

# سیلون کے ساحل ہند کے میدان

سلمیٰ اعوان

دوست پبلی کیشنز  
اسلام آباد۔ لاہور۔ کراچی

## انتساب

کولیو وائی ڈبلیو سی اے کی اُن لڑکیوں اور عورتوں کے نام جو محبت سے بھری ہوئی تھیں۔ جنکا ذہنی افق بلند، پھیلا ہوا اور کشادہ تھا۔ جنہوں نے دل کی باتیں کیں اور میرے اوپر سری لنکا کی معاشرتی اور ادبی زندگی کے دروازے کھولے۔

### تیسریں 23 سالہ وہشت گروی کی جنگ کے تحفے

خون میں بھیگا ہوا  
 اُس کا سفید لبادہ  
 کیا ملین پانی کے قطرے  
 اس کے دھبوں کو دھو سکیں گے  
 آنسوؤں اور درد سے بھرا ایک چہرہ  
 ماتم کناں ہے  
 ایک روشن چمک دار شعلے نے  
 پل بھر کیلئے لمبی سانس کھینچی  
 موت نے خاموش کر دیا

کیسا بھیا تک کام  
 کتنی بڑی قیمت  
 درد کتنا گہرا  
 گالوں پر بہتے آنسوؤں کی بو چھار  
 ایک ماں کا بچہ چھین گیا  
 مڈھالی بڑھ گئی  
 خوشیوں نے منہ موڑ لیا  
 مہیب خاموشی بہت لمبی ہو گئی  
 ایک باپ اپنی لخت جگر کیلئے  
 ماتم کناں ہے  
 خیالوں میں اُداسی کا ڈیرہ ہے  
 کھانے کی میز پر وہ جگمگہ خالی ہے  
 جہاں امیدیں، خواب اور خواہشیں  
 اب کبھی میسر نہ ہوں گی۔

(ایوہلہ بندرا پریرا)

### خراج تحسین

میں شہزاد یوں کی تعریف کیلئے تو پیدا نہیں ہوا  
 میں شاہی محل کی آرائشی کیلئے پیدا نہیں ہوا  
 میں شاہوں اور ملکاؤں کی ثنا کیلئے بھی پیدا نہیں ہوا  
 لیکن  
 میں تو خوشبو پھیلا نے کیلئے پیدا ہوا  
 ایک دلیر سپاہی کی موت پر سلامی دینے کیلئے  
 جس نے اپنی قیمتی زندگی وطن پر نثار کی  
 اُس کی آج کی بے حد اہم زندگی

ہمارے کل کو خوبصورت بنانے کو تھی۔ (پیٹریشیا میزگالیکا)

زندگی سیکنڈوں میں ختم ہوتی ہے  
 پیدائش کی ایک چیخ  
 کتنی جلدی موت کے نوحہ میں ڈوب جاتی ہے  
 جوانی کا ایک جوشیلا قہقہہ  
 دراصل بڑھاپے کی جانب کا ایک بہاؤ ہے  
 نہ کہیں کوئی ٹھہراؤ اور نہ ہی واپسی  
 ہوا سے تیز چلتی ہے  
 وہ تمہاری اور میری زندگیاں ہیں

(نئی شاہدو)

اس لڑکی کیلئے جس نے مزاحمت کی

اُس کی برداشت کو بھولنا نہیں  
 اس کی بہادری پر کبھی شک نہیں کرنا  
 اس کی جدوجہد کے جذبے کو سراہنا  
 بعد موت چہرے پر پھیلی چمک کو  
 آنکھ کا تارا جاننا  
 ہر جاگتے لمحے میں  
 اُس کا نام یاد رکھنا

(ایوہا بندرا پیرا)

امن کو دنیا میں پھیلنے پھولنے دو

جب تم اسے دنیا میں پھیلانے کی کوشش کرتے ہو  
 تب نفرتیں تو کہیں منہ چھپا لیتی ہیں  
 اور محبت راج کرنے لگتی ہے

جب تم امن کو زندہ رکھنا چاہتے ہو  
 تب تم سفید فاختاؤں کو پرواز کی اجازت دیتے ہو  
 جب تم امن کا دروازہ کھولتے ہو  
 تب امن زندگیوں کو خوش آمدید کہتا ہے  
 جب تم امن کو پالیتے ہو  
 تب یہ تمہارے ساتھ رہنا شروع کر دیتا ہے (روی سانسوم)

---

### باب نمبر: ۱

### لاہور سے سری لنکا جانے کی روداد

- ۱- زمانہ قدیم کے سیاحوں اور ماضی قریب کی یورپی قوموں نے اس جزیرے کو رنگا رنگ ناموں سے نوازا۔
- ۲- فنگمبو قدیم تہذیب میں سانس لیتا لنکا کے ساحلوں کا ایک

خوبصورت شہر۔

۳۔ بچے دو۔ سکیڈری لیول تک تعلیم لازمی۔ کتابیں یونیفارم سب مفت

سچی بات اب آپ سے تو کوئی پردہ نہیں۔ دل کے ڈکھڑے پھولنے پھروانے کو بھلا کس کے پاس جانا ہے ہمیں۔ آپ ہی کے پاس ما تو کہنے دیکھئے کہ سری لنکا جیسے دیس کا سیر سپاٹا تو اوپر والے نے ہماری جھولی میں کچھ جھونگا سٹائل سے ہی ڈالا تھا کہ جو دراصل اس کی اپنی فطرت کا غماز نہیں۔ بھئی اسکی خوبی تو بندہ جوڑے پٹی پٹی اور رام لنڈھائے چپا سے جڑی ہوئی ہے۔ ہاں! سے ہم اپنے محلے کی ہٹی والے پھاشیدے کے کھاتے میں ڈال سکتے ہیں کہ جسے مولانا نے اپنے وصف کا پھوراسا (تھوڑا سا) عنایت کیا تھا کہ وہ محلے کے سبھی بچوں کو چھولے والے چونگے کے ساتھ ساتھ کبھی کبھی کھٹی میٹھی اضافی مچھی والی کوئی بھی عنایت کرنا تھا تو یہ بھی بس ویسی ہی عنایت تھی۔

اب جس عزیز رشتہ دار نے سنا۔ ناک بھوں چڑھایا۔

”لو انگلینڈ جاتیں۔ امریکہ کا ٹکٹ کٹائیں۔ اٹلی کا چکر لگائیں۔ تمہاری قسمت میں تیسری دنیا کے پاکستان کی طرح وہشت گردی کے مارے یہ سستے سے ملک دیکھنے ہی رہ گئے ہیں۔“

بڑا دل خراب ہوا۔ منہ پھاڑ کر جوابی حملہ تو کیا۔

”ارے تم بد ذوقوں کو کیا پیتے۔ کیسا فطرت کی رعنائیوں سے بھرپور ادیس ہے۔“

ساتھ ہی سانپ کے پھن کی طرح اس سوال نے بھی سر اٹھایا کہ ”لو میاں یہ اوپر والا تو ہمارے ساتھ ہاتھ کر گیا ہے۔ ماٹھے سے، غریبوں سے لوگوں کو اپنے مزاج کے برعکس بس چونگے پر ہی ٹر خا گیا ہے۔ پر اب کوئی زور زبردستی تھوڑی تھی اس کے ساتھ۔ چلو شکر جو بھی وہ دے۔ سو بسم اللہ۔“

پر دو گرام میں اونٹ گھوڑے جو تنے والی مشقت کا بھی ذرا دخل نہ تھا۔ بس کمرے میں بیٹھے بیٹھے ساری معلومات اور مہر النساء سے گٹ مٹ ہوئی۔ اٹھے۔ پیسے کھیسے میں ڈالے اور ٹریولنگ ایجنسی کے دفتر جا دھمکے۔ ٹکٹ ہاتھ میں آیا تو رشک آیا۔ بے اختیار ہی ہونٹوں سے نکلا۔

”ارے کیا ہی اچھا ہو اگر دنیا کے دوسرے ممالک بھی ایسے ہی فیاض بن جائیں۔ کبخت ماروں نے اپنے ملکوں پر کتنے پہرے بٹھار کھے ہیں۔ ایسے ایسے بھاری بھاری قفل اُنکے بوتھوں پر چڑھا دیئے ہیں کہ بس بند تو انہیں کھولتا کھولتا ہی ہوا ہوتا ہے۔ اب طے تو یہی ہوا تھا کہ پہلا پڑاؤ کولمبو میں ہوگا کہ مرکزی شہر ہے۔ مگر ہوتا ہی ہے جو منظور خدا ہوتا ہے۔ پی آئی اے کی فلائٹ سے کراچی پہنچے۔

کراچی ایئر پورٹ کی چھوٹی سی رنگ ریگلی دنیا ٹیٹنل جیو گرافک چینل کی کسی سکرین کی طرح نظر آئی تھی جس پر جیسے ایک botanical پروگرام چل رہا ہو۔ اُس کے پستہ قد پودوں پر تروتازہ طوطے رنگے گراس ہو پڑے کی طرح ایئر لائن کی چارفضائی میزبانیں جب اچانک ہنستی کھلکھلاتی اُچھلتی پھدکتی سبز پھولدار ٹخنوں کو چھوتے تنگ سے سکرٹ پہنے نمودار ہوئیں تو پھر میرے جیسی تماشہ بین کیلئے کہیں ممکن تھا کہ وہ اپنی چھوٹی سی گردن پر نکلے سر کی دو حیرت زدہ آنکھیں اُنکے تعاقب میں دُور تک دوڑاتی نہ جائے۔ میں یہی کام کر رہی تھی۔ جب ایک شوخ سی آواز میری سماعت سے ٹکرائی۔

”ہرگز ہرگز اتنی خوبصورت نہیں ہیں کہ جنہیں یوں تکلفی باندھ کر دیکھا جائے۔“ اس درجہ بے تکلفی سے یہ بات کہنے والا خوش پوش اور خوش شکل سا ایک نوجوان تھا جو میری ساتھ والی سیٹ پر بیٹھا اپنی چمکتی آنکھیں میرے چہرے پر جمائے مجھ سے خاموش زبان میں پوچھتا تھا۔

”بوجھیں تو ذرا میں کون ہوں؟“

خوشگوار سی حیرت میری آنکھوں اور چہرے پر پھیل گئی۔ مگر یادداشتوں کے پٹارے میں تیز رفتاری سے ہاتھ چلانے کا کچھ فائدہ نہ ہوا۔ شناسائی کے کسی سر پیر کا پتہ نہیں چل رہا تھا۔ خوش طبع لڑکا بھی مجھے زچ کرنے پر ٹٹلا ہوا تھا۔ پھر اُسے راستہ دکھانا شروع کر دیا اور جیسے آناً فاناً میرا چہرہ ہنسی کی پھوار میں بھیگ گیا۔

”تو تم ڈاکٹر اعجاز حسن قریشی اور کنیز اعجاز کے بیٹے ہو۔“

اب یہ جاننے پر کہ میں سری لنکا جا رہی ہوں اُسے معلومات کا انسائیکلو پیڈیا کھول

دیا۔

”پہلے ننگمبوو جائیے۔ قدیم تہذیب میں سانس لینا ایک خوبصورت ساحلی

شہر۔ ایئر پورٹ کولمبو اور ننگمبوو کے عین درمیان میں ہے۔“

چلیے ٹرین کا کاٹنا بدلا گیا۔

ایر لنکن فلائٹ کا وقت تو گیا رہ بچے تھا۔ پتہ کرنے پر معلوم ہوا کہ ابھی تو بیچاری کولمبو سے کراچی آنے والی ہواؤں کے شانوں پر لہرائی راستے کے پینڈے مارنے میں مصروف ہے۔ یوں ٹیک آف کوئی ایک بجے ہوا۔ کلڈ ڈرنک کے بعد جو کھانا دیا گیا وہ نہ قبول صورت تھا اور نہ ہی قبول سیرت۔ بس کانٹے چمچے کے ساتھ شور شرابا کرنے والی بات تھی۔ جہاز میں بہت سی سیٹیں خالی تھیں پر ہر قطار میں کوئی نہ کوئی سر نظر آتا تھا۔ اس لیے کہیں لیٹ کر تھوڑی سی نیند لینے کی عیاشی کا بھی کوئی سوال نہ تھا۔

شب کے آخری پہر بندرانا کیلئے ایئر پورٹ پر میرے قدموں نے سمندروں میں گھری اس پراسراری سرسبز زمین پر قدم رکھتے ہی مدہم سی زرد برقی روشنیوں میں لپٹے اجنبی سے آسمان پر ایک خاموش نظر ڈالتے ہوئے کہیں دل میں عجیب سے ہیجان آمیز احساس کی اثر آفرینی کو محسوس کیا۔

کلیرنس کے مراحل تھا کا دینے والی بوریت والے تھے کہ سارے میں آہنوی رنگ بکھرا ہوا تھا اور پچھو گلے قسم کے نقش و نگار ان پر بر اجمان تھے۔ کہیں کوئی نظر نواز چہرہ دامن دل کو نہیں کھینچتا تھا اور آنکھ مایوس ہو ہو کر پلٹتی تھی۔

جب جہاز لینڈ کر رہا تھا اور منظر اتنا خوبصورت تھا کہ میری یادوں کی پٹاری سے مارینولی Marignolli کے احساسات کے نمائندہ یہ اشعار فوراً ہی نکل آئے تھے۔

میں سمندروں کے پانیوں میں محسوس تھا  
میری بصارتوں میں ایک پہاڑ ابھرا تھا  
عظمتوں کے پیرہن زیب تن کیے ہوئے  
میں سیلون کے ساحلوں پر لنگر انداز ہوا  
جنت اور سیلون میں کتنا فاصلہ ہوگا  
بس تھوڑا سا ہی شاید چند قدموں کا  
شاید یہ بھی جنت کا ہی کوئی ٹکڑا ہو  
ہواؤں کے دوش پر بہتی

چند مترنم آوازیں

لگتا ہے یہ کسی آسمانی فوارے کا دل کش گیت ہے

جو میرے کانوں میں رس گھول رہا ہے

یہ کائنات کا کیسا دلکش کلرا ہے

زمانوں بعد اس وقت میں بھی کچھ ایسی ہی کیفیت میں تھی۔ مگر اب مجھے ہنسی آرہی تھی۔ ہائے مارینگولی نے یہ سب نہیں دیکھا تھا۔ صرف ساحلوں اور نظاروں پر مر مٹا تھا۔ کرنسی بد لوائی تو سو ڈالرنے پرس کو کویا گلے گلے تک رجا دیا۔ نو ہزار آٹھ سو چھیا نو روپے۔ عیش ہو گئی۔

گھڑی نہ میرے پاس تھی نہ مہر النساء کے پاس۔ کسی سے پوچھنے پر پونے چار کا پتہ چلا۔ اندھیرے میں رکشوں، ٹیکسی میں سفر کرنے کی بجائے ہم نے پوچھنے کا انتظار کرنا زیادہ مناسب سمجھا۔

اب سوچا کہ نماز پڑھ لوں۔ ایک دو سے جگہ کے بارے استفسار سے مجھے اپنے احمق ہونے کا شدید احساس ہوا۔

دس بارہ فیصد مسلمان اقلیت والا ملک بھلا ایسے مفت کے روپوں میں کیوں پڑے گا۔ ایک خالی کمرے میں گھس کر قبلے کا تعین کیے بغیر اللہ اکبر کہتے ہوئے نیت باندھ لی تھی۔ اور جب دعا کے لیے ہاتھ اٹھائے تھے یہ سوال میرے ذہن سے نکل کر میری ہتھیلیوں پر بکھرتا میرے سامنے مجسم ہو گیا تھا۔

عرب تاجر صدیوں سے جنوبی ایشیا کے ان دور افتادہ جزائر کے ساحلوں پر اپنے سمپان (جہاز نما آبی کشتیاں) میں لنگر انداز ہوتے تھے۔ یہ قول کے سچے اور وعدے کے پکے لوگ تھے۔ انکی ماپ تول کے پیمانے صحیح اور پورے ہوتے تھے۔ انکی چیزیں خالص اور ستھری ہوتیں۔ مقامی آبادی انکی آمد کی منتظر رہتی تھی تو انہوں نے اسلام کے پھیلاؤ کے لیے کیوں کام نہیں کیا؟ آج یہاں 10, 12% مسلمانوں کا وجود تو کوئی خاص معنی نہیں رکھتا۔

جب واپس آئی مہر النساء کا لہجہ گلے گلے تک تلخی سے بھرا ہوا تھا۔

”باہر نکل کر جائزہ لو۔ اب یہیں سڑنے کا ارادہ ہے کیا۔“

Exit والی لمبی راہداری میں قدم دھرتے ہی مجھے احساس ہوا جیسے انجانے میں میرا ہاتھ کہیں شہد کی مکھیوں کے چھتے پر پڑ گیا ہے اور میں چاروں طرف سے انکے حصار میں گھر گئی ہوں۔

ہوٹلوں کے ایجنٹوں اور ٹورسٹ گائیڈوں نے مارحشر کر دیا۔ میری "ایورٹج" کی تکرار کچھ اس شدت سے ہوئی کہ سمجھ لیا گیا کہ جس سے ماتھا پھوڑ رہے ہیں نہایت غریبوں کی پارٹی ہے۔

چلو اچھا ہوا بیچاروں کو حقیقی چہرہ نظر آ گیا اور گھنیرے بادلوں کی طرح چھائی بھیڑ چھٹ پھٹ گئی۔ اب ٹکٹوں کے لیے 10 ڈالر پر کمرہ اور 500 سری لنکن روپوں پر سواری کاٹے ہونے پر ہم سامان اٹھا کر عمارت سے نکل آئے۔

باہر ایک ہا ہا کار مچی ہوئی تھی۔ گاڑیوں کا شور اور سری لنکن پولیس کے خونخوار چہرے دہلائے دیتے تھے۔ فضا پر ابھی بھی اندھیرے کا کبر سا چھایا تھا۔

"اللہ ان کی صبح کس موڑ پر بیٹھی ہے کہ نمودار ہونے میں نہیں آرہی ہے۔"

گاڑی میں بیٹھتے ہی ہماری آنکھیں بند ہو گئی تھیں۔ اس وقت صرف اور صرف بستر کی طلب تھی۔ جب گاڑی رُکی تو نیند کے غبار سے اٹی ہوئی آنکھوں نے کمرے کو گھلتے خود کو اس میں داخل ہوتے اور بیڈ پر گرتے ضرور دیکھا تھا پھر اس کے بعد چراغوں میں روشنی نہ رہی تھی۔

یہ نغمگی سے بھرپور کسی پرندے کی دل کو موہ لینے والی چکا تھی جس نے مجھے جگا دیا۔ مدہوش سی کیفیت سے جب ذرا نکلی تو جست لگا کر اٹھی اور باہر آ گئی۔

کس قدر نکھری ہوئی صبح تھی۔ پام، ناریل کے قد آور جھومتے درختوں پر سورج کی روشنی کسی دل پھینک عاشق کی طرح واری صدمتے ہو ہو جاتی تھی۔ اجنبی دیس کی ہواؤں کے روم روم میں پھولوں کی خوشبو بسی ہوئی تھی۔ فضا ہریالی اور سبزے کے گہرے رنگوں سے جیسے دلہن کی طرح سجتی تھی۔ لان میں بانسوں سے بنے شیڈ کے نیچے غیر ملکی جوڑے ناشتہ کرتے تھے۔

فضا کے اس الوہی حسن نے مجھے بے چین کر کے رکھ دیا۔ جاگرز پہن کر میں باہر نکل آئی۔

"رندھایا Randiya ہوں۔"

میں نے زیر لب نام دہرایا۔ اردگرد کی نمایاں چیزوں کو ذہن میں محفوظ کیا سڑک کا نام پرڈوٹا Porutota روڈ چند با رہرایا۔ ذرا آگے جا کر احساس ہوا تھا کہ ہوٹل کا کارڈ لینا چاہیے تھا۔ بہر حال آنکھوں اور دماغ دونوں کو چوکس کیا۔ تھوڑا سا ڈپٹا بھی کہ دھیان

رہے وہ اپنی تیر نکلی کی سیدھی سیدھی ہونی چاہیے۔ بھٹکنے کی کوئی رعایت نہیں۔  
 چھوٹے چھوٹے بچے صاف ستھری یونیفارم میں اپنی ماؤں کی چھتر چھاؤں تلے  
 سکولوں کی طرف رواں دواں تھے۔ بغیر آستین کے بلاؤ زاور اونچے کھلے سکرٹ پہنے عورتوں  
 کی مسکراہٹ دوستانہ تھی۔ مگر عجیب بات تھی پاؤں پیشتر عورتوں کے ننگے تھے۔  
 ننگمبو کی مین سڑک کی کیا بات تھی۔ لشکارے مارنا اسکا سیاہ چہرہ ہر قسم کے  
 داغ دھبوں سے پاک دورو یہ درختوں کی ہریالی کے غارے اور شاندار ہوٹلوں، دوکانوں اور  
 مکانوں کے زیورات سے سجا سنورا کیسا دلکش نظر آیا تھا۔ ساتھ ساتھ کچے راستے ماہی گیروں  
 کی بستیوں کی طرف نکلتے تھے جن میں داخل ہو کر قدرت کا پُر ہیبت شاہکار سمندر نظر آتا تھا۔  
 میں سحر زدہ ہی پیازی مالک ساحلی ریت پر چلتی گئی۔ دو دھیا جھاگ اڑاتی شو کریں  
 مارتی لہریں اندر ہی اندر نہیں بناتی کناروں پر آ کر پانیوں میں تحلیل ہو جاتیں۔

تا حد نظر پھیلے ہوئے اس سبزی مالک سلسلے پر جھکے ہوئے نیلے آسمان میں بیٹھا ہوا  
 کوئی کتنا زبردست ہے کہ جب تک اس کا جی چاہے ان مچلتی، ترپتی لہروں کو اپنی حد میں  
 رہنے کے لیے ٹیکل ڈالے رکھے اور جب تماشا دیکھنے کا موڈ بنے تو ان کی رسی ڈھیلی کر دے۔  
 کون جانے کتنی صدیوں سے یہ اکھاڑ پچھاڑ کا کھیل جاری ہے۔ صورت گری نے  
 کیا کیا روپ اپنائے۔ تیرہویں صدی کی آخری دہائی کا وہ اطالوی جہاں گرد مارکوپولو جو  
 اپنے ساتھیوں کے ساتھ جنوب مغرب کے ان سمندروں میں پھرتے پھرتے ایک دن  
 انہی ساحلوں کی طرف آ نکلا تھا۔ اپنی کتاب "Book Of Wonders" میں لکھتا ہے  
 کہ وہ اور اس کے ساتھی تو گنگ کھڑے قدرت کے اس شاہکار کو دیکھتے تھے۔

زمانہ آج کا ماڈرن ہو یا ماضی بعید کا انسان کے اندر ہمیشہ کائنات کے اسرار  
 کھوجنے، اُسے تسخیر کرنے کے رجحانات رہے۔ کشیتوں میں ہی چینی سیاح آئے، پھر یونانی  
 آئے۔ پہلے نے اسے خزانوں کی زمین کہا دوسرے نے "لال یا قوتوں کے جزیرے" کا  
 نام دیا۔ ایسی ہی کسی مینچلی قوم نے اسے تمبا پانی Tamba panni کا نام دیا۔ اس کا  
 مطلب اس کے ساحلوں کی تانبے رنگی مٹی سے تھا۔

"سراندیب جیسا" جیسا نام عربوں نے دیا، قریبی زمانوں کے سیاح کم، قبضے اور  
 لوٹ مار کرنے والی بدنیت قومیں زیادہ تھیں۔ یہ پرتگیزیوں کو بھی بڑا بھایا تھا۔ سیلوو Ceilao  
 نام اُنکا تھا۔ زیلین Zeilan خیر سے ڈچ قوم اور سیلون انگریزوں کے عطا کردہ تھے۔

1948 میں اس کے اصلی باسیوں نے آزاد قوم بن کر 22 مئی 1972 کو اسے

سری لنکا بنا دیا۔

ناموں میں کیا رکھا ہوتا ہے۔ جو کہتے ہیں قطعی غلط ہے۔ جنہوں نے اسے نام دیئے۔ سوچ سمجھ کر اس کے اوصاف دیکھتے ہوئے دیئے اور بھئی کیا خوب دیئے۔ جزیرہ تو واقعی ایسا ہی ہے۔

پُرودا میں خنکی تھی۔ ماحول میں حُسنِ فطرت کا رس تھا اور میری آنکھیں عقیدتوں کے اظہار کے لیے بند تھیں۔ پھر جیسے آوازوں اور قہقہوں کے شور نے جگا دیا۔ چینی یا جاپانی جان پڑتے تھے۔ نوجوان لڑکے اور لڑکیاں۔ ہیلو ہائے ہوئی۔ سب جاپانی طالب علم تھے۔ لڑکیوں کے گال یوں جیسے کچی ملائی کے لیپ میں ڈوبے ہوئے۔ مازکی کا وہ حال کہ مانو پھونک مارو تو اُڑ جائیں۔ سب یار دوست جزیروں کے باسی ایک اور جزیرے میں موج میلہ کرنے آئے تھے۔ محبت بھری باتیں اور انداز بھی من مو۔ منہ تھے۔

اب ناشتے کی طلب واپسی کے لیے بھند تھی۔ ماہی گیروں کے گھروں میں جانے اور عورتوں مردوں سے گپ شپ کرنے کا ارادہ پھر پر رکھتے ہوئے ہونٹ چلی آئی۔ برآمدے میں کرسی پر بیٹھی تک سُنک سے تیار مہر النساء مجھ پر نظر پڑتے ہی جیسے غصے کے کھولتے کڑا ہے میں گود پڑی تھی۔

”سویرے سویرے تمہاری منگشت شروع ہو گئی ہے۔ یہاں بھوک سے دم نکلا جا

رہا ہے۔“

میں نے جیسے کانوں میں کڑوا تیل ڈال لیا اور چپ چاپ چلتی بانسوں کے شیڈ کے نیچے جا کر بیٹھ گئی۔ پیرا شتے دار نکلا یوں کہ باپ پاکستانی اور ماں سری لنکن تھی۔ ناشتے میں انناس کے دو قتلے، سلاکس، جیم اور مکھن ملا۔ قہوہ کپ میں انڈیا تو لگا جیسے پتی کا تو سچ ہی دیا گیا ہو۔

”میاں ہم تو چائے کے گھر میں بیٹھے ہیں۔ بھاپ اُڑاتی خوشبو میں بکھیرتی وہ

چائے کدھر ہے جس کا ’اے حمید‘ دیوانہ ہے اور جس کے تذکرے پڑھ پڑھ کر ہم بھی سری لنکا بھاگے چلے آئے ہیں۔“

ڈٹ کر ناشتہ کیا گیا۔ نئی بنائی گئی چائے کے دو کپ پیئے۔ پھر چھاتے ہاتھوں میں

پکڑے اور چل پڑے۔

سری لنکا کو اگر دنیا کے نقشے پر دیکھا جائے تو یہ کسی نازمین کے زخسار پر گرے کسی خوبصورت آنسو کی صورت دکھائی دیتا ہے اور اگر اسکی صورت گری کا مشاہدہ اسکی ملکی سطح پر کیا جائے تو لگتا ہے جیسے یہ کسی ماہ چین کے کان کا وہ بندہ ہے جسے بنانے والے نے بہت مہارت اور محنت سے چمکی کولائی کے ساتھ ساتھ بالائی حصے کی باریکی کو ڈیزائن کرتے ہوئے تراشا ہو۔

ننگمبو سری لنکا کے مغربی ساحل کا ایک حد درجہ خوبصورت بھنگنگ ناؤن اور کاروباری مرکز ہے۔ ہلکی سی ایک جھلک نے ظاہری حسن کو تو آشکارہ کر دیا تھا۔ پرناک نقشے سے تفصیلی آشنائی ابھی باقی تھی۔

آسمان نیلگوں نیلاہٹوں کے ساتھ اس درجہ شفاف تھا کہ اسکی طرف دیکھتے ہوئے ایک پُر ہیبت سے اسرار کے رکوں میں دوڑنے کا احساس ہوتا تھا۔ دھوپ کی کیفیت کسی ٹیاری کی نوخیز چینی چنگھاڑتی جوانی کی طرح ہی تھی۔ یوں اسکے ساتھ ساتھ کبھی سرائے مارتی، کبھی گدے ڈالتی اور کبھی لہریوں کی صورت ہوائیں بھی کسی تک چڑھی ٹیاری کی طرح جواپنی حریفوں کو نالیاں بجاتے ہوئے ٹھینگے دکھاتی ہیں جیسی تھیں۔

چھاتے ضرور کھولے تھے پر بند کرنا پڑے کہ تیز بلھے کی ایک ہی مارنے اُنکے ٹھیلے بگاڑنے کی پوری کوشش کی تھی۔ بیچارے لاہور جیسے شہر کی مست خرام ہواؤں کے عادی ایسی مار دھاڑ کو کب برداشت کرنے کے موڈ میں تھے۔

ننگمبو کا سی سٹریٹ کا علاقہ Lewis palace کہلاتا ہے۔ اسکی جگہ سی سڑک پر تین میل تک چلتے رہے۔ عالیشان ہوٹل، کیتھولک چرچ، ریسٹورنٹ، گھریلو دستکاریوں کی دکانیں سرخ ڈھلوانی چھتوں والے پینٹ ہوئے گھروں کے مناظر نظروں میں یوں نمایاں ہوئے تھے جیسے املتاس کے پھولوں کا رنگ ایکدم آنکھوں میں کھب سا جاتا ہے۔ کہیں کسی کسی دوکان پر ہم نے ناٹکا جھانکی بھی کی۔

ساحلی علاقوں کی خاص سوغات ڈاب اپنے اندر تو انائی کا خزانہ لیے ہوئے ہے۔ سُن رکھا تھا کہ اور پڑھا بھی تھا کہ تھکن بلائنگ پیپر کی طرح چوس لیتی ہے۔ اب ایسے میں دودو بیٹا تو ضروری ہو گیا تھا۔ کھوکھے والے کے کانٹے کا انداز پاکستانی فلموں جیسا بڑھکیں مارنے والا ہرگز نہ تھا۔ سچ مچ ہی بڑا جارحانہ تھا کہ گنڈا سے کے ایک ہی وار سے کھوپڑی اڑا کر دس قدم دُور پھینکی تھی۔

اب صرف کچے ماریل کا پانی پینے پر ہی اکتفا نہ تھا۔ بلکہ قریب ہی سیمنٹ کی ایک تھڑی پر بیٹھ کر اسکا اندرونی کودا شہدوں کی طرح یوں کھرچ کھرچ کر کھایا کہ جیسے اسے کھا کر جوان ہی تو بن جانا ہو۔

”چلو ننگ و لہج چلا جائے۔“ میں نے کہا۔

یہ چھیروں کی بستی جدھر سے ہم آئے تھے اُس طرف تھی۔ اب بس میں بیٹھنے کو ترجیح دی۔ بس کیا تھی جیسے کینکا رڈ طیارہ ہو۔ تنگ سی سڑک پر کوئی کی طرح بھاگی جاتی تھی۔ سٹیرنگ تو ظالم کے ہاتھوں میں جیسے کھلونا سا بنا ہوا تھا۔

پہلے میں نے سوچا کہ ایسے سر پھرے اور من چلے تو ہر جگہ ہی ہوتے ہیں۔ یہ سانولا سلونا سا تحفہ بھی انہی میں سے ایک ہوگا۔ پر نہیں جی بعد میں جب سری لنکا کے مختلف شہروں کی سڑکوں پر بس پیانی کی تو عقدہ کھلا کہ سب ایک ہی تھیلی کے چٹے بٹے ہیں۔ کوئی آدھ انچ بھی دوسرے سے کم نہیں ہاں زیادہ ہی ہوگا۔ ایسے ویسے من موجی اور آپ پُھد رے سے پاکستانیوں کو بھی پیچھے چھوڑ بیٹھے تھے۔ کمبختوں کا بس نہیں چلتا تھا کہ بسوں کو بگٹ بگٹا بھگاتے بھگاتے سمندر میں ہی جا کر دم لیں۔

جہاں اترے۔ وہیں سے کئی راستے چھیروں کی بستیوں کی طرف نکلتے تھے۔ سرکیوں اور پلاسٹک کی چادروں سے بنے شیڈوں کے نیچے آہنی رینگتوں والے مرد اور عورتوں کا ایک ٹولہ بات بات پر ٹھٹھے لگاتا۔ لمبے چوڑے جال کی ڈوریوں کو گانٹھنے میں لگا ہوا تھا۔ موٹی موٹی عورتوں کے گالوں کی ابھری ہڈیوں پر اندرونی صحت مندی کی چمک کا ایک لشکارہ سا تھا جو فی الفور آنکھوں پر گرنا تھا۔ گدازنگی پنڈلیاں اور سڈول ننگے بازو سامانِ وحشت نظر آتے۔

جب پاس بیٹھے تو پتہ چلا کہ مرد کیا یہ بظاہر بھدی بھدی سی ناک والی عورتیں بھی ٹوٹوں میں انگریزی بول کر اپنا آپ ظاہر کر سکتی ہیں۔ بڑا کھلا ڈالاما حول تھا۔ قہقہے اور چہلیں تھیں۔ قریب رکھا ٹرانسٹر زور شور سے بج رہا تھا۔ ابھی موبائلوں والا عروج نہیں آیا تھا۔

شاید کوئی نیا گانا شروع ہوا تھا۔ جیسے وہاں طوفان سا آگیا۔ عورتیں چمکیاں بجاتے ہوئے بولوں کو دہرانے لگیں۔ بڑے مزے کا منظر تھا۔ کچھ دیر بعد جب میں نے گیت کے بارے پوچھا تو پتہ چلا کہ محبت کرنے والا اپنی محبوبہ سے معافی مانگ رہا ہے۔ اُسے آنسو پونچھنے کیلئے کہہ رہا ہے۔ اُسے ترغیب دے رہا ہے کہ وہ اُسے اپنے ساتھ

کہیں لے جائے۔

میں ہنس پڑی۔

”یہ تو الٹی گنگا بہہ رہی ہے۔ تمہارے ہاں کیا ایسا ہوتا ہے؟“

عورتیں کھلکھلا کر ہنسیں۔ بڑے ٹھہسے سے گالی نکالی اور مردوں کی ماں بہن ایک کر دی کہ یہ ہوتے ہی کہنے ہیں۔ یہ سب گانوں میں ہے۔ عملی زندگی میں ایسا کہاں؟ کیسی دھڑلے والی عورتیں تھیں۔

مجھے اپنے وطن کے شمال کا ایک واقعہ یاد آیا تھا۔ شاہراہ ریشم کے ایک ضلع چلاس میں اپنے سیر سپاٹے کے دوران ایک گھر کے سامنے ایک بہت خوبصورت لڑکی کو دیکھا۔ خوبانی کے پیٹرن تلے بیٹھی بابوسرٹاپ اپنے گرمائی مستقر جانے کیلئے سامان پیک کر رہی تھی۔ باتیں ہونے لگیں۔ بچوں کا پوچھا۔ جواب تھا بچہ نہیں ہے بارہ سال ہو گئے ہیں۔ شوہر کے رویے اور سلوک بابت بات کی کہ دوسری شادی کرنے کا تو نہیں کہتا۔ میں تو حیران رہ گئی تھی اس کا جواب کیسا کرار تھا کہ مانو جیسے میرے بونٹھے پر کھٹلا (جوتا) پڑے۔

”ارے بچہ نہیں ہوا تو مولا کی مرضی۔ بندے کا کیا قصور؟ ہاں بھڑوانیا بیاہ کرے گا تو میرے لیے بندوں کی کیا تھوڑ۔“

واہ کیا بات تھی۔ یہ اعتماد ہم جیسی پڑھی لکھی عورتوں میں کہاں تھا؟ میں نے اپنے آپ سے کہا تھا۔

”کتنا کمالیتے ہیں روزانہ؟“

سوال پر ایک بڑا قہقہہ اور ہاتھ کا بڑا سا پھیلاؤ اُن جھونپڑیوں کی طرف ہوا جو ساحل کے ساتھ ساتھ تاحد نظر تک پھیلی تھیں۔ موٹے موٹے سیاہ ہونٹوں پر ہنسی کے ساتھ ساتھ آنکھوں نے کہا۔

”دیکھ لیجیے کتنی کمائی ہے۔“

ذرا فاصلے پر چھلی بیچتی اور عورتیں بھی دوکانداری چھوڑ کر شیڈ تلے آگئیں۔ تھوڑی سی گپ شپ اُنکے ساتھ رہی۔ رنڈی رونے تو ایک جیسے ہی تھے مہنگائی کے، عورتوں کا وہی پرانا پسندیدہ گلہ شکوہ۔

بچوں کی تعداد پوچھنے پر پتہ چلا کہ حکومت کی خاصی سختی کے باوجود بھی نمبر اکثر بڑھ ہی جاتا ہے۔ بڑی کم مہم خنڈیں تھیں۔ سیاہ سوڑوں سے جھانکتے موتی جیسے دانتوں اور

چمکدار آنکھوں سے چھلکتی معنی خیز مسکراہٹیں بہت سے فسانے سناتی تھیں۔  
تعلیم، یونیفارم اور کتابوں کی فراہمی سب حکومت کی ذمہ داری ہے۔ بچے کو ہر صورت سکول جانا ہے۔ حکومت کا حکم ہے۔

اس حکم کی پاسداری کا کتنا خیال رکھا جاتا ہے؟ جاننا چاہا اور جواب تھا۔ فائدے اور بھلے کی بات کیوں نہ مانیں۔

کہیں سینے میں "کاش" کی ہوک اٹھی تھی۔ مجھے یاد آیا تھا حکومت نے ضلع چلاس اور اس کی تحصیلوں میں بچوں کے لیے ضروری سکول جانے اور وظائف کے اجراء کا اعلان کیا اور اس کی تکمیل کے لیے زور زبردستی بھی ہونے لگی۔ ایک دن ایک مقامی نوجوان لڑکا ہیڈ ماسٹر کے کمرے میں داخل ہوا اور بولا۔

”تم کو سکول لگانا ہے تو لگاؤ۔ پر شام کو لگاؤ نا بابا۔ یہ سویرے سویرے کا سلسلہ تو ہم کو مافوق نہیں۔“

ہیڈ ماسٹر نے رمان سے کہا۔

”سکول تو صبح ہی ہوتا ہے نا بیٹے۔“

بیٹے کا بچہ لڑکا تلملا کر بولا۔

”ہم سویرے کو ادھر سکول آئے گا تو ادھر بکریاں تمہارا باپ چرائے گا۔“

دو پیاز کی بیرونی پرت جیسے رنگ والی ریت پر کھڑی یہ بستی خوشحالی اور غریبی دونوں طبقتوں کی عکاس تھی۔ غریب جھونپڑیوں میں کیا کھانے پکانے کی جگہ اور کیا سونے کی یہ دیر ڈیر ریت ہی ہر جا پر دان تھی۔ ہاں البتہ پھولوں سے سجے آنگن اور پلاسٹک کی شیٹوں سے ڈھنپے فرش اور کمروں میں میز کرسیوں اور کھانے پینے کے برتن بھانڈوں اور جام چٹنیوں کے جارتا تے تھے کہ یہاں مکین کھاتے پیتے بھی ہیں۔

پر یہ کیسے لوگ تھے۔ پھولوں، پودوں سے محبت کرنے والے موسیقی سے پیار کرنے والے کہ ہر جھونپڑی اور ہر گھر میں ٹرانسٹر بچتا تھا اور گیت فضاؤں میں بکھرتے تھے۔ پوری بستی میں ایک بھی جھونپڑی ایسی نہ تھی جہاں بوگن ویلیا کی بیلین نہ ہوں۔ شیشوں کی بوتلوں اور جاروں میں منی پلانٹ کی بیلین نہ تھی ہوں۔

گھروں میں جھانکتے، مردوں عورتوں سے باتیں کرتے، مچھلی کی بوسو نگھتے کتنا فاصلہ طے کر آئے تھے۔ پھر ایک چھوٹے سے ریسٹورنٹ کے سامنے پڑی آرام دہ گرسیوں

پر ڈھے گئے۔

میرے سامنے احمد دوسعتوں والا سمندر تھا۔ سانپ کی طرح بل کھا کھا کر چلنے والی ہواؤں کی تختکی اور مستی تھی۔ شوریدہ سر لہروں کا بہت دور سے وٹیں بنا بنا کر آگے تک بڑھنے اور پھر واپس لوٹ جانے کا ایک مسلسل عمل تھا۔

یہ سب کچھ دیکھتے ہوئے میں صرف یہی سوچے چلے جا رہی تھی کہ اگر یہ لہریں کہیں غضب میں آجائیں تو چٹائیوں، بانس، ناریل کے گھاس پھونس اور مٹی گارے سے بننے والی یہ جھونپڑیاں اور انکے مکین کتنی دیر مزاحمت کریں گے؟

”تمبیلی پیس گی؟“ ریسٹورنٹ کے سولہ سترہ سالہ لڑکے نے پاس آ کر پوچھا۔

”تمبیلی؟ استفہامیہ انداز میں اُسے دیکھا گیا۔

اُس نے آنکھوں اور ہاتھوں کے اشارے سے میری پشت پر ناریل کے قد آور درختوں سے ٹپتے کولڈن پھل کی طرف اشارہ کیا۔

”اچھا تو یہاں یہ تمبیلی ہے۔ بنگلہ دیش میں ڈاب ہے۔“

ہم سے تھوڑے فاصلے پر ایک جرمن فیملی کی عورت اور لڑکیاں چڈیوں اور منھی منھی سی براہ میں سمندر میں غوطے مارنے، ریت پر ستانے اور تمبیلی پینے میں جتنی ہوئی تھیں۔ نہ انہوں نے ہمیں منہ لگایا اور نہ ہی ہم نے چاہت میں اُچھل کود کی۔

دور افق اور سمندر کو ملتے دیکھتے، ہواؤں کے جھلاروں میں مستی سے بے خود ہوتے گھونٹ گھونٹ تمبیلی پیتے پیتے ”گیارہ بجے ہیں“ کا سن کر حیرت زدہ سے ہو گئے۔

”لونور پیر کے ویلے سے نجل خواری میں بُجے ہیں اور ابھی صرف گیارہ ہوئے ہیں۔ یہ اجنبی جگہوں پر سے تو جیسے پیر ہی پیرا لیتا ہے۔ سمٹنے میں ہی نہیں آتا۔

”ہائے یہ توئی ٹائم ہے۔ اچھی سی چائے کا کپ۔ یا بہت طلب ہو رہی ہے۔ چلو کہیں چلتے ہیں۔“

خدا کا شکر ہی تھا کہ مہر انسا، میری طرح اچھی چائے کی شوقین نہیں عادی تھی۔ اب ادھر ادھر چھوٹے موٹے ریسٹورنٹ کی تلاش ہوئی۔ پھر سوچا ہوٹل چلتے ہیں۔ وہاں درختوں کے نیچے بیٹھ کر اچھی سی چائے کا لطف اٹھائیں گے۔ تھوڑا آرام بھی ہو جائے گا۔ رکشے میں بیٹھے اور ہوٹل آگئے۔

چائے تھوڑا سا آرام اور پھر آوارہ گردی۔

## باب نمبر: ۲

## تنگمبو

- ۱- شہر میں بکھرے تعمیراتی حُسن کے مادہ نمونے اعتراف تھے کہ ان چور اُچکی رُو رپی قوموں نے جنوبی ایشیائی ملکوں کو اگر لوٹا ہے تو کچھ دیا بھی ہے۔
- ۲- جب اکثریتی طبقہ اقلیتوں کے حقوق پر ڈاکہ ڈالے گا تو پھر احتجاجی تحریکیں اور کولی کی سیاست رواج پکڑتی ہے۔
- ۳- سری لنکا مذہبی لحاظ سے چار خانوں سنہالی (بدھ)، تامل (ہندو)، مسلمان اور عیسائیوں میں بٹا ہوا ہے۔

پروٹونا روڈ پر چنمیری جم اور چیولرز کا بورڈ دیکھ کر کیسے ممکن تھا کہ مہر النساء اندر نہ جاتی۔ پانچ مرلے کا گھر جس میں رہائش اور کاروبار دونوں زوروں پر تھے۔ برآمدے میں ڈبلی پتلی عورت لوہے کے سٹینڈ پر Chess کی کوٹوں جیسی چیزوں اور پنوں کے ساتھ پون انچ چوڑی لیس بنانے میں مصروف تھی۔ لیس کا ڈیزائن اور نفاست دونوں ہی پھڑکانے والے تھے۔ بھاؤ تاؤ بچپس اور پندرہ روپے فی گز کی بحث و تکرار کے بعد بیس پر فائنل ہو گیا۔ سارا ایٹرن ہی خالی ہو گیا تھا۔

مہر النساء خوشی سے پھولے نہ سماتی تھی کہ اُس نے ایسی شاندار ہینڈ میڈ چیز کوڑیوں کے مول خرید لی ہے۔ سوٹ پر لگے گی تو وہ لشکارہ پڑے گا کہ دیکھنے والوں کی آنکھیں تو بس پہلے بے میں ہی زخمی ہو جائیں گی۔“

لجے میں فاتحانہ غرور کا جوش غالب تھا۔ تبصرہ فضول تھا۔ اب بھلا مجھے کیا ضرورت

تھی کہ میں اُسے اپنے رازوں میں شریک کرتے ہوئے کہتی کہ ایسی چیزیں تو ہمارے صدر کے لنڈے بازار میں نکلے تو کری مل جاتی ہیں۔ مزے سے اُسکا کھیسہ ہلکا ہوتے دیکھتی رہی۔ ہنستی رہی۔ دل میں خود کو شاباشی دیتی رہی کہ دیکھو کیسی سیانی ہوں؟

پھر یوں ہوا کہ جیسے ہی اُس عورت نے ملحقہ چھوٹے سے کمرے میں سری لنکا کی کانوں سے نکلنے والے قیمتی پتھروں کو سونے اور کوپر جیسی دھاتوں کی آمیزش سے ملا کر بنائے گئے زیورات کے چند نمونے دکھائے تو آنکھیں تو گویا پھٹنے والی ہو گئی تھیں۔ ایسے سُبک اور منفرد کہ جو ہاتھ میں پکڑو اسی پر دل مچل مچل جائے۔ ایسے ہنرمند ہاتھ کہ جنہوں نے ایک تولہ سونے کو گلے ہاتھ اور کانوں کی زینت بنا ڈالا تھا۔

اسی (80) ہزار روپے کا سن کر دھیرے سے اپنے ہاتھ میں پکڑا آرٹ کا شاہکار برڈ سلٹ مجھے خوش رنگ، خوشنما کوبرا سانپ جیسا لگا تھا۔ ڈبے میں فوراً رکھ دیا تھا کہ معاملہ خطرناک ہے۔ میرے سوال پر خاتون نے بتایا تھا کہ اُس کا شو ہر بنا تا ہے۔

”اللہ ایسے آرٹسٹ کے تو ہاتھ چومنے چاہئیں۔“ عورت کھلکھلا کر ہنس پڑی۔ ہمارے دائیں ہاتھ بے حد مختصر سا کچن تھا۔ ایک نو عمری لڑکی ایک چھوٹی سی مشین پر کچے ناریل کو کوش کر رہی تھی۔ اندر جانا اور وہاں کھڑے ہو کر پکنے والی چیزوں کا مشاہدہ نہ کرنا گنتی غلط بات تھی؟ سو سب سے پہلے تو چوہے پر رکھی اُس مٹی کی ہنڈ گلیا کا ڈھکن اٹھایا جس کے نیچے بھی آگ نہیں جلی تھی۔ اندر کول کول پتلے پتلے کئے ٹینڈے کو لائی میں قطار در قطار رکھے ہوئے تھے۔ درمیان میں نمک مرچ ہلدی پیاز ٹماٹر اور میتھرے کا آمیزہ رکھا ہوا تھا۔ یہ سبزی ناریل کے دودھ میں پکنی تھی۔ اُبلے ہوئے چاول کے ساتھ ناریل کے دودھ میں پکنے والی سبزیوں کا سالن مقامی زبان میں ہوٹ کہلاتا ہے۔

ایک چھوٹے سے سٹول پر چھلے ہوئے نیم پختہ آموں کی لمبی لمبی قاشوں کی صورت والا آمیزہ پلیٹ میں دھرا رکھا تھا۔ جس کے بارے میں خاتون خانہ کا کہنا تھا کہ ناریل کے دودھ میں بقیہ مسالوں کے ساتھ پکنے والی یہ ڈش امبا مولیو کہلاتی ہے۔ یہ کلاسیکل سنہالی ڈش ہے جو پانچویں صدی میں سگریا کے بادشاہ شاہ کسیا پاپا کے دسترخوان کی زینت بنی تھی۔

”اللہ اب بھلا ایسے شہنشاہی سالن کی اجزائے ترکیبی جاننا کتنا ضروری تھا؟ سو فوری طور پر یہ کام کیا۔“

پتہ نہیں کیسے یہ بات میرے اندر سے نکل کر میرے ہونٹوں پر آگئی۔ میں نے دوپہر کا کھانا انکے گھر انکے ساتھ کھانے کی خواہش کا اظہار کیا تھا اور اسکے لیے پے منٹ کی پیشکش بھی کی۔ دراصل میں معاشرتی تہذیب کی ایک ہلکی سی جھلک دیکھنے کی خواہشمند تھی۔ کاروباری عورت تھی۔ چند لمحوں کی سوچ کے بعد سر اثبات میں ہلا گئی۔

پر مہر النساء نے ہی ایڑی نہ لگنے دی۔

”ارے کیا باؤلی ہو گئی ہو۔ انکی ان ہنڈ کلیوں میں پکا ہوا کھانا۔ کیا تنگی نہائے اور کیا نچوڑے گی والی بات ہوگی۔ ہمارا تو حلق تا لو بھی نہ گیلا ہوگا کہ انکی یہ مُنی مُنی سی ہانڈیاں خالی بھی ہو جائیں گی۔“

اسکی بات دل کو لگتی تھی۔ چلو خیر پھر کہیں اور رہی۔

اب ظہر کی نماز پڑھنی تھی۔ مسجد کے بارے میں جانکاری ہو چکی تھی کہ کہاں ہے؟ دھوپ کے جو بن کا یہ عالم تھا کہ اگر پل بھر کے لیے ہوا رُک جاتی تو یوں لگتا جیسے کسی تنور میں گر پڑے ہیں۔ چلتے چلتے ہانپنے لگے جب کہیں مسجد کی صورت نظر آئی۔

اجنبی جگہوں پر سجدوں کے لیے میں ہمیشہ مری جاتی ہوں۔ شاید نہیں۔ پھینٹا نئی جگہ پر جسم کو خم دیتے ہی سر پر کیا روح بھی مکمل سپردگی کی مہکتی لپیٹ میں آ کر عبودیت اور عجز کے ایک ایسے فیر میں داخل ہوتی ہے جہاں آنکھوں سے بہتے آنسو اندر کا گند دھو کر وجود کو ہلکا کر دیتے ہیں۔

ہلال کے چمکتے نشان، مینارا اور پُر شکوہ سی اس سفید عمارت کو دیکھتے ہی اندر سے اپنا بیت کے سوتے اُبل پڑے۔ صحن سے برآمدے میں آئے جس کے ایک طرف پانی سے لبا لب بھرا تالاب تھا۔ یہی وضو کے لیے جگہ تھی۔ وضو میں کچھ ایسا ہی اہتمام تھا جیسے دھوبی گندے کپڑوں کی پھینٹائی سے قبل انہیں سوڈے کے کھارے پانیوں میں ڈبو تا ہے۔ پر جب ہٹوے پر چڑھنے لگے تو روک دیئے گئے کہ دو لمبی داڑھیوں والے راستے میں حائل ہو گئے تھے۔

”آپ لوگ عورتیں ہیں۔ اندر نہیں جا سکتیں۔“

”انہیں مسئلہ کیا ہے؟“ مہر النساء تلملانے لگی۔

”عورتیں ہی ہیں نا بھئی۔ کوئی نجس چیز تو نہیں۔ آپ کے اور ہمارے نبی کی

پسندیدہ مخلوق۔“

مجھے بھی سخت تپ چڑھی تھی جو میرے منہ سے گرم اور زہریلی سی پھنکار کی صورت  
باہر نکلی تھی۔

”کہانا آپ اندر نماز نہیں پڑھ سکتیں۔“ ہم عمر مرد نے ذرا ترشی سے کہا۔  
”دین کی یہ ٹھیکیداری کن لوگوں نے آپ کو دی ہے یا یہ خدمات آپ خود ہی انجام  
دینے لگے ہیں۔ خدا تو اپنے گھر میں کھلے عام سب کو دعوت دیتا ہے۔ آپ پابند یاں لگاتے  
ہیں۔ ہاں نماز تو ہم نے یہیں پڑھنی ہے۔“  
اشارہ مسجد کے اندر کی جانب تھا۔

ہمارے ٹیلے پن نے بیچارے کو پسپا ہونے پر مجبور کر دیا تھا۔  
بڑے جزبز ہوئے تھے۔ تاہم پھر اشارہ کیا کہ اس طرف برآمدے میں پڑھ لو۔  
”چلو خیر۔“

زیادہ تکرار ہم نے بھی فضول سمجھی۔ تاہم طبیعت سخت مکتد رہوئی۔  
برآمدے کی بیرونی دیوار کے چھوٹے چھوٹے سوراخوں سے سمندر کے اوپر سے  
تیر کر آتی ہواؤں کے پلھوں نے لطف دیا اور سر جھکانے کا مزہ آیا۔  
اب بھوک کے مارے بلبلا تے پیٹ کو بھرائی کی ضرورت تھی۔ رکشے میں بیٹھے۔  
کیا مزے کارکشہ تھا۔ ڈیزائن تو قدرے ہمارے ہاں جیسا ہی تھا پر سیٹیں کیسی کشادہ اور آرام  
دہ، چاہے ٹنگیں پیارو، چاہے سمیٹو۔ چھت بھی مضبوط کینوس کی تھی۔  
کچھ کچھ پگوڈا سٹائل کے ریسٹورنٹ میں بیٹھ کر چائیز چکن رائس اڑایا۔ چکن وکن  
تو کہیں نظر نہ آیا۔ ہاں البتہ ذائقہ ٹھیک ہی تھا۔

ساری سہ پہر اور شام پُرتگیروں کی یادگاروں کے نظارے کرتے گزاری۔ ایک  
پرانے کھنڈر بنے ڈیج فورٹ اور نہایت خوبصورت، شاندار رومن کیتھولک چرچوں کو دیکھنے  
اُن میں عبادت کرتے لوگوں کو سننے، کولونیل ونوں کو یاد کرتے اور ان سب کے پس منظر کے  
تناظر میں خود سے کہتے کہ یارا دامن دل کو کھینچتی ان شاندار عمارات اور گر جا گھروں کی  
رعنائیاں و زیبائیاں بتاتی ہیں کہ مغربی اقوام کی ان چوراچکی و لندیزی پرتگیزی اور برطانوی  
قوموں نے جنوبی ایشیا کے ان ملکوں کو اگر لوٹا ہلتو کچھ دیا بھی ہے۔  
کہیں رات ڈھلے واپسی ہوئی۔

رات کو جب سونے کے لیے لیٹے تو جہاں پروردگار کے حضور اس بات کی شکر

گزارہی تھی کہ اُس نے رات آرام کے لیے بنا دی ہے۔ وہیں ٹانگوں میں اٹلٹھس بار بار اس غلطی کا احساس دلاتی تھی کہ زبردستی ان بے چاریوں سے انکی اوقات سے زیادہ مشقت لی گئی ہے۔ پر اب اسکا کیا کیا جائے کہ آنکھ پھر بھی نور پیر کے تڑکے ہی کھل گئی تھی اور میں بھی ڈھیٹ ہڈی کہ اسی وقت باہر جانے پر آمادہ کہ ناشتہ بھی کہیں کسی دوسری جگہ ہی ہو۔

مہر النساء چچی تھی۔

”کمبخت تیرا کونسا کڑوں پر مکھن سوکھ رہا ہے۔ کہیں حاضری دینی ہے تو نے۔ چائے کے بغیر میری تو ہڈیاں نہیں ملنے کی۔ چکی بیٹھو۔ تفریح کے لیے آئے ہیں جان کو عذاب میں ڈالنے نہیں۔“

اب چڑیوں کی چچہاہٹ سننے تھے۔ ہڈی کی آوازیں دل کو زیر و زبر کرتی تھیں۔ بستر پر آنکھیں بند کر کے فراغت سے تھوڑی دیر لیٹنا اور ذہن کو ہر قسم کی سوچ سے خالی کرنا بھی خاصی بڑی عیاشی ہے سو ہم نے پورا ڈیڑھ گھنٹہ یہ عیاشی کی۔

خاصے بھاری بھر کم ناشتے کے بعد اپنے اندر جس توانائی کا احساس ہوا تھا اُس پر یقیناً مہر النساء داد کی مستحق تھی۔

بس نے ہمیں نگمبو سٹی کے آخری سٹاپ پر اُتارا۔ وسیع و عریض جھیل پر اُس وقت سناٹا سا تھا۔ کشتیوں اور لالنجوں میں شام والی چہل پہل منفقو تھی۔ کشتی رانی سے خوب جی بھر کر لطف اندوز ہوئے۔ اور جب مہر النساء دوکانوں میں مقامی مصنوعات دیکھتی تھی۔ بالحقہ کشادہ گلیوں نے جیسے مجھے آواز دی۔

”آؤ نا کچھ کپ شپ ہمارے باسیوں کے ساتھ بھی تو ہو۔“

خوشدلی سے لینگ کہا۔ فٹ فٹ دبیز پیازی رنگت والی کہیں کہیں جگنوؤں جیسے لشکارے مارتی ریت سے بھری گلیاں خاصی کشادہ تھیں۔ ان میں چلتے ہوئے مجھے اپنا وہ شاعر یا آیا تھا جس نے اپنے محبوب کو اپنے گھر آنے کی دعوت بڑے رکھ رکھاؤ اور وقار سے دیتے ہوئے کہا تھا۔

انہی پتھروں پر چل کر اگر ہو سکے تو آؤ

میرے گھر کے راستے میں کوئی کہکشاں نہیں ہے

میں نے سوچا تھا کیا سنہالی یا تامل زبانوں کے کسی شاعر نے بھی اپنے محبوب کو کوئی ایسی ہی دعوت دیتے ہوئے کہا ہے کہ میرے گھر آنے کیلئے تو تمہیں کبھی تیجی، کبھی بھیگی

اور کبھی ڈوبی ریت کے میدانوں سے گزر کر ہی آنا پڑے گا۔  
 بہر حال اس رتیلے سمندر میں دھنستی دھنساتی چلتے چلتے ایک ایسے گھر کے سامنے  
 جا کھڑی ہوئی جس کے دروازے شاید میرے انتظار میں ہی کھلے ہوئے تھے۔ گھر نچلے  
 متوسط طبقے کا نمائندہ تھا۔ چھوٹے سے صحن سے آگے کشادہ سا پکا کمرہ تھا جس کے پلاسٹک  
 کی شیٹ بچھے فرش پر ایک نوجوان نیم درازٹی وی پر کرکٹ میچ دیکھ رہا تھا۔  
 ایک اجنبی عورت جو یقیناً کسی دوسرے دیس سے بھی تھی کو دیکھ کر پہلے قدرے  
 حیرت زدہ اور پھر یک دم سیدھا ہو بیٹھا۔ تعارف وغیرہ کے مراحل طے ہوئے۔ یہ ایک ہندو  
 گھرانہ تھا۔ لڑکا بیوا کمار کمپیوٹر سائنسز میں گریجویٹ تھا۔ چنانچہ یونیورسٹی میں اعلیٰ تعلیم کیلئے  
 درخواست دینے کے بعد وہاں سے نکال دئے کا منتظر تھا۔ چھوٹے موٹے کام بھی ساتھ کرنا  
 رہتا تھا۔

دہشت گردی کے حوالے سے بات کرتے ہوئے میں نے وجہ جاننا چاہی لڑکا تو  
 جیسے غبارے کی طرح بھرا بیٹھا تھا۔ میرے سوال کی سوئی کیا چبھی ایک دھماکے سے جیسے  
 پھٹ پڑا۔ مہذب سی گالیاں بھی جیسے تیز بو چھاڑی صورت برسیں۔  
 جب اکثریتی لوگ اقلیتوں کے حقوق پر ڈاکہ ڈالیں گی اور انہیں اپنا غلام بنانے  
 کی پوری پوری کوشش کریں گے تو ذرا بتائیے کہ پھر احتجاجی تحریکیں نہیں بنیں گی اور کولی کی  
 سیاست نہیں چلے گی تو کیا امن کے پھریرے لہرائیں گے۔  
 میری معلومات کے مطابق اکثریتی گروپ سنہالی بدھ مت کا پیروکار، طبعاً  
 شریف اور امن کا پرچار قبیلہ ہے۔ سوا سی روشنی میں یہ جواب تھا۔  
 جیو تو جیسے بھڑک اٹھا۔ ناک کو سکوڑتے ہوئے نفرت بھرے لہجے میں بولا۔  
 ”کیا بات ہے اُن کی امن پسندی کی۔ ایک تو آپ سیاح اور صحافی لوگ اونگیاں  
 بونگیاں بڑی مارتے ہیں۔ حقائق کا آپ کو علم نہیں ہوتا۔ ایک دو لوگوں سے بات کی اور رائے  
 قائم کر لی۔“

”چلو تو تم کچھ بتاؤ۔“

”اس قوم میں اب انتہا پسندی کا رجحان بہت زیادہ ہو گیا ہے۔ بدھا کی تعلیمات  
 بس اب پڑھنے پڑھانے کی خیالی باتیں ہیں۔ عملی زندگی میں ان کے رویے یکسر مختلف ہیں۔  
 1954 کی پارلیمنٹ نے سنہالی کو سرکاری زبان قرار دیا۔ بھلا کیوں آخر؟“

”ارے بیبا حقائق کو کیوں مروڑتے ہو۔ 70% آبادی بھلا اپنی زبان کی حوصلہ افزائی نہ کرے گی تو آٹھ نو فی صد بولنے والی تامل کو پروموٹ کرے گی۔“

”نہ کرے پر اُسے اُس کا جائز مقام تو دے۔ ہاں یہاں میں آپ کی بات سے اتفاق کرتی ہوں۔“

میرے لیے یہ مقام حیرت تھا کہ جب اندر سے ایک سیدھی ساڈھی خاتون جس کے بالوں کا کس کر بنا ہوا جوڑا اس کے ماتھے کی کشادگی کو کچھ زیادہ ہی نمایاں کرتا تھا ہمارے پاس آ کر بیٹھی اور اُس نے یہ بات نہایت سُستہ انگریزی لہجے میں کی۔ میں اندر بیٹھی آپ لوگوں کی باتیں سُنی رہی تھی۔ میں کولمبو یونیورسٹی میں سنہالی زبان کی اُستاد ہوں۔ دراصل ساری بات رویوں کی ہے۔ سنہالی اکثریتی طبقہ جس سیاسی، معاشی اور آئینی قدم کو اپنے مفادات کے ساتھ ٹکڑا تا ہوا دیکھتا تھا۔ اس پر پرتشدد رویے کا اظہار کرتا۔ سالومن بندرانا ئیکے جیسے متوازن سوچ رکھنے والے ایک ہر دل عزیز لیڈر کو انہی بدھ انتہا پسندوں نے قتل کیا۔

عورت بجوا کی کی بھاوج تھی۔ ساتھ والے گھر میں رہتی تھی۔ جو نہی وہ خاموش ہوئی۔ بجوانے اس بار ذرا متانت سے بات کی۔

زبان کا مسئلہ تو ایک چھوٹا ایٹھو ہے۔ سماجی سطح پر جب برتر اور کمتر والا طرز عمل ہوگا۔ سیاسی سطح پر نمائندگی سے محرومی ہوگی۔ تعلیمی میدان میں آگے بڑھنے کے چانس نہیں ہوں گے۔ یہی بندرانا ئیکے، میٹھو، سوریا مارکر جیسے خاندان غریبوں کے موٹھوں پر سوار اور پردھان منتری بنے رہیں گے تو پھر یہی کچھ ہوگا جو ہورہا ہے۔

مجھے لگا جیسے میرے ملک کا کوئی غریب بلوچی، سندھی یا پنجتون ان چیموں، چٹھوں، ملکوں، زرداریوں کا ستایا ہوا ہاری اپنے دل کا زہرا نگل رہا ہے۔

تیسری دنیا کے خوفناک المیے۔

لڑکا پکا پکا مجھے علیحدگی کا حامی اور سنہالیوں کا بیچ مار دیا جانا چاہیے جیسی آرزو کا پالنے والا جان پڑا۔ تھوڑی سی ماضی کی جانکاری سے یہ بھی معلوم ہوا کہ دونوں نسلی گروہوں کا تعلق بنیادی طور پر ہندوستان سے ہے۔ سنہالی شمالی ہندوستان سے کوئی چھٹی صدی میں جزیرے پر آئے جبکہ تامل جنوبی حصوں سے تین صدی قبل مسیح کے یہاں ڈیرے ڈال بیٹھے تھے۔ سنہالی عقیدے کا اعتبار سے بدھ جبکہ تامل ہندو تھے۔ دونوں گروہ غلبے کیلئے ہمہ وقت جنگ و جدل میں جُتے رہتے تھے۔

پہلے پرتگالیوں نے پھر ڈچ قوم نے اور اس کے بعد انگریزوں نے جزیرے کو غلام بنا لیا۔ 1948 میں آزادی کے بعد اقتدار کی رسہ کشی پھر شروع ہو گئی۔ سری لنکا پر ہلکی پھلکی باتیں ہونے لگی تھیں۔ مذہبی لحاظ سے یہ چار خانوں میں بنا ہوا ہے۔ بدھ۔ ہندو۔ عیسائی اور مسلمان۔ سرکاری مذہب بدھ ہے۔ تامل اور سنہالی اہم زبانیں ہیں تاہم انگریزی ہر جگہ بولی اور سمجھی جاتی ہے۔ مسلمان آبادی کا تقریباً 10% ہیں۔ اور خاصے بااثر ہیں۔

مقامی لوگوں کے لباس بھی تقریباً ان کے مذہبی عقائد کے مطابق ہیں۔ بدھ عورتیں عام طور پر اپنی قومی ایئر لائن کی ایئر ہوسٹس جیساٹنوں کو چھوٹا تنگ سا کسی قدر ساڑھی نما پہناوا پہنتی ہیں۔ عیسائی عورتیں بلاؤ ز اور سکرٹ۔ ہندو عورتیں ساڑھی اور مسلمان عورتیں شلو اور میٹھی اور حجاب۔ ہندو عورت کی ایک واضح نشانی اسکی بندیا بھی ہے۔ جو بدھ عورت نہیں لگاتی۔

ننگمبو میں بوڑھے لوگوں کی اکثریت پیدل چلتی دیکھنے میں آئی تھی۔ اسکے بارے میں پوچھا کہ یہ کسی مذہبی عقیدے کے مطابق ہے یا اسکی وجہ غربت ہے۔  
”کہہ لیجئے تھوڑی سی عادت اور کہیں تھوڑا سا عقیدہ۔“  
چائے آگئی تھی اسکی پیشکش میں گھر کی معمر عورت کی محبت شامل تھی جس نے زبردستی بسکٹ کھلائے اور میرے نہ نہ کرنے پر بھی ڈیڑھ کپ چائے پلا دی۔ مجھے خاصی دیر ہو گئی تھی۔ اجازت لے کر سڑک پر آئی یہ بھی مقام شکر تھا کہ مہر النساء ڈکانوں میں ہی گھومتی پھر رہی تھی۔

لنچ کا صرفہ مارا۔ بس کولڈن ماریل کے پانی اور ابلے ہوئے سٹے پر خود کوٹھرایا۔ پھر بس میں بیٹھ کر ننگمبو سٹی سے کوچیکائیڈ تک گئے۔ ساری شام ساحل کی نذر کی۔ سورج کا الوداعی نظارہ کس قدر حیرت انگیز تھا۔ سبز درختوں میں جیسے آگ سی دکھ اٹھی تھی۔ کرنوں نے پانیوں پر جو زرفشاں بکھیری اس منظر نے آنکھوں کو ساکت کر دیا تھا۔  
ڈنر شاندار تھا۔ سی شیل ہوٹل کے ٹیرس پر سمندر کو دیکھتے ہوئے دوپہر کی بچت شام کی نذر کی۔

سری لنکن حکومت سیاحت کیلئے بڑی مستعد اور فعال نظر آتی تھی۔ ہر چھوٹے بڑے ہوٹل اور ریسٹورنٹ کی میز پر ڈھیروں ڈھیر برڈ شرز اور معلوماتی کتابچے دھرے ہوتے

تھے۔ ٹورسٹ گائیڈ پارٹیاں سیاحوں کے تعاقب میں کچھ اسی طرح انہیں پھانسنے کیلئے بھاگی پھرتی تھیں کہ جیسے ہمارے ہاں کے لوٹڈے لپاڑے خوبصورت لڑکیوں کے تعاقب میں چکریاں کاٹ رہے ہوتے ہیں۔

آج کی یہ چوتھی پارٹی تھی جو اپنی چرب زبانی سے ہمیں ہوٹل سے اٹھانے اور اپنے ہیڈ کوارٹر لے جانے میں کامیاب ہو گئی تھی۔ یہاں ایک کمرے میں چٹائیوں پر بیٹھے چند نوجوان بھاؤناؤ کرنے میں مصروف تھے۔ بیچ کچھ معقول لگا تھا۔ ڈرائیور، گاڑی، چار دن کینڈی، نویر اعلیہ اور آدم پیک کے درمیان میں آنے والے قابل ذکر شہروں کے علاوہ کینڈی کا وہ شہرہ آفاق ڈانس بمعہ کلٹ اور نویر اعلیہ میں چائے کے باغات کے علاوہ بوٹینکل گارڈنز سب شامل تھے۔

### کینڈی

### باب نمبر: ۳

- ۱- لنگن مسلمان بنیاد پرستوں کے کہڑ پین نے میری روشن خیال مسلمانی کے ہر اظہار کی ایسی ٹیسی پھیر دی تھی۔
- ۲- اس خوبی پر بھا کر نے تو تاملوں کا بیڑہ غرق کر دیا۔ کہیں پولیس، کہیں انٹیلی جنس، کہیں فوج سب ہمیں گھیسٹے پھرتے ہیں۔
- ۳- کینڈی کا شہرہ آفاق ڈانس جسم کی تیز ترین اشاری علامات کے ساتھ ساتھ ہاتھ پاؤں کی زور آوری کا نام ہے۔

### ”مسٹر جسٹنن پریرا Justinian Paryra

حد درجہ مودبانہ اور مسکین سے خدوخال والے جس شخص نے نیم ایستادہ سا ہمیں تعظیم دیتے ہوئے یہ تعارفی جملہ بولا تھا۔ سچی بات ہے اُسکا اتنا کہنا ہی کافی تھا۔ میں تو پل نہیں لگا تھا ایشائے کوچک پہنچ گئی تھی جہاں وہ قسطنطنیہ کا جیالاسات فنانیلی کا نچ کی کولیوں جیسی آنکھوں، سنہری پٹوں، جنوں جیسے ہاتھ پاؤں اور لشکارے مارتے نئے نکورتانے جیسی رنگت والا جسٹنن ات میدان میں رتھ ڈور کے تماشوں میں الجھا ہوا تھا۔

ہائے یہ ہم جنوبی ایشیا کے لوگ، احساس کمتری کے پالے لوگ، نام بھی کیسے چُن چُن کر رکھتے ہیں۔ اب یہ بیچارہ ڈھائی پلسی کا جسٹنن جسے میری جیسی عورت اپنے کلاوے میں بھر کر بھیجنے تو پلاسٹک کے کھلونے کی طرح بچک جائے۔ ڈھڈورنگا اور آنکھیں بھی اسی کی طرح اوپر ہی دھری ہوئیں۔

آپکا ڈرائیور، گائیڈ۔“

بڑی ڈرامائی سی کیفیت میں گھری کھڑی تھی۔ قامت میں مجھ جھگنی سے بھی پورچھوٹا ہی تھا۔ ہائے ذرا سا بھی کچھ نہیں لگا تھا اُس حسن ووجاہت اور بانگمیں کا۔

اب میں تو مصیبت میں پڑ گئی تھی نا۔ نام لوں گی تو وہ جیالا خیالوں میں بھاگا دوڑا چلا آئے گا۔ یہ ہم لوگ نام رکھتے ہوئے کچھ سوچتے کیوں نہیں؟ ہم پاکستانیوں کے ساتھ بھی یہی المیہ ہے۔

ویسے میں بھی کیسی فضول اور منفی سوچ والی عورت ہوں۔ ایک شریف سے انسان کو مقابلے کی سان پر چڑھا دیا ہے۔

دراصل پچھلے ڈیڑھ گھنٹہ سے میں مہر انساء کی بکواس سننے ہوئے اپنا خون جلانے میں جتی ہوئی تھی۔ وہ میری جلد باز یوں پر نکتہ چیں تھی کہ رات پارٹی کے کہنے پر فوراً ڈالروں میں ادائیگی کرنے کی ضرورت نہیں تھی۔ سوچ سمجھ کر آرام سے کرتے۔ کوئی بازو بیلنے میں آیا ہوا تھا۔

میں بھی ایک نمبر کی آپ بھدری ہوں۔ رات مہر انساء کی اس بات کو پرکاہ برابر اہمیت نہیں دی تھی۔ میرے خیال کے مطابق پردیس میں آپ کو اعتماد کرنا پڑتا

ہے۔ زیادہ ہوشیاریاں، چوتیاں چلا کیاں اور اسارٹیاں کبھی کبھی کیا اکثر نقصان دہ ہی ثابت ہوتی ہیں۔ سیدھے سیدھے چلو۔ اگر کوئی چکر چلائے گا تو خود ہی بھگتے گا بھی۔

اس وقت جب ہم چڑیوں کی چچا ہٹوں میں ناشتے سے فارغ ہو کر انتظار میں بیٹھے ساعتیں گنتے تھے۔ مہر انساء نے اپنا غبار نکالنا شروع کر دیا تھا۔

”ہاں تو بھی کہاں ہے وہ تمہاری گاڑی اور ڈرائیور؟“

چلو شکرو تھوڑی دیر بعد ہی وارد ہو گیا تھا۔

ایک بار کی پھر گہری نظر نے مجھے اُسکے سر پر جسے بے حد گھنے کچھوی بالوں کی طرف متوجہ کیا تھا جو حد درجہ نفاست سے سجے سنورے تھے۔

گاڑی سوزو کی ڈبہ تھا۔ ویسے عمدہ حالت میں نظر آتی تھی۔ بیٹھنے کے ساتھ ہی اُس

نے کہا تھا۔

”میری بیوی آپ لوگوں سے ملنا چاہتی ہے۔ آدھ گھنٹہ آپ لوگوں کو نکالنا ہوگا۔ مل کھاتی سڑکوں پر اگر گرجے گھر تھے تو مسجدیں بھی تھیں۔ میری گاما روڈ Mirrigama Road پر مسٹر جسٹن کا چھوٹا سا گھر کو یا جنت کا ٹکڑا تھا۔ گیٹ سے ہی پھول بوٹوں کی جولام ڈوری شروع ہوئی تو سلسلہ کہیں تھمنے میں نہ آ رہا تھا۔ بیڈروم چھوڑ کچن تک میں پھلوا ری نے بہار کا سماں باندھ رکھا تھا۔

جوتے تو ہم نے صاحب خانہ کی تقلید میں باہر ہی اُتار دیئے تھے۔ گھر والی مسز پرائڈلی پتلی چار شادی شدہ بچوں کی ماں ہی نہیں لگتی تھی۔ بال اتنے گھنے اور لالچے تھے کہ چوٹی گھٹنوں کو چھوتی تھی۔ سوال جواب تو بالوں کو سنبھالنے کے سلسلے میں ہی زیادہ ہوئے۔

”یہ نہیں بہت پسند ہیں۔“ ٹھیٹھ روایتی محبت کی ماری فضول قسم کی اداؤں کی نمائش کرتی عورتوں جیسا انداز ہی تھا جس سے شوہر کو دیکھا جا رہا تھا۔ پیار و محبت کے ایسے چڑقنا تے رنگوں سے مجھے ہمیشہ چڑ رہی ہے۔ اس لیے فی الفور موضوع بدل دیا۔

کچن جدت اور قدامت کا خوبصورت امتزاج لینے ہوئے تھا۔ ہانڈیاں، چاول پھلکنے کے سوپ دیواروں پر لٹکے تھے۔ چھوٹی چھوٹی مٹی کی کنالیاں بھی تھیں۔ واہ کیا بات ہے۔ ایک کونے میں لٹکتے مکرانے میں رکھے بڑے سے پیالے میں پہلی سوکھی چھلیاں رکھی ہوئی تھیں۔ پوچھنے پر بتایا تھا کہ اُبال کر کھاتے ہیں۔

تواضع انناس کے ریلے بیٹھے قتلوں سے ہوئی۔ قتلے کیا تھے جیسے شہد اور خوشبو میں

کوندھ کر بنائے گئے ہوں۔

”واہ سبحان اللہ“ ہر قتلے کو منہ میں رکھتے ہوئے ورد ہونا۔ آخر کار مصنوعی شرم کو بالائے طاق رکھتے ہوئے کہا۔

”آپ کی بیوی! سے ناپسند کرے یا پسند۔ ہم نے بقیہ قتلے چھوڑ کر نہیں جانے۔ پیک کروادیں۔“

شوہر نے ہنستے ہوئے بیوی کو ہماری بات پہنچائی۔ خدا کا شکر کہ اس نے خوش دلی سے انہیں شاپر میں ڈال کر ہمارے حوالے کر دیئے۔

جب باہر نکلے موسم ابر آلود ہو رہا تھا۔ ”ارے“ خوشی سے کلکاری سی ماری۔

دائیں بائیں کہیں پستہ قامت سر سبز ڈھلانی پہاڑیاں، کہیں سبزے سے گندھے میدانوں کے عین درمیان سے گزرتی لشکارے مارتی سیاہ کولتار کی سڑک کچھ ایسے ہی دکھتی تھی کہ جیسے تیز دھار کی فینچی پکڑے ایک ماہر ہاتھ سر سراتے سبز ریشمی تھانوں کو عین بیچ سے کتر کتر کرنا دائیں بائیں دو ٹکڑوں میں گراتا اور بچھانا چلا جائے۔ آسمان نے بھی آنا فنا ہی کچلی بدلی تھی۔ فطرت جیسے جھک جھک کر بادلوں کی صورت زمین کو خراج تحسین پیش کرتی ہو۔

کیلوں کے جھنڈ، تاڑ ماریل کے بلند و بالا درختوں کے دائروں میں گھرے گھر اور کھیتوں میں کام کرتی عورتیں پرانے پگھڑ جانے والے دیس کی کہیں ٹیٹھی، کہیں بے حد کڑوی اور دکھی یادوں میں لے گئی تھیں۔ مجھے یاد آیا تھا۔ پوربو پاکستان میرا پوربو پاکستان ایسے ہی دلآویز منظروں کا حامل اور ایسی ہی خوبصورتیوں کا عکاس تھا۔

بڑے بڑے قطععات کی صورت لیے آڑھے ترچھے کھیتوں میں دھان کی فصل کٹنے کیلئے تیار کھڑی تھی۔ سونے رنگ کا ایک بہتا ہوا سیلاب کتنا خوبصورت لگتا تھا۔ ہرے بھرے درختوں کے جھنڈ جیسے پاسبانوں کی طرح میلوں تک پھلتے چلے جاتے تھے۔

پھر ایک مختصر سا پڑاؤ ہوا۔ ایک چھوٹا سا ہوٹل، ایک چھوٹا سا گھر رونی ٹیپلا دا کا جسکے آنگن میں گھر کی بوڑھی عورت دات پر ساگ کاٹی تھی۔ بہو لکھمی آنگن میں گھدے کنویں سے پانی نکالتی تھی۔ بہو کا چہرہ اس کی نمی میں بھیگی آنکھیں کچھ افسانہ سنا رہی تھیں۔ کچھ جاننے کی گھد بد پاس لے گئی۔ اشاروں کی زبان نے ظالم سماج کو پل جھپکتے میں عیاں کر دیا تھا۔ وہی ساس کا رونا اور شوہر کی مار کٹائی۔ ساری کہانی سمجھ آگئی تھی۔ بچہ نہیں تھا۔ چار سال شادی کو ہو گئے تھے۔ شوہر بھی لائی لگ سا تھا۔ شاید ابھی کچھ اور اس نمثالی کہانی

سے جانتی کہ ساس ساگ دھونے یا ٹوہ لینے چلی آئی تھی۔

چائے مزے کی تھی۔ گھرانہ بدھ تھا۔ ہمارا گائیڈ بھی پیدائشی اعتبار سے اگر بدھ تھا تو سیاہی طور پر بھی اسی دین کی عظمت اور غلبے کا حامی تھا۔ یوں خاصا انسان دوست دکھتا تھا۔ پھر ایک بڑی دلچسپ سی بات ہوئی۔ گاڑی میں بیٹھنے کے ساتھ ہی مسٹر جسٹمن نے ریکارڈ پلیئر پر ہمیں سنہالی گیت سنانے کی پیشکش کی۔ ہنستے ہوئے میں نے کہا۔

”اس کا فائدہ؟ یہ تو بھینس کے آگے بین بجانے والی بات ہوگی۔ ہم نے یہ زبان کبھی سُنی ہی نہیں۔“

”مطلب میں آپ کو سمجھاؤں گا۔ میری خواہش ہے کہ آپ کم از کم ہمارے شاعروں کے بارے تو جانیں کہ وہ کیا کچھ لکھ رہے ہیں اور کیسا لکھ رہے ہیں؟ آواز اور موسیقی بھی بہت کچھ بتائے گی۔“

بات تو سولہ آنے درست تھی۔ یہ خواہش تو ہماری جانب سے ہونی چاہیے تھی۔ چلے مسٹر جسٹمن کو ہی خیال آگیا۔ اب بٹن دبے تو ایک مردانہ آواز کوئی۔ نامانوس سے بول۔ تاہم اتنا ضرور تھا کہ آواز خوبصورت تھی۔ جب پورا گانا سن بیٹھے تو اب مطلب جاننے کی باری آئی۔ اور جب مطلب سمجھا تو بے اختیار داد دی اور پورے گیت کو دو بارہ سُنا۔ واقعی موسیقی بھی اثر انگیز تھی۔ اب ذرا شاعری کی خیال آفرینی بھی دیکھیے۔

**کیونکہ کل کبھی میری نہیں ہوگی**

اور کل ایک خواب کی طرح گزر گیا  
 لیکن آج میرے پاس ہے  
 اور تو مجھے اپنی رمتوں سے نواز دے  
 کل تو کبھی کسی سے وعدہ نہیں کرتا  
 اور کل کے وعدے ایمان کے ساتھ رخصت ہوئے  
 آج میں ہوں  
 اور مجھ پر تمہاری خدائی روشنی چمکے  
 میرے خدا میں جانتا ہوں  
 آنے والا کل ایسا نہیں ہوگا

جیسا کہ میں سوچتا ہوں  
اور کل گزر گیا ہے  
لیکن آج کے لئے میں تیری پناہ چاہتا ہوں

بہت خوبصورت کلام بہت خوبصورت آواز اور شاعر کا نام روی سانسوم Ravi  
-Sathasivam

Kegau قصبے کی خوبصورتی اور اسکی پور پور میں رچی بسی خوشحالی نے بڑا متاثر  
کیا۔ یہیں ہم نے ربڑ کے جنگلات سے ربڑ بننے کے مراحل سنے اور تھوڑے بہت دیکھے  
بھی۔

Pinnawala پیٹا والا میں ایک تو موٹی موٹی جرمن عورتوں سے ٹوٹو میں میں  
ہوئی۔ کم بختیں ہاتھ روموں کے سامنے یوں قطار در قطار کھڑی تھیں کہ جیسے یہ ملک اور  
اس کے ٹوائٹ انگی جاگیریں ہوں۔ کوئی پرنگالی، کوئی ڈیج، کوئی انگریز ہوتیں تو چلو ہم بھی  
کوئی خیال کرتے کہ بھئی ہٹو، بچوان سے، انہیں راستہ دو۔ پرانے آقاؤں کے بال بچے  
اپنے پرانے خادموں کی زمین پر انکے رنگ ڈھنگ اور خبر کیلئے آئے ہیں۔ مگر یہ موٹی ہٹلر  
کی پُروردہ ہتھنیاں۔ ایک ڈھٹائی اوپر سے بے نیازی اور لا پرواہی جیسے تاثر کو نمایاں کرتی  
موٹھے مارنے کی گندی عادت۔ بہر شیرنیاں کسی کو اندر جانے ہی نہیں دے رہی  
تھیں۔ ایک باہر اُس وقت نکلتی جب دوسری اندر قدم دھر لیتی۔

میں نے بھی جی داری سے کام لیا۔ چلو صورت تو پنجاب کی نمائندہ نہ تھی ویسے  
آپس کی بات ہے۔ میں تو لنکن والوں کی چھیری خلیری لگتی تھی۔ تاہم پنجاب کی جٹی ٹیاری کی  
دلیری کوٹہ نہ لگنے دیا۔ ایک کا پاؤں اندر اور دوسری کا باہر دونوں کے سینے چھیاں ڈالنے میں  
ابھی مصروف ہی ہوئے تھے۔ جب تیسری ”باگڑ بلیوں تمہاری ایسی کی تیسری“ کا نعرہ بلند کرتی  
شلوار کا لاسٹک نیچے کرتے کموڈ پر بیٹھ چکی تھی۔

پیٹا والا Pinnawala ہاتھوں کے حوالے سے خصوصی شہرت کا حامل  
ہے۔ کہہ لیجیے یہ ہاتھیوں کا گھر ہے۔ ریاست کے دیئے ہوئے لفظوں کے مطابق بے  
چاروں کا یتیم خانہ ہے۔ ہاتھیوں کا شو بھی یہیں دیکھا۔ پانچ سو کا ٹکٹ لیا۔ پیٹا والا  
P i n n a w a l a  
یہاں تو ان کی ایک دُنیا آبا تھی۔ اگر ماہا اویا Mahaoya دریا کے پانیوں میں انکی

خرمستیوں کے سلسلے تھے کہ نصف دن کے بعد انکا دریا کے پانیوں میں آرام شروع ہوتا ہے تو وہیں کناروں پر لگی ریلنگ کے ساتھ ساتھ کھڑے ہزاروں شائقین کا مجمع لطف اٹھانے اور تصویر کشی میں مجھو تھا۔

بڑے مزے کے نظارے تھے۔ ماؤں ہتھنیوں کے ساتھ ان کے بالکوں کے چوٹیلے اور نخرے۔ فطرت نے ممتا کے کیسے کیسے رُپ دنیا میں اُتار دیئے ہیں۔ ان مہصوموں کے باپ چچا بھی بڑے ترنگ میں تھے۔ سوئڈوں سے ایک دوسرے پر آب پاشی کر رہے تھے۔ کہیں محبت و پیار کے کھیل، سوئڈیں لہراتے ہوئے ایک دوسرے پر چڑھنے اور پیار کرنے کے انداز۔ وہ مولائیمی رنگ رنگیلی دُنیا پیدا کر رکھی ہے تو نے۔ کٹاؤ دار جھیل میں بھی ایسے ہی منظر تھے۔

ہمارے گائیڈ کی دلچسپ باتوں نے اور مزہ دیا کہ ان کے نام بھی ہیں۔ لطف کی بات جوڑوں کے نام جیسے و جایا vijaya اور نیلا کماری، انوشا اور شیرانی۔ ایک جگہ اور بڑا دلچسپ منظر تھا۔ بچوں کو دودھ بوتلوں سے پلایا جا رہا تھا۔ ان کی مائیں بھی دراصل در رنگ عورتیں ہیں۔ سیاہوں کو بھانے رجبھانے کی ڈیوٹی بھی نوکری ہی ہے۔ ماں بچوں کو بھوک تو لگتی ہے۔

ہاتھیوں پر سواری کا شغل بھی ہو رہا تھا۔ کوری عورتوں اور بچوں کو تو آخر آئی ہوئی تھی۔ ان کے قبھے اور کسروں سے ڈھیروں ڈھیر تصویریں اس کا نظہا رتھیں۔ آخر میں ایک منظر نے دل موہ لیا۔ لطف دو بالا چھوڑ سہ بالا ہو گیا۔ یہ مہاوٹ کا گیت تھا کہ ہمیں مطلق سمجھ نہ آئی۔ مسٹر جشٹن نے تھوڑا سا ترجمہ کیا مگر اس کی پاٹ دار آواز نے سماں باندھ دیا تھا۔

مسٹر جشٹن نے ایک اور دلچسپ بات بتائی کہ شام میں ماریل کے چھلکے سے ان کے جسموں کا مساج اور ان کی لطف اندوزی کا بھی دیکھنے سے تعلق ہے۔ یوں گھوڑوں، بیلوں والے کام اس پانیوں کے دیس میں ان بیچاروں کو ہی کرنے پڑتے ہیں کہ کھیتی باڑی اور بل جوتنے کی مشقت انہی کے مقدروں میں لکھی ہوئی ہے۔

ہوٹل بہت شاندار تھا۔ آرٹ کا جیسے شاہکار ہو۔ یہاں دو کانداری بھی بڑے عروج پر تھی۔ مقامی مصنوعات اور انہیں بیچتی عورتیں جو کمال کی فنکار تھیں۔ چمڑے کے کشن، جوتے، پرس سبھی چیزیں خوبصورت تھیں پرستی ہرگز نہ تھیں۔ جب ڈالر یورو سامنے

ہوں تو بیچارے لکوں میں بھاؤ تاؤ کرنے والے کس گنتی شمار میں؟

کیرگالا میں گم ہو گئی۔ اجنبی جگہ پر سجدے دینے کی خواہش کا بھلا ہو۔ پہلی پھٹکار مسجد کے حالیوں مولیوں کی جانب سے ہوئی کہ دن جمعے کا تھا اور خطبہ زور و شور سے جاری تھا۔ صحن میں ٹانگوں والے خوبصورت سے حوض سے وضو کرتے ہوئے آس پاس پھرتے لوگوں کی آنکھوں سے غیر دوستانہ سے جذبات کا چھلکاؤ کچھ کچھ ماحول کے سرد رویے کی نشان دہی کرتا تھا مگر اللہ کی محبت میں سرشاری سے زیادہ ایک اچھی پاکستانی مسلمان خاتون کا تاثر نمایاں کرنے کی لگن میں آگے ہی آگے بڑھتی گئی

اف خستہم گدگدین نگاہوں نے جیسے قہر برسا یا۔ چہرے پر بکھرے رعونت کے رنگوں نے دُور دفع ہو جاؤ۔ ہماری نماز خراب کرنے کی تمہیں جرات کیسے ہوئی؟ جیسے بھرپور تاثرات کا واضح سنگل دیا۔ دو چار ہاتھ دھکیلتے ملاحظہ کمرے میں لے گئے۔ بڑی سبکی محسوس ہوئی۔ بنیاد پرستوں کے کٹڑ پن نے روشن خیال مسلمانی کی خود نمائی کی کوشش کی ایسی تیسی پھیر دی تھی۔

سجدے تو دیئے مگر مزے کے منہ میں روڑ آ گئے تھے۔

باہر نکلی۔ نہ گاڑی، نہ جینن پریرا، نہ مہر انشاء۔ بازار خوبصورت ضرور تھا۔ پھل سبزیوں کی صاف ستھری دکانیں۔ خریداری کرتے لوگ۔ ساڑھیوں میں لپٹی چھاتے کھولے عورتیں۔ میری بھاگ دوڑ تو ہوئی۔ پر اندر کہیں بے چینی یا گھبراہٹ کا بلکا سا شائبہ بھی نہ تھا۔ شکر ہے موبائل ابھی آج کی طرح زندگی کا جزو نہیں بنے تھے کہ مس کالیں بندے کا جھوٹ اور اس کے بہانے بازیوں کے پول کھول دیں۔

اگر خدا لگتی کہوں تو حقیقت یہی ہے جیسے اکیلے گھومنے پھرنے، لوگوں سے باتیں کرنے اور کچھ حالات کے اندر اترنے کے موقع کا ملنا غنیمت لگا تھا۔

میڈیکل سٹور کی ایک دکان میں جا کھسی۔ ایک اڈھیڑ عمر کا مرد کاؤنٹر پر اور چار نوجوان لڑکے جن میں دو گاہک کو پینا نے اور دو الماری کی صفائی ستھرائی میں لگے ہوئے تھے۔ میں نے یکدم بات چیت کا پتارہ کھولنے کی بجائے ڈسپینر مانگی۔ اب اللہ جانے اس کا جزک نام انکی میڈیسن لغت میں کیا تھا؟ کاؤنٹر پر بیٹھے مرد نے حیرت سے مجھے دیکھا۔ میں نے انگریزی میں سردرد کا بتایا۔ اُس نے اپنی زبان میں لڑکے سے کچھ کہا۔ دوائی لینے اور پیسے دینے کے بعد تعارف کر دیا۔

میں نے تو ابھی کچھ تذبذب کی سی حالت میں بالفاظ دیگر کہہ لیجئے کچھ کوگو میں ہی سوال ان کی جانب لڑھکایا تھا۔ وہاں تو جیسے بندہ بارود کے دہانے پر بیٹھا ہو والی کیفیت تھی۔ پل چھپکتے میں ہی بڑے خاندانوں، بڑے لیڈروں کا پتلا (پھٹکارنا) شروع ہو گیا تھا۔ عام سے غریب آدمی کی اقتدار میں شرکت ناممکن جب تک یہ مگر چھ بیٹھے ہیں ہماری ملک میں سچے اور سچے سوشلسٹ نظام کی خواہش کی اوقات کیا؟ اگر اس نظام کے نافذ کرنے والے مخلص نہیں۔ ڈھکے چھپے لفظوں میں نہیں بلکہ کھل کھلا کر پر بھا کرن جیسے لیڈر کو جسے اس نے اور اس جیسے بہتوں نے اپنا آئیڈیل مانا تھا۔ جو غریبوں کی بات کرتا تھا۔ ان کے حقوق کیلئے لڑتا تھا۔

پھر جیسے فضا میں گالیاں اُچھلیں۔

”سالاً خونئی بن گیا ہے۔ ہمیں حقوق تو کیا ملنے تھے۔ تاملوں کا بیڑہ غرق کر دیا۔ مشتہ بنا دیا ہمیں۔ کہیں پولیس ہم پر کڑی نظر رکھتی ہے، کہیں انتیلی جنس والے گھسیٹتے پھرتے ہیں، کہیں وہ حرامزادی بیوروکریسی ہمارے لئے لیتی ہے۔ کاروبار کا الگ بیڑہ غرق ہو رہا ہے۔ اب دیکھو اس کا وہ چہرہ تیار، اس کا دست راست ویانا گا مور بھی مر لی دھن اُسے چھوڑ کر حکومت میں شامل ہو گیا ہے۔ ایک دن یہ بھی سالامارا جائے گا پکڑا جائے گا۔“

وہ تامل ہندو تھا۔ اس کا دکھ مجھے سمجھ آتا تھا۔ مجھے تو اپنے ہی عکس جیسے آئینے میں نظر آئے تھے۔ جی چاہتا تھا کہوں کہ گھرائیں نہیں۔ نظام بدلنے میں وقت لگتا ہے۔ دنیائے اول کی تاریخ پر دھیس تو پتہ چلتا ہے کہ انہیں یہاں تک آنے میں صدیاں لگی ہیں۔

مگر اندر نے کہا۔ چپ کرو ڈی انتیلی کچو نل۔

اجازت لی۔ باہر نکلی۔ چاروں اور نظریں دوڑائیں۔ کہیں کچھ نہ تھا۔ اب میں نے امکانی پہلوؤں پر غور کرنا شروع کر دیا کہ مجھے اب اس شہر کے تھانے میں حاضری دینی ہے۔ تبھی میں نے مسٹر جسٹمن کو دور سے پیدل آتے دیکھا۔ میری طرح اس کی آنکھیں بھی چاروں کھونٹ گھوم رہی تھیں۔

میں نے کچھ نرم نرم تھوڑے سے گرم گرم لفظوں میں اُسے کو سا۔ ایسی ہی بو چھاڑ اُس کی جانب سے بھی ہوئی۔ چلو شکر مزید نجل خواری سے بچت ہو گئی۔ مہر انساء سے البتہ زور دار قسم کی جنگ ہوئی۔

”آخر تم کہاں دفع ہو گئی تھیں؟ بیچارے مسٹر جسٹمن ہپوہان (ہلکان)

ہو گئے۔ عجیب ہو تم بھی گدھے کے سر سے سینگوں کی طرح غائب ہو جاتی ہو۔“  
 ”میں نے کیا کہا۔ یہی نا۔ میرا تو پاؤ بھر خون سڑ گیا۔ بلڈ پریشر نے بھی شوٹ کرنا شروع کر دیا۔ بھلا میں نے کہاں جانا تھا؟ یہیں تھی۔ اب اگر تمہاری آنکھوں میں بٹن فرٹ ہیں تو میں کیا کروں؟“

سڑک کے کنارے بڑے بڑے سلور کے دیگیوں میں اُبلے سٹے بیچتی عورتوں کی محنت کشی کی عادت اچھی لگی۔ اپنے ملک کی ہٹی کٹیوں پر لعنت بھیجی جو اپنی جوانی کے چسکوں کے نمونے ڈھاکوں پر اٹھائے جگہ جگہ ہاتھ پھیلائے نظر آتی ہیں۔

چونکہ دوپہر اور رات کا کھانا پیچ میں شامل نہیں تھا۔ اس لیے Kadugannoua میں نمک مرچ اور لیموں کے ساتھ یہ بھٹے اور ہتھ پھٹ قسم کے دو کیلے فی کس کا لٹچ ہمارے نزدیک کافی تھا۔ انناس کے قتلوں نے سویٹ ڈش کا کام دیا۔

کیرگالا کی جامع مسجد میں ملنے والا سبق کافی تھا۔ میرے شوق سجدہ میں خاصی سرد مہری آگئی تھی کہ راہ میں نظر آنے والی مسجدوں کو دیکھا ضرور مگر اُتری نہیں۔ یوں بھی مسٹر جسٹمن نے جلدی جلدی کا شور مچا رکھا تھا۔ کینڈی کے مشہور زمانہ ڈانس کا مخصوص وقت تھا۔ ہاں البتہ کینڈی سے پہلے پیراڈینا Peradeniya کا خوبصورت شہر ہے۔ یہ ایسے ہی ہے جیسے پنڈی اسلام آباد ہو۔

اس کی دو چیزیں بڑی نمایاں تھیں۔ ایک اس کا شہرہ آفاق ہائیڈرولک گارڈن۔ خدا کواہ ہے کیا لا جواب چیز تھی۔ پتوں میں کتنے رنگ جھلکیاں مارتے تھے۔ ہزاروں اقسام کے پودے، درختوں کے پتوں میں رنگوں کی بہار، جھاڑیوں پر کھلے پھول اور شگوفے۔ جگہ جگہ پھولوں کی کیاریاں۔ مصالحوں کے باغات۔ ہر بل دوائیاں کیسے بنائی جاتی ہیں؟ طریقہ کار جانا۔ صندل سے کیا کیا بن سکتا ہے؟ زعفران کے پودے۔

خیر زعفران کے پودے میں نے شندھور میں بہتیرے دیکھے تھے۔ لیکچر دینے والے بڑے ٹرینڈ لڑکے تھے۔ باغات اور کاروبار سب حکومت سے منظور شدہ تھے۔ سو روپے میں پاؤں کے مساج جیسے نعرے نے بڑا متاثر کیا۔ کو آج کے کھاتے میں ابھی تک کوئی خاص مشقت تو بیچاروں نے نہیں جھیلی تھی پر سوچا چلو گذشتہ دنوں کا ہی کفارہ ادا کر دیں۔ اتنے تو دبیبے سے ہیں۔ نگمبو کی سڑکوں کو انہوں نے جیسے کونا وہ کچھ بیچارے یہی جانتے ہیں۔

ہم نے مساج کیا خاک کروانا تھا۔ ہمارے تلووں کی گدگدیاں ہی ہمیں بے حال کرنے کیلئے کافی تھیں۔

دوسرا اہم واقعہ سڑک کے کنارے سفید براق ساڑھیوں اور پینٹ قمیضوں میں عورتوں مردوں کو دیئے جلاتے دیکھ کر رُک گئے۔ دیوں کا یہ میلہ ایک ایسے شخص کی یاد میں تھا جو سری لنکا کا بہت بڑا بزنس مین ہی نہیں تھا ایک بہت بڑا انسان بھی تھا۔ جسکے کارخانوں اور فیکٹریوں میں کام کرتے لوگوں کو اس کی وفات کے بیس سال بعد بھی وہ تمام سہولتیں حاصل تھیں جو ملٹی نیشنل اداروں کے ملازموں کو بھی حاصل نہیں ہوتیں۔ وہ دہشت گردی کی بھیجٹ چڑھا تھا۔ تامل نائیگر زلبریشن اس قتل کی ذمہ دار ہے۔ مسٹر جسٹن تو اس معاملے میں بڑے واضح تھے۔ بھتہ بہت مانگنے لگے تھے۔

وہ دنیا کے امیر ترین لوگوں میں سے ایک تھا۔ مخیر بھی بہت تھا۔ ہاں غلط باتوں اور غلط کاموں کو برداشت نہیں کرتا تھا۔ تنقید تو ان پر کھلے عام کرتا تھا۔

اچھے کام خوشبو کی طرح ہوتے ہیں۔ سدا مہکتے رہتے ہیں۔

گاڑی سے اتر کر تصاویر بنائیں۔ دعائے خیر کی۔ اس دہشت گردی نے دنیا میں کیسے کیسے ظلم کے باب رقم کیسے ہیں؟

تھوڑی دیر کیلئے اُس گروپ میں بیٹھے جو دائرے میں ہارمونیم پر گیت گا رہا تھا۔ خراج عقیدت کے جذبات میں گندھا گیت۔ شام ہو گئی تھی۔ جب کینڈی میں داخل ہوئے۔ ہمارے لیے کینڈی کرکٹ کے حوالے سے آئے دن کانوں میں پڑنے والا اور ٹی وی کے ذریعے آنکھوں کے سامنے سے گزرنے والا نام ہے۔ بچوں کی گولیوں کے حوالے سے بھی بڑا مانوس سا ہے۔

سچ تو یہ تھا کہ شام کے چھٹے میں شہر میں داخلہ اور اس کا طائرانہ سا نظارہ کسی طلسم کی طرح نظر آ رہا تھا۔ سرمئی سے آسمان کی چھت تلی، ہریالیوں گھری ہو تیا اور بھینی بھینی خوشبو سے لدی پھندی کینڈی کسی ماورائی سی دنیا کا پتہ دیتی تھی۔

شہر کا لینڈ مارک جھیل اور اسمیں جھانکتی عمارتوں کے عکس۔ پل بھر کیلئے رُک کر اس منظر کو آنکھوں میں بسایا تھا۔ پرندوں کی چچہاہٹوں اور فضا پر تیرے نیلگوں دھویں کے غبار سے منظروں کی دلربائی آشکارہ ہوتی تھی۔

ابھی راستے میں سری لنکا کے مایہ ناز شاعر روی سلٹسوم Ravi

Sathasivam کا سنہالی گیت جس کا ترجمہ ہمارے گائیڈ نے کیا تھا ہمیں دوبارہ یاد آنے لگا تھا۔ اپنے وطن کی کیسی خوبصورت عکاسی کی تھی اُسے۔

مجھے اپنے ملک سے بہت پیار ہے  
پہاڑوں کی چوٹی پر خدا آدم پیک پر بیٹھا ہوا ہے  
وہ ہماری قوم پر رحمت کی دعائیں بھیج رہا ہے  
نوازا ہوا ہمارا یہ ملک

دنیا کا باغ عدن ہے یہ  
فطرت جب ہماری قوم کو گلے لگاتی ہے  
تب زمین دنیا پر جنت بن جاتی ہے  
واقعی جنت اور کیا ہوگی

ہم اب اپنے گائیڈ کو سنتے تھے اور گاڑی سبک خرامی سے اوپر چڑھتی چلی جاتی تھی۔ یہ حیرت انگیز جائے وقوع کا کچھ ل شہر جسے دنیا کے خوبصورت ترین شہروں میں شمار کیا جاسکتا ہے۔ سورج کی چمکتی کرنوں میں پل پل بدلتے رنگوں والا یہ جو مہادی Mahaveli دریا کے پیچ و خم میں لہروں کے ہلکوروں میں کسی خواب کا سا گمان دیتا نظر آتا ہے۔

شہر اپنے حال کی طرح اپنے ماضی میں بھی اتنا ہی باوقار تھا۔ Vimaladharmasurya نے 1592 میں اسے بنایا۔ ہاں ڈچ، پرتگیزیوں اور بعد میں انگریزوں کے قبضے نے بھی اسکی خوبصورتیوں اور اس کے حسن میں اضافے کیے۔

دی ڈراپ ان ہوٹل The Drop Inn خاصی چڑھائی پر تھا۔ موڑ کھتے تو چوٹی پر سبے بدھا کے سفید جھمے نے لشکارے مارے۔ ہوٹل کے ٹیرس پر رُک کر گرد و پیش کو بہت لمحوں تک ساکت ہو کر دیکھا تھا۔ ہماری طرح بہت سے لوگ بت بنے کھڑے اس وادی کینڈی کو سرسبز پہاڑوں سے گھری دیکھتے تھے۔

ہوٹل خوبصورت تھا۔ دائیں بائیں راہداریاں ایک دوسرے کو کاٹتی پھرتی تھیں۔ کمرے بھی اچھے تھے۔ مگر کھانا کیسا بے سودا سا تھا۔ وال سبزی کا ہی پتہ نہیں چل رہا تھا کہ کوئی ہے؟

اب زہر مارنے والی بات ہی تھی۔

پر اُس روسی لڑکی آکسانا (Oksana) سے ملنا بھی اس دن کے بہت سے اچھے اور یادگار تجربات میں ایک دلچسپ اضافہ تھا۔ وہ ہر سال ایک ہفتے کیلئے سری لنکا آتی تھی۔ اپنی جلد کو براؤن کرنے، بیچ پر نہانے اور مزے لوٹنے۔

”ارے بھی اس ملک کی بڑی موجد ہے۔ نہ کوئی ویزا، نہ کوئی اور جھنجٹ اور ہاں مہنگائی بھی نہیں۔ بس ٹکٹ کٹاؤ اور فطرت کے مزے لوٹو۔

واقعی ایسا ہی تھا۔ اس کی بات سے میں نے اتفاق کیا۔

آکسانہ روسی مزاج کے قطعی برعکس تھی۔ نرم گرم اور گھلنے ملنے والی۔ میں نے پوچھا کہ ساتھ کوئی بوائے فرینڈ ٹائپ چیز نہیں ہے۔ اُس نے ہنستے ہوئے موٹڈھے مارے اور بولی۔

کبھی کبھی اکیلے گھومنے پھرنے کا اپنا مزہ ہے۔ دُم چھلے کبھی کبھی زہر لگتے ہیں۔

میں نے دل میں کہا تھا۔

”ہائے کجنت میرے جیسی۔“

کینڈی کا کلچرل شو دیکھنے کیلئے نکلے۔ آسمان پر چاند نہیں تھا۔ ہاں تارے ضرور چمکتے تھے۔ پر رات اندھیری تھی اور شاہراؤں پر کولائٹس روشن تھیں مگر ماحول بقیہ نور نہیں تھا۔ تاریکی سرسبز درختوں کو کیسی ڈراؤنی اور خوف زدہ صورتوں میں ایک کے بعد ایک پیش کرتی جا رہی تھی۔ مینڈک اور شب کے چرند پرند اس پہلے پہر میں ہی راگ الاپنے شروع ہو گئے تھے۔ ان کی یہ آوازیں میرے گاؤں کی بچپن کی آوازوں سے کتنی مختلف تھیں۔ میں نے بے اختیار ہی خود سے کہا تھا۔

چھپڑوں کے کناروں پر بیٹھے ٹڑاتے وہ پاکستانی ڈھڈو اور اس رنگینی بھرے ماحول میں یہ لٹکن، انکے یہ الاپ جیسے کہیں ڈرم بجتے ہوں یا کسی مندر میں فلیوٹ بجایا جا رہا ہو۔ کہیں اونچے درختوں کی شاخوں میں جلتے بجتے جگنوؤں کی دوڑیں جیسے شمعیں سی جلتی ہوں۔ انوکھے سے طلسم سے بھری فضا جہاں سانس رکتی ہے اور جہاں خدا بہت قریب محسوس ہوتا ہے۔

Queen's Hotel کوئینز ہوٹل کی عمارت بدھا کے مندر ٹوتھ ریلک Tooth Relic کے پچھواڑے کی طرف تھی۔ اسی لیے محلوں والے بہت سے نظارے اُسکے چہرے مہرے اور وجود سے چھلکتے تھے۔

عمارت کا شاہانہ پن کم اور باوقارانہ کروفرنی الفور آپ کو کہیں ماضی میں لے جاتا ہے۔ سفیدیوں میں نہاتی ایلے ایل کی صورت اپنی بالکونیوں اور ماتھے پر تہی اپنی پروقار سادگی کی عظمت کا پرتو لیے آپ کو ماضی کی کہانیاں سنانے کیلئے اپنے ساتھ چلنے کا کہتی ہے۔ نکت ایک ہزار سری نکتن روپے کا تھا اور ہمیں اپنی جیب سے لیما تھا۔ اسی لیے مسٹر جسٹمن کو تو ہم نے کھیل تماشے سے ہی باہر کر دیا کہ بھلا اپنی چیزوں کو دیکھنے کا کیا لطف؟

اُسے فوراً دبے دبے سے لہجے میں کہا بھی۔ آپ کے لیے ساتھ ساتھ پس منظر سے آگاہی ضروری ہے۔ ہم نے سنی ان سنی کر دی تھی اور دل میں کہا تھا۔

”ہٹاؤ یا ریہاں زندگی کی سمجھ نہیں آئی۔ اس پل بھر کے کھیل تماشے کو نہ بھی سمجھا تو کون سی قیامت ٹوٹ پڑے گی۔“

اندر تل دھرنے کی جگہ نہ تھی والا محاورہ بولا جاسکتا تھا۔ چیختے چنگھاڑتے شور مچاتے رنگ انوکھی اور زالی وضع کے کاسٹیوم جو ہیرے جوہرات کی اپنے اوپر کثرت استعمال سے بتاتے تھے کہ سری لنکا ان کا گھر ہے۔ فنکاروں کے چہرے اور بدن میک اپ اور نقش و نگاریوں کے کارن کیا کیا روپ دھارے ہوئے تھے۔ کوئی آٹھ دس تو ڈانس ہی ہونگے۔ ان میں جسم کی تیز ترین اشاری علامات کے ساتھ ساتھ ہاتھ پاؤں کی زور داری، مار دھاڑ، جوڈو کراٹے ٹائپ اور بازیگری کے نسخے شامل تھے۔ شاید اسی لیے پر فارم کرنے والے سب کے سب مرد تھے کہ وہ ہی ایسے مار دھاڑ والے کرتوں سے ایک سنسنی خیز کہانی دکھا سکتے ہیں۔ افسوس یہ تو ہمیں بعد میں معلوم ہوا کہ اب یہ سب چھوٹی عمر کے لڑکے اور لڑکیوں کو بھی سکھایا جاتا ہے۔ کوروں کیلئے خصوصی طور پر لڑکیوں کے ڈانس والے ہال بک ہوتے ہیں۔ نکت بھی خاصے مہنگے ہیں۔

سازوں میں بھی زیادہ زور ڈرمنگ پر ہی تھا۔ سری لنکا میں کوئی چھبیس اقسام کی تو ڈرم سازی ہوتی ہے۔ ان میں کہیں فلیوٹ، کہیں oboe اور کہیں دوسرے سازوں کی آمیزش سے بہت سے نئی اختراعات ہوئی ہیں۔

بعض پروگراموں سے پہلے کاغذ ہاتھوں میں تھمائے گئے۔ چلیں یہ اچھا تھا کہ تھوڑی سی جانکاری ہوگئی۔ بعض مذہبی رسومات جنکی ادائیگی جا دوگر چڑیل ڈاکٹروں نے کی۔ سچی بات ہے دم سادھ کر یہ سب دیکھا تھا۔ سمجھ نہ آنے کے باوجود اور لطف بھی اٹھایا۔ جھیل کے گردا گرد ایک چکر لگایا۔ اندر سے نظاروں کی متمنی خواہشوں نے حسرت

بھرے لہجے میں کہا تھا۔  
 ”کاش کہیں چاندنی رات ہوتی۔ تب یہ سماں کیسا ہوتا۔“

### مقدس دانت گھراور میوزیم

### باب نمبر: ۴

- ۱- جانفا کے مسلمانوں کا نامل ٹائیگر زلبریشن کے ہاتھوں سنگینوں کی نوک پر گھردری بیسویں صدی کی آخری دہائی کا ایک بڑا اور المناک واقعہ ہے۔
- ۲- بدھ دنیا کا مقدس ترین دانت طلسم بھری کہانیوں سے مالا مال ہے۔
- ۳- کینڈی جزیرے کا حسین ترین شہر اور لنکا a land like no other کی بہترین عکاسی ہے۔
- ۴- دنیا کا ہر انسان اپنا برش اپنی روح میں ڈبو تا ہے اور اپنی ہی فطرت اپنی ہی تصویروں کی شکل میں پینٹ کرتا ہے۔

صبح سویرے آنکھ کھل گئی۔ باہر آئی۔ کیسی صبح تھی نشے سے بھری ہوئی، ہلکے سے نیلگوں غبار میں لپٹی سی۔ نیچے سڑک پر سرخ رنگ کی چھوٹی بس چلی جا رہی تھی۔ جی چاہا تھا دوڑتی ہوئی اتروں اور جا کر بس میں بیٹھ جاؤں اور شہر کی صبح کو دیکھوں کہ انگڑائیاں لے لے کر بیدار ہو رہی ہے یا ایک جھٹکے سے اٹھ کر بیٹھ گئی ہے۔ پر اس خواہش کو عملی جامہ پہنانا کتنا مشکل تھا کہ لعن طعن سے دل گھرانے لگا تھا۔ ظاہر ہے نئے نظروں نے کہیں چھٹی ڈال لی تھی۔ کہیں انوکھا سا منظر راستہ روک سکتا تھا۔ بھولنے کا بھی چانس تھا تو پھر فضیحتا تو لازمی تھا۔ اب دل مسونے والی بات ہی تھی نا۔

”ناشتہ کیسا تھا؟ بس گزارہ۔ چلو سوچا دافع کرو اب اس پر کیا تبصرہ کرنا؟“

گاڑی جب سڑکوں پر دوڑنے لگی تو دیکھا کہ یہاں وہاں فطرت کے مناظروں میں انسانوں کے انواع و اقسام کے رنگ گھل گھل کر ماحول کی رنگینی بڑھا رہے ہیں۔ بدھ بھکشو اور ان کے چیلے چانٹوں کے زعفرانی چوٹے، سبز رنگوں میں نگیںوں کی طرح لشکارے مارتے تھے۔ معلوم ہوا تھا کہ پھر نے پھر آنے کا یہ سلسلہ صبح کے کھانے کی تلاش ہے۔ بھکشوؤں کے کچھ ٹولے جھیل کنارے درختوں کی چھاؤں اور کہیں بڑی بڑی چھتریوں کی چھتر چھاؤں میں بیٹھے اپنی اپنی عبادت و ریاضت میں مگن تھے۔

ہمارے گائیڈ جسٹن نے ہمیں اس چمکتی صبح کو سب سے پہلے کینڈی کی اہم جگہ ڈالڈا ملیرگاوا The Dalada Maligawa یعنی مقدس دانت گھر ہی لے کر جانا تھا۔ سواب اس کی طرف جاتے تھے تو تھوڑا سا کینڈی کے ماضی کا حال احوال بھی سنیتے تھے۔ سنہالیوں کا گڑھ، ان کی راج دھانی، انکی تہذیب و تمدن کا نمائندہ جس کا آخری مہاراجہ سری وکرم مارا جاسی Sri Wickrama Rajasighe برطانوی فوجوں کے ہاتھوں گرفتار ہوا۔ گرفتاری سنہالی امراء اور معززین کے تعاون سے ہوئی جو شاید اُس کے بہت سے اقدامات سے ناخوش تھے۔

سچی بات ہے اب ان راجے مہاراجوں کے ظالمانہ رویوں کی بھی تو انتہا ہی تھی نا کہ کہیں بھرے ہوئے ہاتھیوں کے آگے لٹا کر انکو کچلا دیا جاتا۔ راجہ سری وکرم نے سو سے زیادہ اپنے بہترین مشیروں کے جسموں میں کیلیں ٹھکوا کر انہیں مردا دیا تھا کہ انہوں نے پیڈی فیلڈ کے ایک ریزرو بند کے بارے دو ٹوک الفاظ میں کہا تھا کہ پیڈی فیلڈ کو جھیل میں تبدیل کرنا مناسب نہ ہوگا۔ مگر بادشاہ زمینی خوبصورتی کا بہت دلدادہ تھا اُس نے پیڈی فیلڈ

کو موجودہ جھیل میں تبدیل کر کے چھوڑا۔

”ہائے شہر کو تو حسین بنا دیا نا۔ پر ساتھیوں کو ایسی اذیت ناک موت کا ہے کو مارا۔ اور دیکھو خود بھی کیسے المناک انجام سے دوچار ہوا۔ کورے نامیوں نے اٹھا کر مارشس کے جنگلوں میں پھینک دیا۔

کینڈی کو جزیرے کا حسین ترین شہر کہا جاتا ہے۔ تو اس میں شک بھی کیا ہے۔ یوں سری لنکا کے لوگ سری لنکا کو بھی a land like no other کہتے ہیں تو یہ بھی سولہ آنے کیا سوچیے سچ بات ہے۔

شہر ہوں، ملک ہوں اپنے اندر تاریخ کا کیسا خزانہ سمیٹے ہوئے ہوتے ہیں۔ تیرھویں اور چودھویں صدی میں مذہبی مرکز بنا۔ پھر سیاسی گڑھ بنا۔ پرتگیزیوں نے قبضہ جمایا۔ انگریزوں کی رال ٹپکی انہوں نے اپنے رشتہ داروں سے اسے چھین لیا۔ خیر سے دوسری جنگ عظیم میں لارڈ ماؤنٹ بیٹن کا ہیڈ کوارٹر تھا۔

جھیل کے کنارے ایک عظیم الشان، انتہا درجے کی خوبصورت، آنکھوں کو جکڑنے والی موتیاری سُرخی اور خاکستری رنگوں کی آمیزش سے سچی عمارت تعمیر شاہکار کی صورت سامنے موجود تھی۔ یہیں وہ مقدس دانت ہے جو بدھا کی نعش سوزی کے بعد کنول کے پتے پر رکھا گیا اور جسے مقدس ترین ٹھہرایا گیا۔ زمانوں تو یہ ہندوستان میں رہا۔ شہر کا نام Danta pura تھا یعنی دانت کا شہر۔ آج کل کا نام اڑیسہ صوبہ ہے۔

ہاں جزیرے پر کیسے آیا؟ یہ بھی عقیدتوں اور محبتوں میں گندھی کہانی ہے۔ جیالی سی بدھا کی محبت میں مرنے والی ایک شہزادی اپنے گھنے بالوں میں چھپا کر لائی۔ پہلے انورا دھا پورہ میں رکھا گیا۔ بادشاہ سری میگھاوانا کا زمانہ یہی کوئی 313 کا تھا۔ کیسی کیسی خوفناک لڑائیوں کی داستانیں جڑی ہیں اس سے۔ یہ تو جلد ہی شاہی اقدار کا محافظ بن گیا۔ عقیدتوں کا مرکز شمار ہونے لگا۔ کسی حملہ آور کی کیا مجال اس کے ہوتے ہوئے شہر پر قابض ہو جائے۔

کوئی دسویں صدی میں جب انورا دھا پورہ کا سقوط ہوا اسے کینڈی لایا گیا۔ بادشاہ و ملا درما سوریا اول Vimaladharmasuriya I نے اسے عقیدتوں اور محبتوں کے ہزار رنگوں سے محل بنا کر رکھا۔ بعد میں اس کے چائینوں و کرما راجہ سنگھا Wickrama Raja Singha نے موجودہ عمارت بنائی اور اسے یہاں سجا

دیا۔ انہوں نے بھی اپنے اپنے حساب سے اس میں رنگ بھرے۔

داخلہ ایک کھائی کے راستے سے ہوا۔ پتھر کی سیڑھیاں زائرین کو ایک سرنگ سے گزارتے ہوئے آگے صحن میں لے جاتی ہیں۔ عین سامنے دو منزلہ عمارت جس کی اوپر کی منزل پر مقدس دانت محفوظ ہے۔ چیلنگ کے مرحلے خاصے سخت تھے۔ معلوم ہوا تھا کہ اسکارف پہننے والی کسی خاتون کو اندر جانے نہیں دیا جاتا۔

یہ دطیرہ تامل ٹائیگرز کے دہشت پسندوں کی طرف سے تھا یا القاعدہ والوں کی طرف سے کہ سننے میں آیا تھا کہ دونوں تنظیموں کی آپس میں کافی پیار و محبت ہے۔ لیکن دین اور صلاح مشورے بھی ہوتے رہتے ہیں۔

ٹیرس، راہداریاں، بڑے بڑے ہال، چھوٹے کمرے ہائے کیا نقاشی تھی؟ چھتوں کی، دیواروں کی، ستونوں کی، ان کے بڑھاؤں کی، ریلنگوں کی، چوبلی کندہ کاری، چوبلی ڈیزائن کاری ہائے کسے دیکھیں اور کسے چھوڑیں۔ لوگوں کے پُرعے عقیدتوں کے سنگ جھلملاتی آنکھیں اور چہرے۔

یہاں ہال میں بدھا کا زرد سیم میں الجھا ہوا بدن۔ اب بھلا ایسے میں وہ خوبصورت شاعرہ منصورہ احمد بھلا کیسے نہ یاد آتی۔ وہ آئی اور میں نے نظم گنگنائی۔

سُو کو تم  
تمہیں تو یاد ہوگی وہ گھنٹی تاریک شب  
جب سیم و زر کی زم خونئی چھوڑ کر  
تم آگ اور پیراگ کے رستوں پے نکلے تھے  
پھر اس کے بعد تم تھے  
اور کانٹوں سے بھری اک راجدھانی تھی  
تمہارے خاکدان کی روشنی میں  
کوئی بھی تار سونے کا نہیں تھا  
مگر پھر کیا ہوا کو تم  
تمہارے چاہنے والوں نے  
تم کو اور تمہاری عظمتوں کو  
تمہارے چشم کی سب سلوٹوں کو

پھر سے سونے کی سلوں میں قید کر ڈالا  
یہ کیا اسرار ہے کوتم  
محبت زر کے پیانوں سے باہر کیوں نہیں آتی  
بے تکی خواہشوں اور سوچوں پر کون سے پہرے اور کون سی پابندیاں ہوتی ہیں جو  
اپنی حدود میں رہیں۔

ہائے کیسے میرا جی چاہا تھا کہ کہیں اگر مجھ جیسی عام سی عورت کیلئے وہ کمرہ کھل  
جائے جہاں صدیوں پرانی خالص چاندی کے بھاری بھر کم بڑے سے صندوق میں سات  
صندوقچیاں ہیں جنہیں سنہالی زبان میں (Karandawa) کارندوا کہتے ہیں۔ یہ سب  
ایک دوسرے میں گھسی ہوئی ہیں۔ روسی گڑیوں کی طرح کہ ایک کے اندر سے دوسری اور  
دوسری کے اندر سے تیسری نکلتی آئے۔ یہ صندوقچیاں ہیرے جوہرات سے سخی لشکارے  
ماری ہیں۔

ہائے اندر سے پھر ہوک اٹھی تھی۔  
کہیں کمرہ کھل جائے۔ اندر گھس جاؤں اور صدیوں پرانی وہ تاریخی چیزیں  
دیکھوں۔ آنکھوں میں مچلتی پیاس بجھاؤں۔  
میں اپنی اس بچگانہ سی خواہش پر ہنس پڑی تھی۔  
واہ کیسی انوکھی لاڈولی بی بی ہے۔ گھیلن کو چاند مانگے ہے۔  
پھر خود کو ایک شاندار قسم کی لتاڑ دی۔

”آؤ کی پٹھی۔ سوچیں دیکھو ذرا اس کی۔ بغیر پروں کے اڑانیں بھرنا چاہتی  
ہے۔ وہاں جانا چاہتی ہے جہاں پرندہ پرندہ مار سکے۔ سات تالوں میں پُچھپا جسے چرانے کی  
، اڑانے کی ہزار کوششیں بادشاہوں نے کیں۔ آخر طاقت اور غلبے کے منبع کو کون قابو کرنا نہیں  
چاہے گا۔ برما (حالیہ میانمار) کا شاہ تو اس معاملے میں خاصی خراب شہرت رکھتا تھا کہ بار بار  
اسے اڑانے کی ہڑک اُسے نچلا نہیں بیٹھنے دیتی تھی۔  
اور ہاں ذرا دیکھو تو محبتوں اور عقیدتوں کے رنگ کیسے کیسے انسانوں کو متاثر کرتے  
ہیں۔

شہنشاہ Tihatura نے اپنی بیوی کے بالوں سے جھاڑو بنایا اس کی مٹھ کو  
ہیرے جوہرات سے سجایا اور اُسے صفائی کیلئے مخصوص کیا۔ ہائے صدقے محبتوں کے

رنگ۔

بدھ دنیا کا یہ مقدس دانت طلسم بھرا تو ہے ہی پر ساتھ میں منسوب کہانیاں تو اور بھی طلسم زدہ ہیں۔ پہلا اسرا تو اس کی جسامت بارے ہے کہ یہ بائیں طرف کا تیز نوکیلا سامنے والا دانت ہے۔ ڈھائی سینٹی میٹر چوڑا اور ایک سینٹی میٹر موٹا۔ پار لوگوں کے اعتراض پر جواب یہی ہے کہ بھئی بدھا صدیوں پہلے کا انسان جس کی ہر چیز غیر معمولی تھی۔ قرین قیاس اور دل کو لگنے والی بات۔

یہ جب ہندوستان میں تھا تب بھی بڑی کٹھنائیوں سے گزرا تھا۔ دوسرے مذاہب کے پیروکاروں کو اس کی ہر دل عزیز کی بڑی کھلتی تھی۔

کہیں گوا کے بھشپ نے حکم دیا کہ اسے پیس کر سفوف بنا دو اور سمندر برد کر دو۔ حکم شاہی بڑا سخت تھا۔ مگر پجاری بھی جان پر کھیلنے والے تھے۔ چالاک سنہالیوں نے ایک دوسرا دانت پیش کر دیا تھا۔

اب سوالوں کی بھی لام ڈور۔ دانت واقعی مہاتما کو تم بدھا کا ہی ہے۔ جو ہندوستان سے لایا گیا ہے۔ اس کی کوئی شہادت بھی میسر ہے یا نہیں اور کیا اسے کبھی کسی نے دیکھا بھی ہے؟ سارے جوابات نفی میں ہیں۔

اور جب میں بدھا کے اس مقدس چیمبر میں کارپٹ پر بیٹھی سوالوں کی مہمن گھیریوں میں الجھی ہوئی تھی جو اپنی تسلی و تشفی کیلئے ایک دوسرے پر چڑھائیاں کر رہے تھے۔ ذہن تو ہمیشہ سے ہی اُلٹے سیدھے سوالوں کی مہمن گھیریوں میں الجھا رہتا ہے۔ سب کچھ جانتے بوجھتے بھی خدا کی حاکمیت کے انداز کی تجدید چاہتا ہے۔ شاید کہیں اندر اُلٹے سیدھے جذبوں کی بھی تشفی کے قائل ہونے کا متمنی رہتا ہے۔ اُس لمحے کی سوچ بھی کچھ ایسی ہی تھی۔

بھئی یہ سب خدائی کام ہی ہیں کہ وہ اپنی اس عظیم سلطنت کے مذہب سے لے کر اس کے حصے، بجزوں، ٹوٹوں اور عروج و زوال کے المیوں میں بھی بنیادی کردار ادا کرتا ہے۔ ایک مذہب کا پجاری خاص طور پر بادشاہ یا مبلغ کسی دوسرے مذہب، نظریے یا عقیدے میں داخل ہو کر نئے مذہب کی تقویت کا باعث بنتا ہے۔ شہنشاہ و ملا درما اول Wimm aladhama Suriya I جو عیسائی کتھولک تھا اور نام نامی Juan d. Autriche۔ جانے جی میں کیا آئی۔ بدھ مت کا پیروکار بن گیا۔ کچھ ایسا

دیا۔ بہت سرگرم اور جوشیلا۔ سب سے بڑا محافظ اور خیر خواہ۔

یہ حقیقت تھی کہ یہاں لوگوں کی ہزار رنگی اور ان کے چہروں پر پھیلے جذبات و احساسات کی ہفت رنگی سب چاہتے تھے کہ کچھ مزید وقت یہاں گزارا جائے۔ مگر جب گائیڈ جیسی جونک ساتھ چمٹی ہو تو مہاراس کے ہاتھوں میں ہوتی ہے۔ ہماری ٹیکیل کی رسی بھی مسٹر جسٹمن کے ہاتھوں میں تھی۔

گاڑی دائیں بائیں موڑ کا تھی ہندو کلچرل سنٹر کی عمارت کے سامنے جا کھڑی ہوئی۔ بتایا گیا کہ یہاں سری لنکا کے مایہ ناز آرٹسٹ مایوی کی تصویریں نمائش ہو رہی ہے۔ مسٹر جسٹمن کے آرٹسٹ کا پورا نام ایک ہی سانس میں لینے کی وجہ سے بس ہمیں تو مایوی ہی یاد رہ گیا۔

سری لنکا کا بہت بڑا فخر جو کہتا ہے کہ دنیا کا ہر انسان اپنا برش اپنی ہی روح میں ڈبوتا ہے اور اپنی ہی فطرت اپنی ہی تصویروں کی شکل میں پینٹ کرتا ہے۔ ایک سٹینڈ پر لکھی ہوئی اُس کی یہ بات کتنی صیح تھی۔

یہ تجربی آرٹسٹ مسٹر جسٹمن کے مطابق اپنے وطن کی محبت میں ڈوبا ہوا ہے۔ اس کی ہزاروں سالوں کی پرانی تہذیب پر نازاں، اسکی خوبصورتیوں پر فریفتہ اسے دنیا بھر میں ممتاز کرنے کی دھن میں لگا ہوا ہے۔

میں جب اُن شاہکاروں کو دیکھتی تھی خدا کو واہ ہے اسے آپ میری تجربی آرٹ فہمی کی مالالتقی شمار کر سکتے ہیں۔ مجھے خاک سمجھ نہیں آرہی تھی۔ انسانی اشکال ضرور کہیں کہیں واضح ہوتی تھیں پر پیغام کیا تھا۔ یہ سمجھنا ناممکن تھا اور کچھ ایسا ہی حال قدرتی مناظر کا تھا۔ چیننے چنگاڑتے رنگوں کی برسات ضرور تھی۔ ہاں اگر کچھ تھوڑا بہت پلے پڑا تو وہ پولین تھا جہاں اُسے سری لنکا کا ایک گاؤں اپنی چھوٹی بڑی جزئیات کے ساتھ پیش کیا تھا۔ غریب کا جھونپڑا، باہر تاروں پر سوکتے کپڑے، ہل اور ہل چلاتا ساڈ، بازار۔ مندر۔ دیہی زندگی کی کون سی چیز ایسی تھی جو یہاں پیش نہ کی گئی ہو۔ بہت عمدہ کاوش۔

اب نیشنل میوزیم میں گھس گئے۔ پانچ صدیوں کا اثاثہ یہاں موجود تھا۔ بدھا کے کینڈی دور کے مجسموں کی یہاں بھر مار ہوئی پڑی تھی۔ سر پر دھرے شعلے اور تن پر لہریئے دار عمدہ پٹنچہ پہنے ہوئے صحت مند بدھا۔

کوئی پوچھے کہ ہم جس بدھا کا حال احوال زمانوں سے پڑھتے چلے آئے ہیں وہ تو مکھو ہوا تھا۔ یہ کس کی نمائندگی ہے؟

قدیم نواب عمائدین سلطنت ان کے تاج، آرائشی سامان۔ سب سے دلچسپ حصہ چوہی کندہ کاری کا تھا۔ کیا خوبصورتی اور حُسن تھا ان چیزوں کی کندہ کاری میں۔ یہ سب گمپولا اور کینڈین ادوار کی نمائندہ تھیں۔ کینڈی شہنشاہیت کے پہلے بادشاہ سینا و کرما بھاہا 1473 Sena Wiekrama bahu سے بیسویں صدی تک۔

رائل پبلس آف کینڈی دیکھا۔ پھر ڈاون ٹاؤن میں آگئے۔ کہیں اسکی دو اور کہیں سہ منزلہ عمارتوں کی چھتیں خفیف سی پگوڈا سٹائل کی تھیں۔ کہیں عمارتیں محرابی برآمدوں اور بالکونیوں والی تھیں۔

انسانوں کے ہجوم سے بھرا پُرا۔ گاڑیوں کی پی پی سے بولتا، کونجتا، بھاگتا، دوڑتا، آوازیں دیتا اور بلاتا یہ پرانا اور قدیمی کینڈی۔ اگر ایک طرف ماریل کے پہاڑ کھڑے ہیں تو دوسری طرف انگلی بھر لمبے کیلوں کے لٹکتے کچھے حیرت زدہ کرتے تھے۔ انناس کی میٹھی سی خوشبوئیں معطر کیے دیتی تھیں۔ بھاری جسامتوں والے ہرے کچور آم۔ سونگھاتو خوشبو نام کونہ تھی۔ ہمارے ہاں کے آم واہ کیا بات تھی اُن کی بھی سچے اور سچے عاشقوں جیسی خوشبو رکھنے والے جس کمرے میں ہوں پورے گھر کو خبر کرتے ہیں۔ عشق اور مشک کی طرح چھپائے نہیں چھپتے۔ اپنے ہونے کا اظہار ڈنکے کی چوٹ پر کرتے ہیں۔

اور یہاں گھومتے پھرتے میری باتھ روم کی حاجت نے زور پکڑ لیا۔ یہ حاجت مجھے گذشتہ گھنٹے سے محسوس ہو رہی تھی جسکی ناکابندی میں نے کسی موزوں جگہ کی دستیابی تک کیلئے کر رکھی تھی۔ مگر اب حالات زیادہ سنجیدہ ہو گئے تھے۔

مہر انساء جم کی ایک دکان میں گھسی ہوئی تھی اور میں لاہور کے مال روڈ پر برٹش دور کی یادگار عمارتوں جیسی ہی ایک مارکیٹ میں گھومتی پھرتی نظاروں سے لطف اندوز ہو رہی تھی۔

اب میں خود سے کہتی تھی "اللہ کہاں جاؤں؟" چند لوگوں سے پوچھا بھی مگر کسی نے مناسب رہنمائی ہی نہ کی۔ مجبوراً میں نے قریبی دکان کا دروازہ کھول کر اندر جھانکا۔ پریشانی اور اضطراب یقیناً میرے چہرے پر پھیلا ہوگا۔ صورت پر مسکینی سی برس رہی ہوگی۔

دروازے کے پاس سے ہی کسی نے وجہ پوچھی۔ مدعا بتایا۔ اس نے رہنمائی کی۔

سکھ اور سکون کا بڑا لمبا سانس تھا۔ خود سے کلام بھی تھا کہ بندہ معلوم نہیں۔ کس پر اترانا پھرتا ہے۔ اوقات تو بس اتنی سی ہے کہ اندر گیا ہوا آدھ لیٹر پانی اگر باہر نہ نکلے تو ہارون الرشید جیسے خلیفہ آدھی سلطنت دے ڈالنے پر تل جاتے ہیں اور ہم جیسے غریبڑے اپنی پوری کائنات۔

اب اطمینان بھری نظر ماحول پر ڈالی۔ یہ سُناروں کی دکان تھی۔ شوکیسوں میں جلوے تھے۔ قطار میں تھوڑے تھوڑے سے فاصلے پر موٹی گدیوں پر بیٹھے چار مرد تھے۔ دو تین ادھر ادھر گھومتے تھے۔ پتہ چلا کہ مسلمان ہیں۔ پاکستان کا سن کر انکی آنکھیں بھی چمکیں۔

اب سُننے کو ایک کہانی تھی۔

لنکا کے خوبصورت شمالی شہر جافنا Jaffna میں مسلمان پچاس فیصد سے زیادہ کی تعداد کے شہری تھے۔ اکثریت فننگ کے کاروبار سے وابستہ اور کاروباری ساکھ کے اعتبار سے بہت مضبوط تھے۔ شہر میں بدھ، ہندو، مسلمان اور عیسائی مل جُمل کر پرامن انداز میں رہتے تھے۔ جب نائل ٹائیگر زلبریشن جیسی تنظیم کا شور اٹھا اور دیکھتے ہی دیکھتے اس کی مار دھاڑ جیسی کاروائیوں نے شہریوں میں بے چینی اور اضطراب پیدا کر دیا۔

آغاز میں تو تاملوں کے حقوق کی بات تھی۔ اُنکی محرومیوں کا رونا تھا۔ جافنا کا میئر ایٹفر ڈور جو ایک صلح جو، امن و آتشی کا پرچار کرنے والا، سبھی مذہبی اقلیتوں کے ساتھ ہمدردانہ جذبات رکھنے والے انسان کا قتل ہوا تو گویا مسلمانوں کیلئے ایک سنگین ترین صورت نے جنم لے لیا۔

”بہت جلدی ہمیں اُس عذاب سے گزرنا پڑا۔ جس میں صرف دو گھنٹے کے نوٹس پر بندوقوں کی نوک پر پورے جافنا کے مسلمانوں کو شہر خالی کر دینے کا کہا گیا۔ بڑی دکھ بھری آہ تھی جو اُس اُدھڑ عمر مرد کے ہونٹوں سے نکلی تھی جو سانوس نفیل تھا اور مجھے یہ سب سُنا رہا تھا۔

گھر سے بے گھری کیسا المناک اور غم انگیز تجربہ ہے کوئی ہم سے پوچھے۔ کیسے ہم ریوڑوں کی طرح بھوکے پیاسے تین کپڑوں میں کیمپوں میں پناہ گزین ہوئے؟ ہماری مسلم کمیونٹی نے دل کھول کر ہماری مدد کی۔ کورنمنٹ نے سیٹ ہونے میں ہاتھ بٹایا۔

یہ محض اتفاق ہی تھا کہ اس وقت دکان میں گاہک نہیں تھے۔ سانوس سے یہ سب

سُنتے ہوئے ساتھ بیٹھے ساتھی بھی ملول سے تھے۔ یقیناً سب متاثرین تھے۔ پرانے زخم تازہ ہو گئے تھے۔

آخر اس تنظیم نے مسلمانوں کو ہی کیوں نارگٹ کیا؟ میں حقیقت کے اندر اترنے کی خواہش مند تھی۔

مسلمان طبقے کا بااثر ہونا انہیں کھلنا تھا۔ انہیں وسطی اور جنوبی حصوں میں دھکیل کر وہ پورے سری لنکا میں اشتعال انگیز صورت پیدا کر کے حکومت کیلئے مسائل پیدا کرنے اور مسلمانوں کو بقیہ فرقوں سے لڑانا چاہتے تھے تاکہ انہیں بالکل بے اثر کیا جاسکے۔ دوسرے لوٹ مار کرنا بھی مقصود تھا کہ ایسے ہی حربوں سے تو وہ تنظیم کیلئے پیسہ اکٹھا کرتے تھے۔

چائے اور بسکٹ آگئے تھے۔ چائے کا گھونٹ لیتے ہوئے سوچیں کہاں کہاں اڑائے لیے جاتی تھیں۔ دل تو بے اختیار ہی کہیں اُس شعر میں الجھنے لگا تھا جو اپنی پوری صحت کے ساتھ یاد نہیں آرہا تھا۔ اس کی اُمت پر وقت بھی تو اپنی پوری حشر سامانیوں کے ساتھ پڑا تھا۔ بیٹے میں ٹھنسنے گئے کی طرح نچوڑ کر پھوک بنا ڈالا تھا۔

پھر ایک درخواست آئی کہ اگر آپ آج رات کو غریب خانے پر تشریف لائیں تو میری بہن سے اس ضمن میں آپ کو بہت کچھ سننے کو ملے گا۔ وہ بہت عرصہ عرب امارات میں رہی ہے اور بہت اچھی انگریزی بولتی ہے۔ اس کی ہمسائی اور مسلمان دوست کا بیٹا اس تنظیم میں پھنس گیا تھا۔ وہ آپ کو تفصیلی کہانی بھی سنائیں گی اور آپ رات کا کھانا بھی ہمارے ساتھ کھائے۔

کہانی، کھانے کی دعوت، گھریلو زندگی کے بہت سے رُخ۔ پیشکش تو بہت کمال کی تھی۔ بھلا لکھاری سیاح کو کیا چاہیے تھا۔ پر ساتھ چھٹے دو بندے۔ مہر انساء اور مسٹر جسٹمن۔ ”میں شکر گزار ہوں آپ کی۔ میرے ساتھ میری دوست اور گائیڈ بھی ہیں۔“ میں نے بتایا۔ ”تو انہیں بھی خوش آمدید۔“ سانوس نفیل خوشدلی سے بولے۔ سچی بات ہے میں تو نہال ہو گئی تھی۔

”منالوں کی دونوں کو۔“ میں خود سے کہتے ہوئے باہر نکلی۔

گاڑی تک پہنچی مسٹر جسٹمن اپنی سیٹ پر بیٹھے اخبار کے مطالعے میں گم تھے۔ مہر انساء نیم دراز اُونگھ رہی تھی۔

میں نے بیٹھنے کے ساتھ اخبار سے متعلق پوچھا اور دیکھنا بھی

چاہا۔ نام Divaina تھا۔ سنہالی میں تھا۔ رسم الخط تو مجھے بڑا آڑٹنک سا لگا۔ یہ دائروں اور نیم دائروں میں الجھا ہوا سا۔ ہندی سے تو ہماری نظری شناسائی خاصی ہے۔ اُس سے تو مجھے کوئی مماثلت نہ لگی۔ ہوگی بھی تو کسی دور پار کے رشتے والی قربت کا سا تعلق ہوگا۔ مسٹر جسٹن بتاتے تھے کہ سکرٹ سے قرابت داری ہے۔ ہونی بھی چاہیے ماں تو برصغیر کی وہی ہے۔

مہر انسا جاگ گئی اور حسب معمول میری کلاس شروع ہو گئی تھی۔

”تو کھانا کیا ہے؟“ میں نے اُس کی شکایتوں سے لبالب بھرے سوالوں کی لام

ڈور کوچ میں سے ہی توڑتے ہوئے کہا۔

”آج کینڈی کا پشیل کھانا کری چاول کھاتے ہیں۔“ مسٹر جسٹن نے کہا۔

وہیں قریب ہی ایک چھوٹے سے ریسٹورنٹ میں جا گھسے۔ ناک ناک تک آیا

ہوا تھا۔ بڑے سے ہال میں صرف ایک یا دو کرسیاں کہیں خالی ہو گئی۔

مہر انسا باہر نکلتے ہوئے بولی۔

”کوئی فاسٹ فوڈ ٹائپ چیز لے لو۔ یہاں تو حشر ہوا پڑا ہے۔“

مگر جسٹن پریرانے ہمیں گاڑی میں بٹھایا اور تین پلیٹیں ٹرے میں رکھوا کر لے

آئے۔ یہ موٹے اُبلے ہوئے چاولوں، پرائز Prawns اور سلاد کے ساتھ تھی ہوئی ڈش تھی۔

”اللہ کرے ذائقہ بھی اچھا ہو۔“ میں نے کہا اور ہاتھوں کو بسم اللہ کہتے ہوئے

پلیٹ میں ڈال دیا۔ چلو شکر کھانا اچھا ہی تھا۔ پیٹ پوجا تو ہوئی۔

یہ بہر حال مسٹر جسٹن کی نوازش تھی کہ ساری سہ پہر اور شام انہوں نے ہمیں

گاڑی میں گھمایا۔ بدھسٹ پبلیکیشنز سوسائٹی کے ہیڈ کوارٹر میں لے کر گئے۔ یہ وہیں جھیل

کے پاس ہی ہے۔ اتنی بڑی لائبریری اور اس میں ہر نوع کے جدید آلات اور مزے کی بات

تیز گام جیسی انگریزی بولنے والے بدھ بھکشو۔ یہ بھی دلچسپ بات تھی کہ کونے میں یورپی

لوگوں کا ایک ٹولہ عقیدتوں کے رنگوں میں ڈوبا اُن کے ساتھ محو گفتگو تھا۔

ہم نے سری لنکا کا سفر کرنے سے پہلے ایک غلطی ضرور کی کہ تہواروں کا خیال نہیں

رکھا۔ وگرنہ اس ملک کا وہ خاص الخاص تہوار جو پیراھرا Perahera ہے اور جولائی کے

آخر اور اگست کے پہلے ہفتے منایا جاتا ہے۔ دیکھتے تو سہی۔ اب تو بات سننے تک محدود تھی۔

اس تہوار کی بھی کیا بات ہے۔ ماضی کی کسی حسین ترین طلسماتی کہانی جیسا جس

کی ہر رگ، ہر درید میں سے رنگ اور نر پھوٹیں۔ پہلے پانچ دن تو شان و شوکت کا عمومی اظہار ہوتا ہے مگر چھٹی رات اور وہ بھی چودھویں کی رات جب چاند درختوں کی چوٹیوں سے چھا نکلتا ہے اور بدھ بھکشوؤں کے ہاتھوں میں پکڑے جھنڈے کینڈی کی لطیف سی ہواؤں میں پھڑ پھڑاتے ہیں۔ مقدس دانت گھر کی عمارت جھیل کے پانیوں میں ہلکورے کھاتی نظر آتی ہے۔ اور زرد روشنیاں ایک نئے منظر کا دروازہ کھولتی ہیں۔ کہیں دور سے کوڑے برسے کی آوازیں، راستے کھلے کرنے کیلئے آوازوں کی گھن گرج، رقص کرنے والوں کا رقص، ڈرم بجانے والوں کی ڈرمنگ، فلیوٹ بجانے والوں کا فلیوٹ اور یہیوں پر جلتی آگ اور سوئیس ہلاتے جھوٹے زرق برق غلافوں میں لپٹے ہاتھی۔ رنگوں کی اس برسات، روشنیوں کے اس طوفان، موسیقی کے اس شور اور آوازوں کے غل غپاڑے میں وہ خاص الخاص ہاتھی کیسا سجا سنورا جگمگانا جس کی پشت پر دھری طلسمی سی پاکلی میں وہ صندوقچہ رکھا ہوا نظر آتا ہے جس میں اس مقدس دانت کی علامتی نقل موجود ہے۔

تو ایسے تہوار کو دیکھنا کیسا پُرمسرت ہوتا۔ جس کے منہ زبانی قصے سن کر میری آنکھوں سے مسرتوں کی رال ٹپکنے لگی تھی۔

اور جب شام ڈھل رہی تھی۔ بلند و بالا عمارتوں کی چوٹیاں سنہرے رنگ میں نہا رہی تھیں۔ درختوں کے جھنڈوں میں اندھیرے اور ادا سی نے پاؤں پیا رلیئے تھے اور ہم واپس آرہے تھے۔ مسٹر جٹنن سے درخواست کی تھی اور مقام شکر تھا کہ انہوں نے کچھ کہے بغیر ہاں کہہ دی تھی۔

ساڑھے سات بجے ہم ہوٹل سے نکلے۔ پتہ کی جٹ میں نے جٹنن کو پکڑا دی تھی۔ گھرناؤن ہال کے پاس ہی تھا۔ دو گلیاں چھوڑ کر تیسری گلی میں۔ خوبصورت گھر کشادہ دو منزلہ، چھوٹا سالان ماربل اور پتے کے بوٹوں سے سجا۔

پورا خاندان برآمدے میں آکھڑا ہوا تھا۔ ہائے جی خوش ہو گیا۔

سانوس کی بیگم، دو بیٹیاں، تین بہویں، ان کی بہن۔ ماشاء اللہ سے لڑکیاں اور پھوپھی سب انگریزی میں طاق تھیں دونوں بیٹیاں انگلینڈ میں رہتی تھیں۔

رزق، علم، شائستگی اور محبت کی فراوانی محسوس ہوئی تھی اس گھر میں۔ انتہائی لذیز کھانا۔ دوسٹ فش اور چکن۔ ابلے چاول، دال، سلاد، پیٹھے میں سرری لیکا کی خاص مٹھائی جو صورتاً گڑ سے بہت ملتی جلتی تھی۔ البتہ رنگت میں چٹی دو دھ جیسی۔ پھل دوشی جگری Phul

Doshi Juggry شہد اس کی اجزائے ترکیبی کا اہم جز ہے۔ بھئی مزے کی چیز ہے۔ ہم بھی اچھے کھانے کیلئے دنوں سے ترسے ہوئے تھے۔ خوب ڈٹ کر کھایا۔ وضاحت بھی کی۔ اور پھر رفیدہ سے وہ کہانی سننے کو ملی جو ہمیں یہاں لائی تھی۔

باب نمبر: ۵ اپنے حصے کا دیا جائیں

پل کے ہزارویں حصے میں بھی لاریف ہادی اس بات کا تصور تک نہیں کر سکتا تھا کہ اس کا بیٹا لبریشن مانیگر زاف نائل جیسی جنگ جو اور دہشت گرد تنظیم کے اجلاسوں میں شرکت کرتا ہے۔ تنظیم کے بانی ویلو پلائی پر بھا کرن سے عقیدت اس کے مقاصد سے ہمدردی اور تاملوں پر سہنائیوں کی زیادتیوں کے خلاف جاننا کے مضامین میں ہونے والے چھوٹے موٹے جلسے جلوسوں میں کچی کچی تقریریں جھاڑتا ہے۔ حالیہ خودکش حملوں میں مرنے والے چند نوجوانوں سے بھی اُس کا پارانہ تھا۔

اُس کی آنکھوں میں حیرت ہی نہیں تھی وہ شدید کرب سے بھی خوفناک حد تک پھیلی ہوئی تھیں۔ اس کا دل وسوسوں کی آماجگاہ بنا ہوا تھا۔ یہ کیسے ممکن ہے؟ وہ اتنا بے خبر تھا۔ کیا وہ اس پر یقین کرے یا نہ کرے؟ اس کا بیس سالہ پانچ فٹ گیارہ انچ لمبی قامت والا بیٹا کب اور کیسے اس جال میں پھنسا۔ اور کیوں پھنسا؟ یہ سارے سوال جو اب وہ خود سے کئے چلا جاتا تھا۔

ڈاکٹر حسب اللہ نے آہستگی سے اُس کے شانے پر ہاتھ رکھا۔ وہ اس کے اندر کے اُتار چڑھاؤ سے بخوبی واقف تھے۔ سمجھ رہے تھے کہ وہ کس اذیت ناک کیفیات سے گزر رہا ہے؟

یہ سری لنکا کے خوبصورت شمالی ساحلی شہر جافنا Jaffna کی خوبصورت سی صبح تھی۔ پیراڈینییا Paradenliya یونیورسٹی سے ڈاکٹر حسب اللہ کل یہاں آئے تھے۔ وہ کاروبار کے سلسلے میں رتنا پور گیا ہوا تھا۔ رات کو واپس آیا تو انور سبحانی نے بتایا کہ صبح مسجد میں نماز کے بعد ڈاکٹر صاحب کا پیکچر ہے۔ لاریف ہادی کی خوشی کی انتہا نہ تھی۔ ڈاکٹر حسب اللہ مسلمانوں کی سری لنکن تنظیم کے بانی اراکین میں سے ایک تھے۔ پارے کی طرح متحرک

یہ شخصیت سری لنکا کے مسلمانوں کے لئے اُمید اور حوصلے کا پیغام تھی۔  
 جاننا کی پچاس فیصد مسلمان آبادی کا روبرو لیاظ سے خاصی مضبوط تھی۔ ڈاکٹر  
 حسب اللہ کا دو تین ماہ بعد یہاں کا چکر ضرور لگتا تھا۔ مقامی مسلمان اُن کی آمد کے منتظر  
 رہتے۔ سری لنکا کے شمالی علاقوں میں نائل ٹائیگرز کی سرگرمیاں بہت بڑھ چکی تھیں۔ مسلمان  
 کمیونٹی ان سرگرمیوں سے خاصی پریشان بھی تھی۔  
 ”ڈاکٹر صاحب!“ لاریف ہادی کی آواز جیسے غم سے بوجھل تھی۔  
 ”کہیں کوئی غلط فہمی تو نہیں ہوئی۔ میرا بیٹا یقین نہیں آتا۔“ آواز جیسے ٹوٹ  
 پھوٹ رہی تھی۔

”گھبراؤ نہیں! حوصلے سے کام لو۔ صورت حال کو روبرو دہاری سے سنبھالو۔ میری  
 معلومات غلط نہیں اور ہاں دیکھو سختی کی ضرورت نہیں۔ جوان خون ہے پھر جائے گا۔ آرام اور  
 دلداری سے باز پڑو کرو۔“

اس وقت ان دونوں کے ساتھ مسلم رائٹس آرگنائزیشن کے کانیس احمد بھی تھے۔  
 ہادی جب گھر جانے کے لئے کھڑا ہوا تو اسے محسوس ہوا تھا جیسے اس کی ریڑھ کی  
 ہڈی تڑاؤ کھا گئی ہو۔ پتا نہیں کیسے وہ مسجد سے باہر نکلا اور گھر آیا۔ بیوی نے اُڑی اُڑی رنگت  
 دیکھ کر پوچھا۔

”خیرت تو ہے؟“

”ہاں بس ایسے ہی ذرا دل گھبرا رہا ہے۔“

آنگن کے کونے میں پڑے کچے کولڈن ناریل کا ڈھیر لگا پڑا تھا۔ اس نے تیز  
 دھار کے گنڈا سے اس کا اوپر والا حصہ کاٹا اور کمرے میں آئی جہاں ہادی لیٹا ہوا تھا۔  
 بیوی کے ہاتھوں میں پکڑا کولڈن ناریل اور اُس کے چہرے پر چھائے تنکرنے  
 اُسے اٹھا کر بٹھا دیا۔ دھیرے دھیرے گھونٹ گھونٹ ڈاب پیتے ہوئے اُس نے اپنے اندر  
 کی تلخی کو کم کرنا چاہا پر اسے محسوس ہو رہا تھا جیسے کہیں آگ لگی ہے پھر دفعتاً اُس نے بیوی کا  
 ہاتھ پکڑ کر اُسے پاس بٹھالیا اور بولا۔

”لاطف کہاں ہے؟“

”گھر میں تو نہیں، کہیں باہر گیا ہے۔“

”ابھی نوبے ہیں اور باہر بھی چلا گیا ہے۔ تمہیں بتا کر نہیں گیا۔“

بیوی کو ہادی کے یوں بات کرنے پر قدرے حیرت سی ہوئی۔ یہ کوئی نئی بات تو تھی نہیں، وہ تو ہمیشہ سے صبح سویرے باہر نکل جاتا تھا۔ کبھی رات گئے گھر آتا۔ ابھی گریجویٹیشن سائنس فائنل کا تو اسٹوڈنٹ تھا۔

ایک لمحے کے لئے ہادی کا جی چاہا کہ وہ بیوی کو اپنی پریشانی اور تفکر سے آگاہ کر دے۔ اپنا ڈکھ اور کرب اس سے شیئر کرے، مگر وہ رُک گیا۔ اُس نے دل میں اپنے آپ سے کہا۔

”اس کا کچھ فائدہ نہیں ہوگا۔ عورت ذات یونہی خوف زدہ ہو جائے گی۔“  
ہادی کا فشننگ کا کاروبار تھا۔ جاننا میں اس کی اچھی سا کھٹی تھی۔ اپنی دو لائیں اور دو فیریاں تھی۔ اس کے کارندے مچھلی Kankesantura سے آگے ہندوستان کے ساحلی شہروں تک لے جاتے تھے۔

سائیکل رکشا پر بیٹھ کر وہ اپنے دفتر آ گیا۔ جو مورروڈ پر تھا۔ جونہی وہ سائیکل رکشا سے اُترا، دفتر کے چھوٹے سے دروازے کے سامنے لطف کھڑا تھا۔ بیٹے کو دیکھتے ہی اس پر غصہ، رنج اور یاسیت کے ملے جلے جذبات کا حملہ سا ہوا، پر خود کو سنبھالتے ہوئے اُس نے بیٹے کو اندر آنے کا اشارہ کیا۔ لطف باپ کے پیچھے پیچھے کمرے میں آ گیا۔ بید کی کرسی پر بیٹھتے ہوئے کرا اُس نے کسی قدر حیرت سے باپ کو دیکھا جو پریشان نظر آ رہا تھا۔  
ہادی نے گہری نظروں سے بیٹے کو دیکھا اور مدہم آواز میں کہا۔

”لاطف میں نے زندگی اور کاروباری معاملات میں ہمیشہ سچ بولنے اور سچ برتنے کو ترجیح دی۔ جھوٹ، غلط بیانی اور منافقت کبھی میرے کسی معاملے کی بنیاد نہیں رہے۔ وہ اصول جو میرے رہے اور ہیں انہی پر میں تمہیں بھی گامزن دیکھنا چاہتا ہوں۔ آج میں جو تم سے پوچھوں گا تم مجھے سچ سچ بتاؤ گے۔“

لاطف حیران تھا، اُس کے باپ نے کبھی لمبی چوڑی باتیں تمہیدی انداز میں نہیں کی تھیں، وہ ہمیشہ سے مختصر بات کرنے کا عادی تھا۔ اُس کا دل دھڑکا اور اُس نے خود سے کہا ”یہ کیا کہنا چاہتے ہیں؟“ پھر وہ حوصلے سے بولا۔

”آپ جو پوچھنا چاہتے ہیں پوچھیں۔ آپ کو کبھی پتا ہے کہ میں صاف اور کھری بات کرنے کا عادی ہوں۔“

”ناٹل ٹائیگرز سے تمہارا کیا تعلق ہے؟“

ہادی نے اپنی آنکھیں اس کے چہرے پر گاڑ دیں۔  
 لطف کارنگ بدلا۔ شاید وہ ذہنی طور پر اس سوال کے لئے تیار نہیں تھا۔  
 ”تعلق“ اُس نے زیر لب کہا اور پھر کسی قدر جرات مندانہ انداز میں بولا۔  
 ”میں بس ان کے اجلاسوں میں کبھی کبھار شریک ہو جاتا ہوں۔ جس کا زکے لئے  
 وہ جدوجہد کر رہے ہیں میں اُسے درست سمجھتا ہوں۔“

ہادی کا چہرہ بیٹے کی بات پر تپ اٹھا۔ وہ غصے سے چیخا۔  
 ”شرم آئی چاہیے تمہیں ان کے کا زکے سے ہمدردی کرتے ہوئے۔ بے گناہ معصوم  
 لوگوں کو قتل کرتے ہیں، بھرے مجموعوں میں بم پھینکتے اور انسانوں کا قتل و غارت کرتے ہیں۔  
 انسانی جانیں اُن کے نزدیک کیڑے مکوڑوں سے زیادہ اہم نہیں۔۔۔ پل بھر کے لئے وہ  
 زکا۔ اُس کی آواز بھرا رہی تھی جب اُس نے بات دوبارہ شروع کی۔

ہمارے جافنا کے میئر لیفلر ڈور پا یہ کا کیا قصور تھا صرف یہ کہ وہ سہنائیوں تاملوں  
 مسلمانوں اور عیسائیوں سمجھوں کا ہمدردا نہیں مل جل کر امن و امان سے رہنے کی تلقین کرنے  
 والا ایک مہذب اور شریف النفس انسان تھا جو انہیں ہضم نہیں ہو رہا تھا۔  
 ”مگر وہ آزادی چاہتے ہیں۔“ لطف نے باپ کی بات کاٹ دی۔  
 بھونچکا سا ہو کر اُس نے بیٹے کی اس بات کو سنا۔ اُس کا جی چاہا اپنا سر پیٹ لے۔  
 یہ اُس کا بیٹا کیسی لالچنی بات کر رہا تھا۔

”دیکھو اگر کہیں زیادتیاں ہوئی ہیں تو جو طریقہ ان لوگوں نے اپنایا ہے وہ صریحاً  
 غلط ہے۔ احتجاج کرو۔ اپنی آواز اوپر پہنچاؤ۔ مگر یہ سب تو نہ کرو جو کر رہے ہو۔ دراصل  
 شریکوں کی یہ قوم انڈیا کے ہاتھوں کھلونا بن گئی ہے۔ انڈیا جس کا بڑا مقصد سری لنکا کے  
 شمالی حصے کو اپنے جنوبی حصے سے ملانا ہے۔ یاد رکھنا میری بات آج تم جن کے ہاتھوں مانج  
 رہے ہو کل یہ تم مسلمانوں کا سب سے پہلے صفایا کریں گے۔“

”آپ طیش میں مت آئیے۔ جذباتی ہونے کی بھی ضرورت نہیں۔ دلیل سے  
 بات کریں۔ احتجاج اور ہتھیار کبھی بھی بغیر وجہ کے نہیں اٹھائے جاتے۔ ان کے پس منظر میں  
 معاشروں کے اندر پلنے والی محرومیاں، نا انصافیاں، ایک طبقے کا دوسرے طبقے پر فوقیت، غلبہ  
 اور احساس برتری جیسے جذبات و احساسات کا کارفرما ہونا ہوتا ہے۔ زیادتی اور برتری کی پہلی  
 اینٹ 1954ء میں اس دن رکھ دی گئی تھی جب پارلیمنٹ میں سہنائیوں کی اکثریت نے

سنہالی زبان کو سرکاری زبان قرار دے دیا تھا۔

تامل لوگ کتنے غریب تھے اور ہیں۔ کتنے دھنکارے ہوئے ہیں۔ سری لنکا کی کسی ایک حکومت کا نام لے دیں جس نے انہیں اُنکے حقوق دیئے ہوں۔ اقتدار کو تو سنہالیوں نے اپنی جہی جاگیر بنالیا ہے۔ اب وہ کھڑے ہو گئے ہیں۔ انہوں نے ہتھیار اٹھائے ہیں۔ علیحدگی اور خود مختاری کی باتیں کرنے لگے ہیں تو انہیں مصیبت پر لگنی ہے۔ اب بھگتیں۔

ہادی کا جی تو چاہا تھا ایک زناٹے کا تھپڑ اس کے رخسار پر مارے اور کہے ”حرام زادے تاملوں اور اُن کے حقوق کیلئے جذبات کی اتنی اُگل اُچھل۔ کبھی اپنی کیمونٹی کا بھی سوچتے ہو۔“

پر کمال ضبط سے خود سے پر قابو پاتے ہوئے دھیمی اور رساں بھری آواز میں بولا۔  
”لاطف تم ابھی نا سمجھ ہو۔ اُن کی چالوں اور ریشہ دوانیوں کو نہیں جانتے۔“  
وہ کھڑا ہو گیا اور باہر کی طرف جانے کے لئے دروازے کی جانب بڑھتے ہوئے  
اک ذرا رُکا اور بولا۔

”اب میں اتنا بھی بچہ اور نا سمجھ نہیں۔“

کمرہ خالی تھا اور ہادی کو یوں محسوس ہوا تھا جیسے اُس کے وجود میں سے کسی نے زندگی کی ساری حرارت کشید کر لی ہے۔ جیسے وہ پتھر کا ہو گیا ہو، سوچنے سمجھنے کی صلاحیت سے عاری۔ پھٹی پھٹی آنکھوں سے اپنے سامنے بظاہر پر کہیں خلاؤں میں گھورتا ہوا۔ دیر تک وہ اس کیفیت میں رہا پھر اپنے بیٹے کے بے شمار رُپ اُس کی آنکھوں کے سامنے اُبھرے۔ اُس کا بڑا بیٹا جس کے وجود سے اُس کی بے شمار توقعات وابستہ تھیں۔ بہت سارے خواب جن کی تعبیریں اُس کی زندگی کا حاصل تھیں۔

بازی کیسے اُلٹ گئی؟ بیٹے نے ریل کی پٹری کے کانٹے کی طرح راستہ کیسے بدل لیا؟ اُس کی تربیت میں کہاں کمی رہی؟

جے جے ویرا سنگھ اُس کے سامنے آکھڑا ہوا۔ ویرا سنگھ کو تامل تھا مگر بڑا صلح پسند اور امن و آشتی سے محبت کرنے والا انسان۔ اُس کا بیٹا بھی تحریک کارکن بن گیا تھا۔ بڑا جوشیلا جوان تھا۔ مرکزی حکومت کے وزیر صنعت کا ”مینار“ میں بڑا اہم دورہ تھا۔ بم دھماکے کے لئے اُس کو چنا گیا۔ سازش بروقت ناکام ہو گئی۔ ویرا سنگھ کا بیٹا پکڑا گیا۔ سائنائیڈ

کاکیپسول جو اُس کے گلے میں بندھا ہوا تھا اُس نے فی الفور وہ کھا کر زندگی کا رشتہ اپنے ہاتھوں سے ختم کر دیا۔

ایک لمبی آہ اُس کے سینے سے نکلی۔ جذبات سے لبریز یہ بالی عمر جس میں ہوش کے بجائے جوش غالب ہوتا ہے، اُسے جس طرف چاہے موڑ لیا جائے۔

پھر وہ اٹھا، اپنے بے دم سے وجود کو گھسیٹا اور دفتر سے ملحقہ چھوٹے سے کمرے میں جہاں وہ بالعموم دوپہر کا کھانا کھا کر تھوڑی دیر لیٹتا تھا داخل ہوا۔ جونہی وہ چٹائی پر بیٹھا۔ اُس کا ضبط جواب دے گیا۔ اُس کے اندر کا ڈکھ آنسوؤں کی صورت باہر آنے لگا۔ وہ رونا رہا۔ اپنے چہرے کو اس پانی میں نہلاتا رہا پھر لیٹ گیا۔ پتا نہیں کب اُسے اونگھ ہی آگئی۔

جب وہ اس کیفیت سے نکلا، ظہر کا وقت تھا۔ اُس نے نماز پڑھی۔ آج اُس کے سجدوں میں جو تپ تھی اُس نے اُس کی آنکھوں کو بار بار بھگوایا۔ دُعا کے لئے جب ہاتھ اٹھائے تو اشک بار آنکھیں بند تھیں اور وہ خُدا سے مخاطب تھا۔ بہت دیر تک وہ ہتھیلیاں پھیلائے جامد و ساکت حالت میں بیٹھا رہا۔

پھر جیسے اس گھٹا ٹوپ اندھیرے میں روشنی کی ایک ننھی منی سی کرن جھلملائی۔ مایوسی کی وہ انتہا جس پر وہ اس وقت پہنچا ہوا تھا۔۔۔ دل گرگئی جس میں وہ اُلجھا ہوا تھا قدرے کم ہوئیں۔ جیسے کسی گھٹن زدہ ماحول میں تازہ ہوا کا جھونکا میسر آ جائے کچھ ایسی ہی اُس کی کیفیت تھی۔ وہ اٹھا اور گھر آیا۔ بیوی نے اُس کا اُتر اہوا چہرہ دیکھ کر پوچھا؟

”کچھ بتاؤ تو سہی، میں صبح سے دیکھ رہی ہوں پریشان نظر آ رہے ہو۔“

بغیر کچھ کہے وہ چٹائی پر بیٹھا پھر بولا۔ ”تم کھانا لاؤ۔“

اُس نے اُبلے چاولوں کی قاب رکھی۔ مٹی کی چھوٹی سی ہنڈیا میں پول سسبل (کوکوٹ کی بھجیا) تھی۔ دوسری ہنڈیا میں ماریل کے دودھ میں پکائی گئی مچھلی اور سبزی کی کڑھی تھی۔ دونوں ڈشیں اُس نے ہادی کے سامنے سجادیں۔ پانی کا جگ اور گلاس رکھا اور خود بھی پاس بیٹھ گئی۔

ہادی چپ چاپ کھانا کھاتا رہا۔ جب کھا چکا اور شکر الحمد للہ کے الفاظ ادا کئے تو بیوی نے ایک بار پھر کہا۔

”کوئی کام کاج کی پریشانی ہے کیا؟ تمہاری کیا بُری عادت ہے کہ تم کچھ کہتے

نہیں۔“

ہادی نے خاموش نظروں سے اُسے دیکھا اور چند لمحے دیکھتے رہنے کے بعد کہا۔  
 ”تمہیں اگر کسی بات کی سمجھ نہیں تو بحث مت کیا کرو۔ کوئی ایسا مسئلہ نہیں۔“  
 بیوی نے برتن سمیٹے اور خاموشی سے اٹھ گئی۔

ہادی کا چھوٹا بھائی پندرہ سال سے امریکا کی ریاست نیویارک میں مقیم تھا۔  
 سات آٹھ سالوں سے اُس کے مالی حالات بہت اچھے ہو گئے تھے۔ پہلے چند سال تو دھکے  
 ہی کھاتا رہا تھا۔ پر اب چند پیٹرول پمپوں اور ایک بڑے سٹور کا مالک ہو گیا تھا۔ ہادی کی  
 اُمید کی کرن اُس کا یہ چھوٹا بھائی ہی تھا جس کے پاس وہ بیٹے کو فی الفور بھیج دینا چاہتا تھا۔  
 لیٹنے کے بجائے اُس نے اسی وقت بھائی کو تفصیلی خط لکھ کر اپنی پریشانی سے آگاہ  
 کیا۔ اپنا سارا درود کاغذ کے صفحوں پر اُتار دینے سے وہ ہلکا ہو گیا تھا۔  
 خط بند کرنے کے بعد اُس نے لباس تبدیل کیا۔ بیوی سے کہا کہ وہ پوزین جا رہا  
 ہے۔ کل واپسی ہوگی۔

بیوی صبح سے ہی اُس کی متغیر صورت پر پریشان سی ضرور تھی پر وہ کچھ بھید کھول نہیں  
 رہا تھا۔ دوسرے شہروں میں جانا تو یوں بھی اُس کا معمول تھا۔ جاننا کی نسبت پوزین بڑا شہر  
 تھا۔ ڈاک کا انتظام یہاں زیادہ بہتر تھا۔ یوں تو اُس کا دل اس خط کو کولمبو جا کر پوسٹ کرنے  
 کا چاہ رہا تھا تا کہ جتنی جلدی ہو سکے اُسے پتہ چلے کہ اُس کا بھائی اُسے اس مشکل سے  
 نکالنے کے لئے فی الفور کون سا قدم اٹھانے کو ترجیح دے گا۔

بس میں کیا بیٹھا جیسے خیالوں کے گھوڑے پر سوار ہو گیا۔ وہ وقت جب اُس کا  
 بھائی ماہ روف بیس سال کی عمر میں امریکا گیا، اُس وقت اُن کے مالی حالات بہت اُترتے تھے۔  
 ترکی سے جرمنی وہاں سے انگلینڈ وہاں سے امریکہ ڈیڑھ سال کے عرصے نے اُس کے  
 پیروں میں جیسے پیسے لگا دیئے تھے۔ جگہ جگہ کا پانی پیتے اور محنت مزدوریاں کرتے کرتے وہ  
 ایک ایسے ملک میں داخل ہوا جس نے شروع میں اُسے رگیدا اور پھر آسانٹوں کے  
 دروازے اُس پر کھول دیئے۔ ماہ روف بہت سعادت مند لڑکا ثابت ہوا۔ جب وہ دھکے  
 کھاتا تھا تب بھی وہ بھائی کو کچھ نہ کچھ بھیجتا رہتا۔ اُس کی اس مدد نے لاریف ہادی کو بہت  
 سہارا دیا۔ اُس کا کاروبار دھیرے دھیرے بہتر ہوتا چلا گیا۔

ماروف نے شادی بھی سری لنکن لڑکی سے کی جو کولمبو میں کھاتی بیٹی مسلم کمیونٹی سے  
 تھی۔ خُدا نے بچے بھی دیئے، ایک لڑکی اور دو لڑکے۔ چند سال قبل وہ مع بیوی بچوں کے آیا

تھا۔ امریکہ میں رہتے ہوئے بھی وہ سب اپنے مذہبی طور طریقوں کی پابندی کرنے میں پیش پیش تھے۔ دس سالہ زہرت نماز کی پابند تھی۔ لڑکے بھی اسی انداز میں تربیت یافتہ تھے اور یہ چیزیں ہادی کے لئے بہت طمانیت بخش تھیں۔

شام ڈھل رہی تھی جب وہ پوزین پہنچا۔ خط پوسٹ کیا۔ ماہ روف کی طرف سے جب تک اُس کے خط کا جواب نہ آگیا اُس وقت تک ہادی نے کسی سے اس بابت کوئی بات نہ کی۔ جونہی خط اُسے ملا جس میں ماہ روف نے لطف کوئی الفور کچھوانے کا لکھا تھا۔ ساری ہدایات درج تھیں۔ کولبو جاؤ، فلاں فلاں سے ملو۔ فلاں کو میرا حوالہ دو۔ کون کون سے کاغذات درکار ہیں۔ کہاں کہاں سے ملیں گے؟ وغیرہ وغیرہ۔

اُس دن ہادی نے پہلی باریبوی کے سامنے زبان کھولی پر صرف اس حد تک کہ وہ لطف کو امریکہ بھیج رہا ہے۔

”پر کیوں؟“ بیوی کی آنکھوں میں آنسو آگئے اور وہ جیسے پھٹ پڑی۔ امریکہ تو وہ جائے جس کے پاس یہاں کام نہ ہو۔ تمہارا تو اپنے کاروبار کو بیٹے کی شرکت اور ساتھ کا ضرورت ہے۔ تم کیوں اپنے ہاتھ کاٹ کر ٹنڈا ہونا چاہتے ہو۔ لاکھ تمہارے ملازم و فادراور ایمان دار ہیں پر اپنے خون کی بات ہی اور ہے۔ جو نگرانی وہ کر سکتا ہے کوئی دوسرا کیسے اس معیار پر اترے گا۔

ہادی اُسے کچھ بتانا نہیں چاہتا تھا۔ وہ سب معاملات راز دارانہ انداز میں آگے بڑھانا چاہتا تھا۔ یہ تنظیم اتنی خطرناک تھی کہ کسی بھی ساتھی کے ادھر ادھر ہونے کی صورت میں انتہا پر جاسکتی تھی۔ تنظیم میں اُس کی حیثیت کیا تھی یہ وہ نہیں جانتا تھا۔

بیوی لاکھ سر پختی رہی، اُس نے منہ پر قفل لگائے رکھا۔ لطف سے جب بات ہوئی۔ پہلے تو اُس نے مخالفت کی۔ جوان خون میں جو سرکشی اور جوشیلا پن تھا اُس کی تسکین تنظیم میں شمولیت سے بہت عمدہ طریق سے ہونے لگی تھی۔ ہادی نے سمجھ داری سے صورت حال کو سنبھالا۔ امریکہ کے بارے میں ممکنہ حد تک سبز باغ اُسے دکھائے پھر اُسے ساتھ لے کر کولبو جانے کے لئے گاڑی میں سوار ہو گیا۔ نوے کی دہائی میں سری لنکا کے مقامی باشندوں کا امریکہ جانے کا کوئی مسئلہ ہی نہیں تھا۔

کولبو کی مسلم کمیونٹی نے بھی ہادی کی پوری مدد کی اور یوں پندرہ دن کی بھاگ دوڑ کے بعد جس شام اُس نے بیٹے کو جہاز میں سوار کرایا اُس کی آنکھوں سے خوشی کے آنسو بہہ

رہے تھے۔

جہاز میں بیٹھے لطف کے احساسات عجیب سے تھے۔ بیک وقت وہ دو متضاد کیفیات کا شکار ہو رہا تھا۔ اُس کی زندگی کے گزشتہ دو سال جس سنسنی خیزی، ہنگامہ پروری اور تھرل سے دوچار ہوئے تھے اُس نے اُسے زندگی گزارنے کا ایک نیا مفہوم دیا تھا۔ پہلی بار اُس کا کلاس فیلو اور گہرا دوست اجیت جو سلا تامل تھا اُسے کینڈی روڈ پر ایک بڑی عمارت کے تہ خانے میں ہونے والے اجلاس میں لے کر گیا۔ جتنی بھی تقریریں ہوئیں وہ سب ظلم و استبداد کے خلاف تھیں۔ سرمایہ داروں اور وزیروں امیروں کے خلاف تھیں جو غریب کو زندگی گزارنے نہیں دیتے اور اُسے کیڑے مکوڑے کی طرح پس کر رکھ دیتے ہیں۔ بظاہر تو کچھ ایسا نہیں تھا۔ اُسے وہاں جانا اچھا لگا پھر وہ اکثر اُن کی میٹنگوں میں شریک ہونے لگا۔ ان کے کارورس گرمیوں کو سراہنے لگا مگر کسی کے سامنے نہیں اپنے دل میں، اپنے اندر۔

تنظیم کے بارے میں سنہالی بدھ اور مسلمان اچھی رائے نہیں رکھتے تھے۔ آغاز میں تنظیم تاملوں کے حقوق کی بات کرتی تھی۔ مقبولیت کے ساتھ ساتھ تشدد کے راستے اپنانے لگی۔ تامل ریاست کا مطالبہ ہونے لگا۔ ”را“ سے تعلق جوڑ لیا۔ اور مدراس کے تامل ماڈوں سے مل کر ایک دہشت پسند تنظیم بن بیٹھی۔

پہلی بار جب وہ اُن کے ہیڈ کوارٹر ”مولائی ٹیوڈ“ Mullaitivu اجیت کے ساتھ گیا۔ گھر میں تو اُس نے دوستوں کے ساتھ مولائی ٹیوڈ جانے کا کہا تھا۔ کسی کو شک بھی نہ ہوا۔ ہادی تو یوں بھی ان دنوں انورا دھا پور گیا ہوا تھا۔

سری لنکا کے شمال اور شمال مشرقی ساحلوں کے ساتھ ساتھ جافنا سے لے کر Killinochchi, Nallur اور ٹرانکو مالی Trincomalee تک گھنے جنگلوں میں اُن کی زیر زمین پناہ گاہیں، اسلحہ خانے اور تربیت گاہیں تھیں۔ اجیت نے اُسے بتایا تھا۔ کہ یہاں ایئر پورٹ بھی ہیں۔ حد درجہ پُراسرار کسی جاسوسی کہانی کی طرح پھیلا ہوا اسکا لمبا چوڑا نیٹ ورک۔ اجیت کے ساتھ وہ عام جگہوں پر ہی گیا۔ تاہم فضا میں ایک دہشت کا احساس پایا جاتا تھا۔

کلنو چی چی میں نوجوانوں کو خود کش حملوں کے لئے تیار کیا جاتا تھا۔ مولائی ٹیوڈ میں سیر کرتے ہوئے اجیت اُسے ایک خاص کمرے میں لے گیا۔ یہاں عورتیں بھی تھیں۔

یہیں لطف نے اُس خوبصورت اور پُرکشش لڑکی کی تصویریں دیکھیں جس نے ابھی چند دن پہلے مدراس میں وزیر اعلیٰ کی آمد پر بم دھماکا کیا تھا۔ لطف کی میل ملاقات صرف سطحی لوگوں سے ہی ہوتی تھی۔ پارٹی کے خاص لوگوں کے بارے میں اُجیت بھی نہیں جانتا تھا۔

لاطف کچھ خوف زدہ بھی تھا مگر اندر سے وہ ایسی زندگی کو سراہ بھی رہا تھا۔ ہر جنگ جو کے گلے میں سائنائیڈ کا کپسول بندھا ہوتا ہے۔ کسی بھی ہنگامی صورت حال میں یہ کپسول اس کی حفاظت کا آخری سہارا ہے۔ جسے فی الفور کھا کر وہ مر سکتا تھا۔ گرفتار ہونے کے بجائے موت ان جوانوں کی ترجیح ہوتی۔ یہ سب اُجیت نے اُسے بتایا تھا۔

اس پُراسرار اور خوفناک دُنیا سے واپسی پر لطف چند دن گم صُم رہا پھر وہ ان کے اجلاسوں میں جانے لگا۔ پرا بھی باقاعدہ رکن بننے میں اُس کی آزمائشوں کا سلسلہ شروع ہونے ہی والا تھا جب قسمت نے اُسے جہاز میں بٹھا دیا اور اب وہ ایک ایسی دُنیا کی طرف رواں دواں تھا جس کے قصے اور داستانیں وہ ہر دوسرے روز سنتا تھا۔

جہاز نیویارک کے جان ایف کینیڈی ایئر پورٹ پر لینڈنگ کے لئے پرتول رہا تھا۔ کھڑکی کے شیشے سے چپکی اُس کی آنکھیں نیچے رنگ اور روشنیوں کا ایک سیلاب دیکھ رہی تھیں۔ بہت سے مرحلوں سے گزر کر وہ باہر آیا جہاں اُس کے چچا اور چچی اُسے لینے اور اُس کے استقبال کے لئے موجود تھے۔ چچا نے اُسے اپنے سینے سے لگایا اور اپنی سنہالی زبان میں اُس کے سفر کے خیریت سے گزرنے کے بارے میں پوچھا۔ ہراساں سے لطف نے مادری زبان کے ساتھ ہی اپنی بٹاشت لوثی محسوس کی۔ چچی نے پیار کیا اور اُس کے والدین اور بہن بھائیوں کا پوچھا۔

چند لمحوں بعد گاڑی گھر کی طرف بھاگی جا رہی تھی۔ رات دن کی طرح جوان اور روشن تھی۔ اُس کے چچا کا گھر ”برائنکس“ میں تھا۔ یہ ایک پندرہ منزلہ بلڈنگ کا چوتھا فلور تھا۔ بڑا خوبصورت اور سجا ہوا۔ چچا کے بچے سو رہے تھے۔ چچی نے کھانے پینے کا پوچھا پر اُس نے بتایا کہ جہاز میں اتنی ٹھونسا ٹھونسی ہوتی رہی کہ اب قطعاً گنجائش نہیں اور جب وہ سونے کے لئے اپنے کمرے میں گیا تو تھوڑی دیر تک وہ قدرت کے اس عجیب و غریب فیصلے پر حیران ہوتا رہا پھر نیند کی وادیوں میں اتر گیا۔

چچا کے بچوں سے ناشتے پر ملاقات ہوئی۔ اتوار تھا سبھی گھر میں تھے۔ لڑکے تو خوب ہنسوڑا اور گھلنے ملنے والے بچے تھے۔ اُسے دیکھ اور مل کر خوش بھی بہت ہوئے، پر

زہرت چچا کی اکلوتی تیرہ سالہ بیٹی پیٹنٹ قمیض پر اسکارف پہنے ہوئے تھی۔ خوش طبع ضرورتی پر تھوڑا سا لٹے دیئے والی بھی محسوس ہوئی۔

اگلے چند دن اُس نے نیویارک سٹی کی سیر کی۔ کبھی چچا کے بیٹوں کے ساتھ اور کبھی اکیلے۔ نیویارک کے سب علاقوں میں اسے مین ہٹن سب سے زیادہ اچھا لگا۔ یہاں آسمان کو چھوتی ہوئی عمارات، سینما، تھیٹر، بینک، دفتر اور کمرشل پلازوں کی بھرمار نظر آئی۔ پندرہ بیس دن اُس نے یہی کام کیا۔ چچا نے بھی اُسے کھلی چھٹی دی کہ وہ ماحول کے ساتھ رچ بس جائے اور ہوم سکینس کا شکار نہ ہو۔ پھر وہ اپنے چچا کے پیٹرول پمپ اور گیس اسٹیشن پر کام کرنے لگا۔ کسٹمرز کو ڈیل کرنے میں اُس کی سمجھ داری، محنت اور ذمے داری نے چچا کو متاثر کیا۔ شام کی کلاسز میں اُس نے پڑھائی کا سلسلہ بھی شروع کر دیا۔ رات گئے وہ گھر جاتا۔ اپنا کھانا گرم کرنا، کھانا اور سو جاتا۔

ایک دن شام کی کلاس نہیں ہوئی۔ وہ جلد گھر آ گیا۔ لینوگ روم میں بڑے صوفے پر زہرت نیم دراز کچھ پڑھنے میں محو تھی۔ یہ پہلا موقع تھا کہ اُس نے زہرت کو نظر بھر کر کسی قدر تنقیدی انداز میں دیکھا۔ عام سری لنکن لڑکیوں کے برعکس اُس کے نقوش بہت دلکش تھے۔ چینیلی جیسا رنگ بڑی ملاحظت لئے ہوئے تھا۔ اُس کے بال سیاہ اور لمبے تھے جو اُس وقت اُس کے سینے پر بکھرے ہوئے تھے۔ وہ پڑھنے میں اتنی محو تھی کہ اُسے احساس ہی نہیں ہوا کہ کوئی اُسے یوں دیکھ رہا ہے۔ زیادہ دیر تک کھڑے رہنا اُسے خود بھی اچھا نہیں لگا۔ اُس نے ہلکی سی چاپ پیدا کی جس پر زہرت نے چونک کر نگاہیں اٹھا کر اُسے دیکھا۔

”آج تو آپ جلدی آگئے ہیں۔“ زہرت نے رسالہ قریبی تپائی پر رکھتے ہوئے اپنی اٹلی پلٹی نشست سیدھی کی۔

”دراصل آج کلاسز نہیں ہونیں۔ پر سب لوگ کہاں ہیں؟“ اُس نے اپنے گرد پیش کا جائزہ لیتے ہوئے پوچھا۔

”ممی اور ڈیڈی ہنی سنی کے ساتھ مسز راجر کے گھر گئے ہیں۔ وہ شاید اپنا گھر سیل کرنا چاہتی ہیں۔ آپ کھانا تو کھائیں گے ما پر لطف بھائی میں ذرا مغرب کی نماز پڑھ لوں۔“

زہرت کی خوبصورت آنکھیں کلاک کو دیکھ رہی تھیں اور زبان اس سے مخاطب تھی۔

اُس نے کوئی جواب نہیں دیا۔ قریبی ریک پر پڑے رسالوں میں سے ہاتھ بڑھا کر اُس نے ایک رسالہ اٹھالیا اور اُس کی ورق گردانی کرنے لگا۔

اُسے تو یہ سمجھ نہیں آتا تھا کہ اس مادر پدر آزاد معاشرے میں اُس کا چچا کیوں اتنا رجعت پسند ہے۔ چچا چچی اور یہ زہرت اس ماحول میں کتنے اجنبی سے لگتے ہیں۔

وہ اپنے ماحول سے خاصا مختلف بچہ تھا۔ بچپن ہی سے کسی حد تک من مانی کرنے والا، کچھ باغی سا۔ ہادی جب بھی اس پر نماز کے لئے سختی کرتا وہ چٹائی پر کھڑا ہو جاتا۔ اٹھک بیٹھک بھی کرتا، پراگر موڈ نہ ہوتا تو کچھ نہ پڑھتا۔ کبھی کبھار باپ کے پوچھنے پر غلط بیانی بھی کر جاتا۔ ماں کے سامنے تو وہ بول بھی پڑتا۔

”آخر آپ لٹھ لے کر ایک ہی بات کے پیچھے کیوں پڑ جاتے ہیں؟ پڑھ لوں گا نماز اور رکھ لوں گا روزے۔ ایک ہی کام رہ گیا ہے آپ لوگوں کا۔“ ماں جواباً بولتی اور کوسنے بھی دیتی۔

اس کھلے ڈلے ماحول کو اُس نے بے حد پسند کیا تھا۔

زہرت نے کھانا میز پر لگا کر اُسے آواز دے ڈالی اور جب وہ کڑی گھسیٹ کر اس پر بیٹھا تو میز پر سجے ڈونگے میں سالن دیکھ کر اُس کی آنکھیں چمک اٹھیں اور وہ سرشار سے لہجے میں بولا۔

”ارے یہ ڈوسا کس نے پکایا ہے؟“

”مما اور میں نے۔“ زہرت نے مختصر اُ کہا۔

اُس کی ماں اپنے علاقے کی یہ خاص ڈش بہت چاہت سے بنایا کرتی تھی۔ جب بھی یہ پکتا وہ تڑپ تڑپ کر کھاتا۔

”زہرت یہ بہت عمدگی سے پکایا ہے۔ میری ماں سے بھی اچھا۔“ وہ کھاتا رہا اور باتیں کرتا رہا۔

وہ کام کرتا رہا، پڑھتا رہا پھر اس نے کمپیوٹر انجینئرنگ کے لئے صبح کی کلاسز جوائن کر لیں اور شام کو کام کرنے لگا۔ اپنے مستقبل، اپنی تعلیم اور اپنے کیریئر کے لئے بہت کریمی تھا اور سیر سپاٹوں اور لڑکوں کے ساتھ دوستیاں کرنے میں بھی ماہر تھا۔ پر اس کے ساتھ وہ بہت ذہین اور سوجھ بوجھ والا لڑکا تھا۔ نہ کبھی چچا کو شکایت کا موقع دیا اور نہ کبھی کوئی ایسی صورت پیدا کی جو اُس کے لئے پریشانی اور مصیبت کا باعث بنتی۔ ایشیائی لوگوں کے

ساتھ نت نئے دن جو کچھ ہوتا وہ اُس کی آنکھیں کھولنے کو کافی تھا۔

چھ سال وہ اپنے چچا کے ساتھ رہا۔ اپنی ذہانت، ذمے دارانہ رویے، کام اور پڑھائی کے ساتھ لگن جیسی اچھی خوبیوں کے باعث وہ اپنے چچا اور چچی کو متاثر کرنے اور اُن کی خصوصی محبت حاصل کرنے میں بہت کامیاب رہا اور جب اُس نے انجینئرنگ کی تعلیم مکمل کر لی اور اچھی کمپنیوں میں اپلائی کر دیا اور شکاکو کی ایک بڑی کمپنی میں انٹرویو بھی دے آیا تو اُسے یقین نہیں تھا کہ وہ اُسے ایشیائی ہونے کے باوجود اس بہترین پوسٹ کے لئے سلیکٹ کر لیں گے، پر کمپنی کا جو بورڈ انٹرویو کے لئے بیٹھا تھا انہوں نے اُس کے سانولے وجود میں ایک زرخیز اور تخلیقی ذہن کا اندازہ لگا لیا تھا۔ اس میں شک نہیں کہ جب خوشی سے بھرپور لہجے میں اُس نے یہ خبر اپنے چچا کو سنائی تو جہاں اُسے اُس کی ذات پر فخر محسوس ہوا وہیں تھوڑا سا اُس کے چلے جانے کی صورت میں رنج بھی ہوا۔

زہرت کے لئے وہ ایسے ہی ہیرا سے لڑکے کا خواہش مند تھا۔ شروع میں اُس کا خیال تھا کہ وہ شاید زہرت میں دلچسپی لے پر وہ تو ہمیشہ کام سے کام رکھتا۔

اپنے بھائی سے وہ یہ بات کر بیٹھا تھا۔ بھائی نے لطف کو لمبا چوڑا خط بھی لکھا تھا کہ بھلا اُس کے لئے زہرت سے اچھی کون سی لڑکی ہو سکتی ہے؟ خط پڑھ کر اُس نے چند لمحوں کے لئے سوچا اور پھر اُسے ڈسٹین میں ڈال کر اپنے آپ سے کہا۔

”کمال ہے ذرا دیکھو تو ان کی سوچوں کو۔ ٹھیک ہے زہرت اچھی لڑکی ہے مگر اتنی مذہبی لڑکی سے میرا گزارہ بہت مشکل ہے۔“

اُس نے باپ کو خط لکھ دیا کہ وہ فی الحال شادی جیسے کسی موضوع پر کوئی بات یا سوچ بچار کے لئے تیار نہیں۔ اُسے ابھی آگے بڑھنا ہے۔ وہ اپنی ذاتی کمپنی بنانے میں کوشاں ہے اور اپنی محنت کے بل بوتے پر اُسے یقین ہے کہ وہ اس میں کامیاب ہوگا۔

ہادی دل سے چاہتا تھا کہ بیٹا کسی طرح اس رشتے پر راضی ہو جائے۔ وہ بھائی کا احسان مند تھا، پر لطف کی دو ٹوک تحریر اور فون پر دو ٹوک گفتگو نے اُس پر واضح کر دیا کہ وہ اُس پر راضی نہیں۔ یوں اپنے طور پر وہ کبھی کبھی اُسے ضرور لکھ دیتا۔

زہرت جب سری لنکا گئی تو تانیا تائی سے بھی ملی۔ ہادی اُس کے انداز و اطوار دیکھ کر دنگ ہی تو رہ گیا۔ پہلے ایک دو بار جب آئی تو پکچی تھی لیکن اب جوان ہو چکی تھی۔ کس قدر شائستہ اور مہذب، ادب آداب والی شائستہ لڑکی۔ ہادی کا کلیجہ منہ کو آنے لگا۔ جب وہ گھر

آیا تو اُس نے بیٹے کو لمبا چوڑا خط بھی لکھ دیا کہ ایسی لڑکیاں نصیب والوں کو ملتی ہیں۔ زہرت کا ساتھ اُس کی زندگی کو جنت بنا سکتا ہے۔

لاطف یہ خط پڑھ کر بہت ہنسا۔ سگریٹ سلگا کر اُس نے کش لیا اور اپنے والد کو تصور میں لا کر بولا۔

”میرے پیارے ڈیڈی آپ کس جنت جہنم کے چکر میں پڑ گئے ہیں؟ جنت لے کر کیا کرنی ہے، میرے جیسے آدمی کے لئے دوزخ ہی ٹھیک ہے۔“

چند دنوں بعد ایک دن اُس کے چچا کافون آیا۔

”بھئی لاطف تم نیویارک کا چکر لگا لو۔ زہرت سری لنکا سے آئی ہے، تمہارے امی ابو نے کچھ چیزیں بھیجی ہیں تمہارے لئے۔ ہمیں مل بھی جاؤ اور انہیں لے بھی جاؤ۔“

وہ جس دن نیویارک آیا، آسمان بادلوں سے بھرا ہوا تھا اور ٹھنڈی ہوائیں چل رہی تھیں۔ زہرت گھر پر نہیں تھی۔ چچا بھی نہیں تھے۔ چچی نے محبت سے استقبال کیا اور اُس کے بہت کم آنے کا گلہ کیا۔

”اب شکا کو کو تو یوں لگتا ہے جیسے تم نے اس اینجلز بنا لیا ہے۔ کتنا عرصہ ہو گیا ہے تمہیں آئے نہیں۔“

”ارے چچی مصروفیت، کام۔۔۔ کام۔۔۔ میں اب اپنا کام بھی تو سیٹ کر رہا ہوں۔ ہاں یہ زہرت کدھر ہے؟“

”یونیورسٹی میں کوئی سیمینار تھا۔ بس آتی ہی ہوگی۔“

کوئی گھنٹے بعد اُس نے زہرت کو اندر آتے دیکھا۔ پرٹی وی لائونج میں جہاں وہ بیٹھا تھا وہاں آنے کے بجائے وہ اوپر چلی گئی۔ باہر پھوار پڑ رہی تھی۔ عین ممکن ہے بھگ گئی ہو اور چینیج چاہتی ہو۔ اُس نے سوچا۔

اور واقعی یہی بات تھی۔ تھوڑی دیر بعد وہ سُرخ اور سیاہ پھولوں والی میکسی پہنے اندر آئی۔ میکسی پر ہلکے شوخ پٹھوں کی طرح اُس کا چہرہ بھی کھلا ہوا تھا۔ کس قدر بشارت تھی اُس کے لہجے میں جب اُس نے ماں کو چائے کی ٹرالی تھپتے دیکھا۔

”ارے واہ کتنی طلب تھی اس وقت چائے کی۔“

لاطف اُس کی لابی چوٹی کو کمر پر جھوٹے دیکھ رہا تھا۔ سیاہ اسکارف کی ماٹ اُس کے گلے میں تھی۔ اب وہ لاطف کی طرف متوجہ ہوئی۔

”تو آپ اپنی چیزیں لینے آئے ہیں۔ ویسے تو آنے کی قسم کھالی ہے۔“

لاطف ہنسا اور بولا۔

”یہ تمہیں سری لنکا جانے کی کیا ہڑک اٹھی۔“ اُسے اپنے باپ کے اصرار بھرے

خطوط یاد آئے تھے۔

”کمال ہے، ہڑک کیوں نہ اٹھے وطن ہے ہمارا۔ سارے رشتے تو وہیں سے

بجورے ہوئے ہیں۔ دراصل جینی بھی چاہ رہی تھی۔ تمہیں تو معلوم ہی ہے۔ سیاحت اُس کی

ہابی ہے۔“

جینی ان لوگوں کے ہمسائے میں رہتی تھی۔ سیر سپاٹوں کی دلدادہ۔ نئی دنیا میں

دیکھنے کی شوقین۔ لاطف اُسے تب سے جانتا تھا جب وہ یہاں رہتا تھا۔

میں نے تو بہتیرا زور مارا تھا کہ مت جاؤ۔ سیاحوں کیلئے ابھی حالات سازگار

نہیں۔ پر تم تو جانتے ہی ہو وہ کیسی بڑا اور جیالی لڑکی ہے۔ تنگ کر بولی تھی۔

”لو مجھے ڈراتی ہو۔ ایک سری لنکا کیا دنیا بھر میں دہشت گردی کی لہر رقص کر رہی

ہے اب اس ڈر سے کہیں جانا چھوڑ دیں۔“

”کیا حالات ہیں اب؟“

”کمزور ملکوں کے حالات کا کیا کہنا؟ بڑے ہمسائے ملک نگل لینا چاہتے ہیں

انہیں۔ اب کوئی پوچھے انڈیا سے کہ ذرا سی چنگاری تھی اُسے ہوا ہی نہ ہو بھی دی اور تیل

بھی چھڑکا۔ بھڑکایا اور اب فوجیں اُسے بجھانے کو اُتار دیں۔ عالمی منظر نامے کے رنگا رنگ

تماشے۔

”ویسے ایک بات!“

زہرت نے چائے کا کپ ماں کے ہاتھوں سے پکڑا، چھوٹا سا سپ لیا اور بات

کو جاری رکھا۔

”سری لنکن اگر کہتے ہیں کہ A Land Like No Other تو یہ غلط

نہیں۔ چھوٹے تھے تو ایک دفعہ گئے تب اتنا شعور نہیں تھا پر اب تو حُسن فطرت دیکھ کر دنگ رہ

گئی۔ سچی بات ہے سری لنکا کا قدیم تہذیبی ورثہ دیکھ کر مجھے تو فخر محسوس ہوا۔ جینی تو میوزیم

میں زیورات کا سیل دیکھ کر گنگ رہ گئی تھی۔“

”پر کچھ انسانوں کا بھی بتاؤ کہ وہ کیسے لگے؟“

لاطف ہنسا، اُس کے لہجے میں شوخی تھی اور کسی قدر طنز بھی۔  
 ”اوپر والے کی تخلیق پر میں کون ہوتی ہوں رائے دینے والی۔ ویسے وہ اگر صورتاً اچھے نہیں لیکن سیرتا تو کمال کے ہیں۔ ایسے محبت کرنے والے کہیں دیکھے ہیں تم نے۔“  
 ”کہاں کہاں گئیں، کون کون سی جگہیں دیکھیں؟“  
 ”کینڈی، سیگریا، نویرا علیا، آدم پیک۔ انورا دھاپور، جانفا اور راستوں میں پڑنے والے سب چھوٹے بڑے شہر۔“

”مائی گاڈ تم آدم پیک گئیں!“ لاطف کے لہجے میں حد درجہ حیرت تھی۔  
 تبھی زہرت لاطف کو کھانے کے لئے اُٹھنے کے لئے کہتے ہوئے بولی۔  
 ”مما ڈیڈی کے ساتھ بہت ملکوں کو دیکھنے کا اتفاق ہوا ہے۔ نماز کے لئے ڈیڈی کے ساتھ اُٹھنے کے بعد ہم دونوں تو پھر کبھی نہیں سوتے تھے، گھومنے پھرنے ہی نکلتے تھی بات ہے ایسی۔ فیصلی سب سے دیکھنے کو ملتیں کہ لطف آجاتا۔ لیکن سری لنکا کی صبحوں کا جواب نہیں۔“  
 ”خیر یہ بات بھی درست نہیں۔ اسکنڈے نیوین ممالک کی صبح شامیں اپنے اندر حُسن کے خزانے رکھتی ہیں۔ یہ چونکہ ہمارا وطن ہے اس لئے اس کے ساتھ ایک جذباتی وابستگی بھی ہے جو اس کی ہر چیز کو خوبصورت بنا دیتی ہے۔“  
 ”پر چند باتوں نے مجھے اس بار شدید متاثر کیا ہے۔ سچی بات ہے میں تو اس پر سنجیدگی سے کام کرنے کو پلان کر رہی ہوں۔“

سری لنکن مسلمانوں کی روشن خیالی، وسعت نگاہی، ذہنی اُفق کی بلندی اور مذہبی روح کو سمجھنے کے لئے ان کی اعلیٰ تعلیم کا اہتمام از حد ضروری ہے۔ سر رزاق فرید کی تنظیم کے بنائے ادارے اب کم ہیں۔ نئے اور جدید اداروں کی شدید ضرورت ہے۔ دور دراز گاؤں کی لڑکیوں کیلئے انکے قریبی شہروں میں اچھے اسکول کھولنے کی ضرورت ہے۔ تامل ہندو جو حلقہ اسلام میں داخل ہو رہے ہیں انکی تعلیم و تربیت کاموزوں بندوبست کرنے کی ضرورت ہے۔ ملک میں موجود تینوں فرقے ہندو، عیسائی اور بدھ لڑکیوں کی تعلیم کے لئے یسٹ کریزی ہیں۔ اس میدان میں سری لنکن مسلمان پیچھے ہیں۔ میں تو انشاء اللہ اب اس پر کام کرنے والی ہوں۔“

”مسلمانوں کی انتہا پسندی لبرل ازم اور سیکولر سوچ سے نارمل ہو سکتی ہے۔ ترقی کے لئے سیکولر ہیومنسٹ ہونا بے حد ضروری ہے۔“ لاطف نے کھانے کی میز پر بیٹھتے ہوئے

کہا۔

”سیکولر کیوں؟ مسلمان اپنے مذہب کی روح کو سمجھیں۔“  
 بحث شاید طول پکڑ جاتی جب زہرت کی ماں نے ذہل اندازی کرتے ہوئے  
 کہا کہ بس بہت باتیں ہو گئیں۔۔۔ اب کھانا کھاؤ۔“  
 لطف کھانے میں مصروف تھا جب زہرت نے یہ کہا۔  
 ”مجھے تو اپنے مسلمان ہونے پر فخر ہے اور میرا مذہب میری پہچان ہے۔“  
 لطف کے چہرے زاویے بگڑے تھے۔ کھانے کے عمل نے اس ناگواری کو چھپا  
 لیا تھا۔ مگر نتو اُس کے تاثرات بہت نمایاں ہوتے۔

تاہم پھر بھی وہ کہے بغیر نہ رہ سکا۔  
 ”مسلمان تو دنیا بھر میں رسوائے زمانہ ہیں۔ شرم آتی ہے خود کو مسلمان کہنے  
 پر۔ وہ ہشت گردی میں بڑا نام پیدا کر رہے ہیں۔“  
 زہرت تلملائی۔ اور پھٹ سے بولی۔

”تمہاری محبوب تنظیم لبریشن ٹائیگر زاف ٹائل ایلام نے تو خیر سے سبھوں کو مات  
 دے دی ہے ایسی جیالی نکلی پہلے القاعدہ کی ہمراز بنی۔ اُس سے یارانہ گانٹھا۔ کچھ سبق پڑھے  
 کچھ چالیں سیکھیں۔ پھر ایسے تخلیقی جنگی معرکے مارے کہ اُسے بھی پیچھے چھوڑ گئی خود کش حملوں  
 کی نئی تکنیک ایجاد کر ڈالی۔ دنیا بھر سے اپنی انفرادیت منوالی۔“  
 چوٹ تو گہری تھی۔ تاہم ہنستے ہوئے بولا۔

”تاریخ کی ڈرنگی بہت ضروری ہے۔ خود کش حملوں کی ایجاد نہیں خیر سے  
 زاروں کے ستائے ہوئے ماٹھے غریب روسیوں کے جذبات کا اظہار تھے۔“  
 شاید دونوں میں تلخی پھر بڑھ جاتی۔ زہرت کی ماں نے کہا۔  
 ”تم لوگ کن باتوں میں الجھ گئے ہو۔ کھانے کو زہر کر رہے ہو۔“  
 ہلکی پھلکی سی ڈانٹ کے ساتھ کہتے ہوئے موضوع بدلوادیا۔

لطف کو شاید یہ اعتراف کرنے میں اپنی سبکی محسوس ہوئی تھی کہ اُس کا اب ٹائل  
 ٹائیگرز سے کیا واسطہ اور ناٹھ۔ انٹرنیٹ سے کبھی کبھار کی حاصل کردہ معلومات اُس کے لئے  
 کچھ اتنی دل خوش کن نہ تھیں۔ تنظیم کے بانی رکن ویلو پلائی پر بھا کرن کے بارے میں  
 جانکاری کا رخ بھی کچھ اتنا اچھا نہ تھا۔ وہ مذہبی گھرانے کا پڑورودہ ٹائل ہندو لڑکا جس کا باپ

اُسے بڑا افسردہ دیکھنے کا خواہشمند تھا۔ بڑا پڑھا کو تھا تو دوسری طرف تخلیقی و تخریبی ذہن کا مالک بھی تھا۔ اسکا نیٹ ورک۔ دنیا بھر میں اس کے رابطے غیر قانونی منشیات، مختلف کمپنیوں میں غیر قانونی سرگرمیوں، غیر قانونی تارکین وطن کی منتقلی اور سنگلنگ جیسے قبیح دھندے تنظیم کی آمدنی کے ذرائع تھے۔ اُس نے پلٹ کر کبھی اپنے اُس ماضی میں جانے یا جھانکنے کی خواہش نہیں کی تھی جس کے لئے وہ اپنے باپ سے اُلجھا تھا۔

لاطف اگر محنتی تھا تو قسمت کا دھنی بھی تھا۔ شکا کو آنا اُس کے لئے بہت بامرکت ثابت ہوا تھا۔ اپنی منزل کی طرف وہ سرعت سے بڑھ رہا تھا۔ پیسے عہدے مرتبے اور خوشحالی نے اُس کی شخصیت کو نکھار دیا تھا۔

سانو لاسلو کزور سا لڑکا جو ناڑ جیسا نظر آتا تھا اب ایک دلکش نوجوان کی صورت میں سامنے آیا تھا۔ بہت سی لڑکیوں سے اُس کی دوستی تھی۔ شادی کی اُسے قطعی جلدی نہ تھی۔ یہ کام کہیں اُس کے مستقبل بعید کے کسی شیڈول میں تھا۔ زہرت کسی بھی طرح روکنے جانے والی لڑکی نہیں تھی۔ حد درجہ دلکش اور پسندیدہ اطوار کی حامل ہونے کی بنا پر وہ ہر بار اُسے بیک ورڈ کہتے ہوئے اپنے دل میں رد کرتا تھا۔ جب وہ واپس شکا کو آ رہا تھا اُس نے زہرت کے بارے میں اپنے آپ سے کہا تھا۔

”اُف میرے خدا کس قدر جنونی ہے یہ۔“

تھوڑا سا وقت اور آگے بڑھ گیا تھا۔ اُس نے اور کامیابیاں حاصل کیں۔ چچا سے بس کبھی کبھار فون پر ہی بات ہوتی۔ زہرت کے بارے میں چچا سے ہی سننے میں آیا کہ اُس نے ایک این جی او بنائی ہے۔ سری لنکا میں وہ تعلیم پر بہت کام کر رہی ہے۔

یہ سال 1990ء اور مہینہ اکتوبر تھا۔

وہ کسی میٹنگ کے سلسلے میں نیویارک آیا ہوا تھا۔ نیویارک ہارٹون کے پانیوں سے ڈھل ڈھلا کر نکھرا ہوا تھا۔ گاڑی کو نینیز بولیوارڈ پر بھاگتی ہوئی جانسن ہوٹل کی طرف جا رہی تھی۔ مین ہٹن کا یہ علاقہ اُسے بہت پسند تھا۔ سہ پہر سونے میں گزاری اور شام کو وہ سیر سپاٹے کے لئے نکل آیا۔

پہلے اس نے چچا کے گھر جانے کا سوچا۔ پھر اس خیال کو چھٹکنے ہوئے وہ خود سے

بولا۔

”ہٹاؤ یار، وہاں جا کر بور ہونے سے بہتر ہے فورٹی سیکنڈ سٹریٹ چلوں اور شام

بھی اچھی گزاروں اور کچھ خریداری بھی کروں۔ جرابوں اور چند ٹائیوں کی ضرورت ہے۔“  
گھومتے گھومتے وہ ٹائمز اسکوائر آ گیا۔ درمیان کی کول سی بلڈنگ پر زپر چل رہی تھی۔ ساری دنیا کی اہم تازہ خبریں ایک پٹی کی صورت چمک دار حروف میں سامنے آرہی تھیں۔ اس کا تو قطعاً کوئی ارادہ نہیں تھا ان خبروں کو دیکھنے کا۔ پر جانے کیسے نظر اٹھ گئی اور جو اٹھی تو اٹھی رہ گئی۔ کسی سنگی بت کی طرح وہ جہاں کھڑا تھا کھڑا رہ گیا۔ ٹائمز اسکوائر، اس میں گھومتے پھرتے لوگ سب جیسے اوجھل ہو گئے۔ صرف ایک چینی چنگھاڑتی خبر تھی جس نے اُس کی آنکھوں کو، اُس کے اعضا اور اُس کے وجود کو ساکت کر دیا تھا۔

سری لنکا کے شمالی علاقوں کے اہم شہروں اور قصبوں سے تامل ٹائیگرز اور اس کی ذیلی تنظیم بلیک ٹائیگرز کے مسلح فوجی دستوں نے سنگینوں اور ہندوؤں کی نوک پر ان علاقوں کے مسلمانوں کے گھروں پر قبضہ کر کے انہیں باہر نکال پھینکا ہے۔ سری لنکا کے ان شہروں میں ابتر صورت کے پیش نظر امن و امان کی حالت سخت مخدوش ہے۔

سائیں سائیں کرتے کان، دھڑ دھڑ کرنا اُس کا دل اور زپر پر قصاں اُس کی نگاہیں سب جیسے اس خبر کی صداقت سے انکاری تھے۔ بھلا یہ کیسے ممکن ہے۔ پروہی خبر اب پھر سامنے تھی اور اُسے بتا رہی تھی کہ اُس نے جو کچھ دیکھا ہے وہ اس پر یقین کرے۔

پھر جیسے وہ پاگلوں کی طرح بھاگا۔ اُسے یہ بھی نہ خیال آیا کہ فون پر وہ اپنے چچا سے بات کرے۔ اُس نے ٹیکسی پکڑی اور برائنکس کا کہہ کر نیم دراز ہو گیا۔ اُس کے دل و دماغ میں جیسے آندھیوں کے جھگڑتے تھے۔ جافنا، مینار، کلونچی، ویلیا نیا اور مولانا دی کے مسلمانوں کو وہ اچھی طرح جانتا تھا۔ امن پسند صلح جو قسم کے یہ لوگ جو کبھی کسی جھگڑے میں ملوث نہیں ہوئے، ہمیشہ اپنے کام سے کام اور اپنی کیونٹی کی فلاح و بہبود میں خود کو مصروف رکھتے تھے۔

تاملوں اور سنہالیوں کے درمیان کبھی کبھار کے جھگڑوں میں ہمیشہ اس گروپ کا ساتھ دیتے جو انصاف پر ہوتا۔

اُس کے چچا کا گھرا لاک تھا۔ یہ لوگ کہاں گئے ہیں؟ اُس نے گہرے ڈکھ سے

سوچا۔

پیٹرول پمپ فون کرنے پر اُن کے میجر سے پتا چلا کہ چچا کی ساری فیملی آسٹریلیا گئی ہوئی ہے۔ واپسی پر اُن کا ارادہ سری لنکا ہو کر آنے کا بھی ہے۔

اُس نے جاننا فون کیا۔ کوئی جواب نہیں تھا۔ اُس کا باپ، اُس کے بھائی بہن اُس کی ماں کہاں ہوں گے؟ زندہ بھی ہیں یا نہیں پھر اُس نے کولمبو چچا کے سُسرال فون کیا۔ چچا کے سالے کی بیوی نے بتایا۔

”ابھی تو کچھ پتا نہیں۔ سری لنکن فوج نے ایکشن تو لے لیا ہے پر ابھی حالات بہت مخدوش ہیں۔ مسلمانوں پر بڑا کڑا وقت ہے۔ ان دہشت گردوں نے تو انہیں اتنی بھی مہلت نہیں دی کہ وہ اپنا کوئی سامان بھی اٹھا سکتے۔“

وہ شکا کو واپس آ گیا۔ وہ سری لنکا جانے کے لئے تیار ہو رہا تھا، ان چند دنوں میں جب وہ اپنے بزنس معاملات اور دیگر امور کو اپنی عدم موجودگی میں نمٹانے کے بندوبست میں مصروف تھا اُس نے کتنی بار سوچا، کتنی بار اس تلخ احساس نے اُس کو کچھو کے لگائے کہ یہ وہی نائل ٹائیگر زلبریشن ہے جسے وہ حق پر سمجھتا تھا جس کے کا ز سے اُسے ہمدردی تھی جسے وہ ممبر بن کر اپنی خدمات سونپنا چاہتا تھا۔ وہ کیسا احمق تھا؟ کس قدر بے وقوف اور گھامڑ تھا۔ وہ بس نام کا مسلمان تھا۔ پر اس حادثے نے اسے اندر تک جھنجھوڑ کر رکھ دیا تھا۔ اُس کی مسلمانیت جیسے جوش کھا کر تڑپ لی تھی۔ اُس کا باپ کتنی صحیح بات کہا کرتا تھا۔ یہ ہنود و یہود کبھی مسلمانوں کے دوست نہیں ہو سکتے۔

ان دنوں وہ کس اذیت سے دوچار تھا اس کا اندازہ صرف اُسے ہی تھا۔ اُس کی سیکولر کیمونسٹ سوچوں کے چیتھڑے اُڑ گئے تھے۔ بین الاقوامی میڈیا پر اُس کی صرف ایک خبر تھی۔ کتنے گھر بے گھر ہوئے۔ کتنے معصوم اور بے گناہ مارے گئے۔ کچھ علم نہ تھا۔ اس کھلی جارحیت پر کہیں احتجاج نہیں تھا۔ جانے سے ایک دن پہلے اُس نے کولمبو فون کیا۔ اُس کے چچا چچی سب مع زہرت کے وہاں آچکے تھے اور کولمبو میں اپنے گھر میں مقیم تھے۔ اُس کے والدین اور بہن بھائی سب اُس کے چچا کے پاس تھے۔ دو دن پہلے اُس کے چچا انہیں کینڈی کے کیمپ سے لائے تھے۔ زہرت ان دنوں کیمپوں میں امدادی پارٹیوں کے ساتھ دن رات کام کر رہی تھی۔ یہ بات اُس کے والد نے اُسے فون پر بتائی تھی۔

اپنے والدین اور بہن بھائیوں سے بات کر کے اُسے قلبی سکون تو ضرور ملا تھا، پر جیسے وہ اندر سے جل رہا تھا۔ اتنا بڑا ظلم! کیوں اور کس لئے؟

رات کے تین بجے وہ بند رانا میکے انٹرنیشنل ایئر پورٹ پر اُترتا تو اُس کی آنکھوں میں آنسو آ گئے تھے۔ دس سال بعد اُس نے اپنے وطن کی سرزمین پر پاؤں رکھا تھا۔ یورپ کے

اڑ پورٹوں کے مقابلے میں یہ کس قدر چھوٹا اور چمکتی دکھتی شان و شوکت سے عاری تھا۔  
میجنک سٹی میں چچا کا خریدار ہوا خوب صورت گھر جو ابھی خاموشی کے سناٹے  
میں ڈوبا ہوا تھا۔ اُس کے اندر پاؤں دھرنے کے ساتھ ہی جاگ اُٹھا تھا۔ دُکھ، کرب اور  
اذیت کے وہ مشترکہ محسوسات جن سے وہ سب اپنی اپنی جگہ دوچار ہوئے تھے۔ مل بیٹھنے اور  
باتیں کرنے سے قدرے سکون پذیر ہوئے۔

”آخر ایسا کیوں ہوا؟“ اُس نے اپنے باپ سے سوال کیا۔

”مسلمان طبقے کا بااثر ہونا انہیں کھلنا تھا۔ انہیں وسطی حصوں میں دھکیل کر وہ  
پورے لنکا میں ایک اشتعال انگیز صورت حال پیدا کر کے مسلمانوں کو بقیہ فرقوں سے لڑانا  
چاہتے تھے تاکہ انہیں بالکل بے اثر کیا جاسکے۔“

ہلکے سے ناشتے کے بعد وہ سو گیا تھا۔ رات کے کھانے پر ماں نے اُسے اُٹھایا۔ وہ  
جب گہری نیند اور اس کی مدہوشی سے قدرے باہر ہوا اُسے زہرت کی آواز سنائی دی تھی۔  
اور ایسا پہلی بار ہوا کہ اُس آواز کے سنتے ہی اُسے اپنی دھڑکنوں میں ارتعاش سا  
محسوس ہوا۔ چند لمحے وہ ساکت لیٹا اُسے سنتا رہا۔ وہ کسی کیمپ کا حال سن رہی تھی۔  
وہ اُٹھا، واش روم میں جا کر اُس نے منہ ہاتھ دھویا اور پھر باہر آیا۔ کابھی رنگی  
ساڑھی میں وہ صوفے پر بیٹھی باتیں کر رہی تھی۔

سفر کی تھکاوٹ کا ہلکا سا عکس اُس کے چہرے پر تھا۔ لہجے میں تیزی اور گفتگو میں  
زور تھا۔ اُسے دیکھ کر مسکرائی۔ یقیناً یہ ایسی ہی مسکراہٹ تھی جیسی وہ ہمیشہ اُسے دیکھ کر اپنے  
ہونٹوں پر بکھیرا کرتی تھی۔

مگر لطف کی نظریں آج وہ نہیں تھیں جو پہلے ہوا کرتی تھیں۔ زہرت نے نقشے  
کے ذریعے ان تمام مقامات کی نشان دہی کی جہاں جہاں مسلمانوں کے کیمپ لگے ہوئے  
تھے۔ اسے تقریباً ہر کیمپ کی حالت کا علم تھا کہ کہاں کس کس چیز کی ضرورت ہے؟ اس  
بھاگ دوڑ میں کولمبو کی پوری مسلم کمیونٹی سرگرم عمل تھی۔

گھر کے بقیہ لوگ تو سونے کے لئے اپنے کمروں میں چلے گئے تھے۔ لطف کی  
ماں نے اُسے زہرت کے ساتھ باتیں کرتے دیکھ کر وہاں بیٹھنا مناسب نہ سمجھا اور اُٹھ گئی۔  
دفعاً باتیں کرتے کرتے لطف نے کہا۔

”زہرت میں بھی اس مشن میں تمہارے ساتھ شامل ہونا چاہتا ہوں۔“

حیرت زدہ کی زہرت نے اُسے دیکھا۔

”ہوش میں تو ہونا۔“

وہ مُسکرایا۔ زہرت کا حیرت زدہ ہونا اُسے سمجھ میں آتا تھا۔ وہ اُس کے خیالات سے بخوبی آگاہ تھی۔

”بالکل ہوش میں ہوں اور بقائگی ہوش و حواس تمہارے مشن میں ایک ادنیٰ کارکن کے طور پر کام کرنے کا خواہش مند ہوں۔“

”پر لطف میں تو اپنے مشن کو دنیا بھر میں ہر اُس جگہ لے جانا چاہتی ہوں جہاں مسلمان مظلوم ہیں۔ سری لنکا میرے والدین کا وطن ہے۔ اُس کے ہم پر حقوق ہیں۔ پر مجھے وطنیت کی سطح سے اُوپر اُٹھ کر کام کرنا ہے۔ رنگ اور نسل کی سطح سے بالاتر ہو کر۔“

”میں اور میرے سب وسائل تمہارے ساتھ وہاں تک چلیں گے جہاں تک تم ہمیں لے جانا چاہو گی، زہرت!“ لطف کا لہجہ گلوگیر سا تھا۔ ”زہرت“ کہہ کر وہ کچھ دیر خاموش رہا پھر بڑی بوجھل آواز میں بولا۔

”میں نے تو اپنے دل کے دروازے تم پر بند رکھے۔ حالانکہ تم میں اندر جانے اور وہاں رہنے کی ساری خوبیاں موجود تھیں، پر میں تو خود کو ہی بھلا لے بیٹھا تھا۔“

اُس نے زہرت کا ہاتھ اپنے بھاری ہاتھوں میں تھاما اور بولا۔

”میں معافی چاہتا ہوں زہرت۔“

زہرت کی آنکھوں میں شبنم اُتر آئی تھی۔

اپنے باپ کی طرح لطف اُس کی بھی پسند تھا، پر اُس نے کبھی اس پسندیدگی کا ہلکا سا اظہار کرنا بھی پسند نہ کیا۔ اُس کا ہاتھ لطف کے ہاتھوں میں تھا۔

”ہم تو اپنے دشمن آپ بن بیٹھے ہیں۔ وہ آفاقی پیغام جو ہماری اساس ہے، اُس کی روح کو سمجھنے اور اُس پر عمل کرنے سے انکاری ہیں۔ رنگوں، نسلوں، فرقوں، گروہوں میں بٹے ہوئے، اپنے مرکز سے بھٹکے ہوئے، معجزوں کی توقعات میں زندہ، عمل سے عاری لاشے ہیں۔“

”لطف تم نے مجھے اپنا آپ دیا ہے، میں بہت خوش ہوں۔ آؤ چھوٹا سا دیا جلائیں اور اُسے ان دیوں میں شامل کریں جو کہیں کہیں جل رہے ہیں۔ شاید یہ ایک قافلہ بن جائے۔“

## باب نمبر: ۶

## نور اعلیٰ

- ۱- نور اعلیٰ فطرت کا گھر تو ہے مگر انگریزوں کے ہاتھوں نے اسے لیک ڈسٹرکٹ جیسی صورت دے دی ہے۔
- ۲- چائے کوالٹی نمبر 2 اور 3 ایشیائی ملکوں کیلئے۔ ان ایشیائی ملکوں کی بھی آگے مزید حد بندیاں ہیں۔
- ۳- ہل کلب میں نکلائی پہنے بغیر کوئی شخص کھانے کیلئے اندر داخل نہیں ہو سکتا ہے۔

امن کو دنیا میں پھیلنے پھولنے دو  
جب تم اسے دنیا میں پھیلانے کی کوشش کرتے ہو  
تب نفرتیں تو کہیں منہ چھپا لیتی ہیں

اور محبت راج کرنے لگتی ہے  
 جب تم امن کو زندہ رکھنا چاہتے ہو  
 تب تم سفید فاختاؤں کو پرواز کی اجازت دیتے ہو  
 جب تم امن کا دروازہ کھولتے ہو  
 تب امن زندگیوں کو خوش آمدید کہتا ہے  
 جب تم امن کو پالیتے ہو  
 تب یہ تمہارے ساتھ رہنا شروع کر دیتا ہے

سنہالی زبان میں امن کا یہ نغمہ ہمیں کیا سمجھ آتا تھا۔ سری لنکا کے اس مشہور اور مقبول شاعر روی Ravi Sathasivam کے بہت سے رومانی گیت ہم نے راستے میں سنے اور اپنے گائیڈ سے سمجھے تھے۔ اسے بھی اسی کی زبان سے سمجھا تھا۔ اس پیغام دیتے نغمے نے ہمیں افسردہ کر دیا تھا۔ میرے ملک کی طرح دہشت گردی کا مارا ہوا ملک جو امن کیلئے ترس رہا ہے۔

ہم کینڈی سے نویرا علیہ جا رہے تھے۔ موسم کا مزاج گھڑی میں تولہ اور گھڑی میں ماشہ جیسا تھا۔ بھی دھوپ ہے۔ ذرا آگے گئے تو ننھی منی پھوار کا سلسلہ شروع ہو گیا۔ مسٹر جنٹمن کا کہنا تھا کہ نویرا علیہ دنیا کی چند خوبصورت ترین جگہوں میں سے ایک ہے۔  
 گمپولا Gampola کینڈی سے کوئی زیادہ فاصلے پر نہیں تھا۔ یہاں مسجد کے پاس گاڑی رکھی اور ہمارے گائیڈ نے کہا۔

”اندر جائیے، دعا کیجیے۔ یہاں عراق کے شہر کوفہ کی ایک بہت بزرگ پیدہ ہستی شیخ سید ولی اللہ جنہیں عرف عام میں بابا کوفی کہا جاتا ہے دفن ہیں۔“  
 اندر گئے نفل پڑھے۔ پابندیاں یہاں بھی وہی تھیں۔ مسجد کے اندر نہیں جانا۔ مزار پر فاتحہ پڑھی اور اس ہندو جوڑے کو پیار کیا جو یہاں دعا مانگنے کیلئے آیا تھا۔  
 زندگی کتنی سہل ہے ایسے معصوم لوگوں کیلئے جو تعصب سے، پاک دل کے سچے اور کھرے ہیں جو دل کو خدا کا گھر سمجھتے ہیں اور مسجد، مندر، گرجا اور معبد میں بے دھڑک جانا چاہتے ہیں۔ کاش کوئی انہیں نہ روکے۔

گمپولا سے نویرا علیہ کی طرف مڑے۔ یہاں تو پٹ پٹیا یا ہوا پڑا تھا۔ راستہ بلاک۔ مٹی کرینوں سے اٹھائی جا رہی تھی۔ سڑک کو چوڑا کیا جا رہا تھا۔ ارد گرد کے گھر بھی

ماٹھے ماٹھے سے نظر آئے اور منظروں میں بھی رعنائی کم کم تھی۔ شاید گردوغبار نے سارا حسن کیوں فلانج کر دیا تھا۔

Pussellwalla سے نئی گارڈنز شروع ہوئے۔ سڑک عمدہ، ماحول رعنائیوں سے لبریز اور موسم رومان پرور۔ سبھی کچھ دل اور نظروں کو بھانے لگا۔ سری لنکا کے یہ پہاڑی علاقے جزیرے کے تقریباً وسطی حصے میں تین ہزار سے 8000 ہزار فٹ کی بلندی کے گھیرے میں ہیں۔

چائے یہاں کب تھی پہلے۔ خیر سے بہت سے اور تھنوں کے ساتھ یہ بھی کوروں یعنی صرف انگریزوں کا تحفہ ہے۔ ان کی کاوشوں نے کول دائروں میں گھومتی ان پہاڑیوں کو کچھ ایسی مہلکیں پوشاک پہنا دی کہ جسکی ڈیزائن داری میں شفاف آبشاریں اور ہرے بھرے بلند و بالا درختوں کی ایک دنیا شامل ہوئی۔ ان سب نے خود کو نمایاں کرتے ہوئے اپنے ماحول کو وہ رعنائی دی کہ دیکھنے والوں کے قلب و نظر کیلئے جان فزا بن گئے۔

ان ڈھلانوں پر چائے کے پتے چھننے والیاں دور سے ہمیں خوش رنگ تیلیوں کی طرح ہی نظر آئی تھیں۔ سیڑھیوں کے راستوں سے کہیں کہیں اترتے ہوئے آگے پیچھے یہ گل رنگ سے متحرک وجود کچھ ایسے ہی نظر آتے کہ جیسے کوئی پینٹ کیا ہوا منظر سامنے ہو۔

Kadalkithala میں کنارے پر بنے ہوئے میں کھانا روایتی قسم کا تھا۔ چاول، پاپڑ سبزی، سمو سے اور رول۔ ہم نے بھی چیزیں منگوائیں اور تھوڑا تھوڑا سب کو چکھا۔ موسم اتنا خوبصورت ہو رہا تھا۔ ملگجے سے آسمان سے پھوار کسی مہارانی کی طرح دھیرے دھیرے اترتی تھی۔

نویرا علیہ Nuwara Eliya قدرت کا ایک شاہکار، ایک حسین، ایک انمول تحفہ جو سری لنکا کو دیا گیا۔ مگر کیسی عجیب بات ہے کہ انگریزوں کو یہاں سے رخصت ہوئے بھی زمانہ گزرا۔ مگر وادی میں داخل ہوتے ہی احساس ہوتا ہے جیسے کہیں غلطی تو نہیں ہوئی۔ یہ تو لیک ڈسٹرکٹ Lake District کا علاقہ ہے۔ وہی ٹوڈر Tudor اور وہی گھروں کا وکٹورین سٹائل۔ یہاں وہاں بکھرے ہوئے تہذیبی نشان کچھ یاد دلاتے، کچھ سمجھاتے۔

اب سچی بات تو ہم ایشیائی لوگوں کو بڑی کڑوی کولی لگتی ہے۔ شہروں سے نوازتے ہیں انہیں۔ لٹیرے ڈاکو جانے کیا کیا خطاب دیتے ہیں۔

”ارے چلو اپنا گھر بھراتو کچھ ہمیں بھی دیا پر یہ اپنے کیا کر رہے ہیں؟ ہم غریبوں کے منہ سے روٹی کے ٹکڑے چھین کر اپنی آل اولادوں کی سات پشتوں کا مستقبل محفوظ کر رہے ہیں۔ میرے ملک کے میدانی کیا پہاڑی علاقوں میں انگریزوں نے کہیں سنگلاخ چٹانوں کا سینہ چیر کر کہیں اونچے پہاڑوں میں سرنگیں کھود کر ریلوے ٹریک بنائے، لائنیں بچھائیں اور گاڑیاں چلائیں۔ ہم نے کیا کیا؟ بنی بنائی چیزوں کو سنوارنے اور ان میں مزید بہتری لانے کے انہیں سچ کھانے لگے۔ ریلوے کا خانہ خراب کر دیا۔

وادی الوہی سکون میں ڈوبی ایک مسحور کن خوشبو سے مہک رہی تھی۔ گاڑی مرکزی شاہراہ سے اولڈ بازار سٹریٹ میں داخل ہوئی۔ سبزیوں کی دکانیں ہی حُسن و آرت کے شاہکاروں جیسی لگیں۔ پیشکش میں ایک طریقہ، سلیقہ، ترتیب اور حُسن تھا۔ ہونٹوں میں داخل ہوتے ہی احساس ہوا جیسے یہ عظیم الشان سی بھاری بھر کم عمارت کچھ خاصے کی چیز ہے۔ لکڑی کی چھت چاروں اطراف سے ڈھلان دیتی ہوئی۔ درمیانی حصے میں گنبد تھا۔ آتش دان ایسے منفرد سے، دیواریں کھانے کا کمرہ، رہائشی کمرے، ٹی وی لاونج۔ پتہ چلا تھا کہ برٹش دور میں کورنر کا گھر تھا۔

واہ ری بے وفا دُنیا  
کیسے کیسے چولے پہنتی بہتو  
نوریا علیہ فطرت کا گھر ہے۔ اسے انسانی ہاتھوں نے جو سنوارا وہ تو اپنی جگہ مگر یہاں خدا بولتا ہے۔ بہت سویرے کی لمبی سیر میں لوگوں سے ملاقاتیں جنہیں انگریزی نہیں آتی تھی اور جن کی زبان سے میں نا آشنا تھی۔ دیہاڑی دار مزدور لوگ جو اپنے کاموں پر جا رہے تھے۔ عورتیں بھی کہیں کہیں نظر آتی تھیں۔ بچے سکولوں کیلئے بھاگ رہے تھے۔ پیدل چلنے والوں کی بڑی تعداد ننگے پاؤں تھی۔ سچی بات ہے وجہ جو بھی ہو پر یہ طبیعت پر گراں گزرتی تھی۔

ماشتے کے بعد شہر کی دو گھنٹے کی سیر کیلئے نکلے۔ سارا شہر اپنی عمارات اور رکھ رکھاؤ کے حوالے سے قدیم شاہانہ عظمت کا حامل نظر آتا تھا۔ سچی بات ہے شہر کا لینڈ مارک اس کے ہوٹلوں کا حُسن ہے جو ہیروں کی طرح جگمگاتے اور نظروں کو خیرہ کرتے ہیں۔ مل کلب ایک اور خوبصورت شاہکار ہے۔ ہمیں پتہ چلا تھا کہ کلب میں کوئی فرد نکلتا ہے بغیر داخل نہیں ہو سکتا۔ اب کیا کہوں کہ غریبوں پر بڑی جگہوں کے دروازے کیسے بند کئے جاتے ہیں؟ ہم گاڑی میں بیٹھے گرینڈ ہوٹل کی عمارت دیکھتے اور سُنتے ہیں کہ یہ الٹ بٹھین

Elizabethan سٹائل ہے۔ ہمیں تو ان کے کوٹھک سٹائل سے بڑی آگاہی تھی مگر اب انواع و اقسام کا ذکر سن رہے تھے۔ پوسٹ آفس بھی بڑا منفرد تھا۔ مریخ اینٹوں کا بنا ہوا۔ پارکوں کی خوبصورتی اپنی جگہ متاثر کن تھی۔ وکٹوریا پارک دیکھا اور پھر جاپان کے تعاون سے بنائے جانے والے پارک کا بھی کوئی جواب نہ تھا۔ اتنا خوبصورت اور بچوں کیلئے ماڈرن تحفوں سے سجا ہوا۔ گل فکلب، انجلیکن Anglican چرچ اور سڑکوں کو سجاتے شاہ بلوط کے درخت ہنگالا Hakgala کا بوٹینیکل Botanic Garden بھی مسٹر جسٹن کی مہربانی سے دیکھ لیا جو شہر سے کوئی چھ میل کی مسافت پر ہے۔ اتنا خوبصورت کہ روح تک سرشار ہو گئی۔

تو چند لمحوں کیلئے اُن کا ذکر خیر بھی ہو جائے کہ جنہوں نے نویرا علیہ کے فطری حسن کو اپنے ماہرانہ ہاتھوں اور دماغ سے رعنائی دی۔ جسٹن پریرا نے تاریخ کھول دی تھی۔ پہلی بسم اللہ کرنے والے اُن انگریز شکاریوں کی ایک ٹولی تھی جو کوئی 1819 کے لگ بھگ یہاں شکار کھیلنے آئی اور جنہوں نے یہاں ملٹری سینیورم اور بہترین قسم کی تفریح گاہ بنوائی۔ دوسرا اور بڑا خراج سمونیل نیکر کو جاتا ہے جو سیاح تھا اور ایک بڑا تحقیق کار۔ اپنی نیل پر کی گئی تحقیقات اور انکشافات کے حوالے سے دنیا بھر میں مشہور تھا۔ نویرا علیہ میں اُس نے دو ہفتے گزارے۔ بہت متاثر ہوا اور ایک چھوٹا سا انگریزی گاؤں بنانے کی خواہش لے کر رخصت ہوا۔ دو سال بعد وارد ہوا۔ یہاں اُس نے اپنی ایک دنیا آباد کی۔ اسلمہ خانے سے لے کر دھوبی، مائی، موچی تک اُس نے یہاں آباد کیے۔ گھوڑا گاڑیاں، سڑکیں، باغ اُن میں نئے نئے بوئے سبزیاں چھندر، آلو، ٹماٹر، کوکھی، گائے بھینسیں، مرغیاں، انسانی ضروریات کا کون سا ایسا پہلو تھا جو نظر انداز ہوا۔

جب داستان ختم ہوئی تو احساس ہوا کہ بستیاں بنانے والے بھی کیسے لوگ ہوتے ہیں۔ غیر معمولی اور آہنی عزم والے۔

آج کے پروگرام میں سری پاڈا (آدم پیک) پہنچنا تھا۔ راستے میں چائے کے باغات دیکھنے اور چائے بننے کے مراحل کو دیکھنا تھا۔ مجھے اس میں کوئی دلچسپی نہیں تھی کہ میں نے ڈھا کہ یونیورسٹی میں اپنے قیام کے دوران نواب سر سلیم اللہ کے بھانجے کے سلہٹ ٹی گارڈن پر پورا ہفتہ گزارا تھا۔ ان سب مرحلوں سے میں آشنا تھی۔ مگر سوال تو مہر النساء کا تھا۔ سو خاموش ہونا پڑا۔

راستہ کیا تھا۔ اب جنت تو دیکھی نہیں کہ اسی سے تشبیہ دے سکتی۔ میں نے لفظوں میں اپنے احساسات کو ڈھالنا چاہا تو وہ بھی دم توڑتے نظر آئے۔ میں بلوچستان اور شمالی علاقہ جات کے پہاڑوں اور ان کی رعنائیوں، ان کے دبدبے اور ہیبت کے طلسم سے آشنا سیاح ہوں۔ مگر ان پستہ قامت بلند یوں کا حسن بھی بڑا لرزہ خیز قسم کا تھا۔ بہتوں کی صورت اٹھان اور پھیلاؤ لیسے ہوئے۔ پہلی اٹھان کو یا کوئی تین ہزار کے ہیر پھیر میں چائے کے سرسبز رنگوں کی ہی ورائٹی میں دوسری ڈھلان دھیرے دھیرے کسی مست خرام نازمین کی طرح اپنے سینے پر چیز اور صنوبر کے بیڑوں کو سجائے بانگین سے اوپر چڑھتی تھی۔

ان منظروں میں چمکتے گھروں کی سُرخ چھتیں کو یا سُرخ گئینوں کی طرح دکھتی تھیں۔ بادلوں کے لہراتے پُورے ایک دوسرے کو پچھاڑتے آگے پیچھے بھاگتے تھے کبھی کبھی ننھی منی سی پھوار نزاکتوں سے دھرتی اور اس کی چیزوں پر قدم دھرتی جیسے ڈرتی ہو کہ کوئی اُسے مغروری کا طعنہ نہ دے دے۔ چھوٹے چھوٹے موڑ۔ ہر موڑ نئے منظروں کا پیامبر۔ کہیں تازہ سبزیوں کے چھوٹے چھوٹے کھوکھے رنگوں کی بہار کو یوں سجایا سنوارا ہوا کہ صدقے واری ہونے کا دل چاہے۔

کہیں پہاڑوں کی صورت گری کچھ ایسی کہ جیسے سبز چادریں اوڑھے حالت آرام میں ہوں، جیسے خوابیدہ سے ہوں، جیسے گیان دھیان میں ڈوبے ہوئے اللہ سے لو لگائے راز و نیاز کرتے ہوں۔ ان کی ہر صورت ذہن میں نئی تشبیہیں ابھارتی اور نئے خیالوں کو جنم دیتی تھی۔

چائے کے باغات کا سلسلہ فطرت کے کسی دلآویز شاہکار کی طرح آپ کا دل مٹھی میں بند کر لیتا ہے۔ راستہ سانپ کی طرح بل کھاتا تھا اور پہاڑی علاقے کے سب لوازمات سے بھی لیس تھا۔ داسنے ہاتھ گھائیاں تھیں پر انہیں دیکھ کر رکوں میں خوف سے سنسنی کی لہریں نہیں دوڑتی تھیں۔ بائیں طرف پہاڑوں کی دیوار تھی پر ان میں جلال سے زیادہ جمال کی جھلک تھی۔

چائے بننے کے مرحلے میں سب سے اہم اور دلچسپ بات پتے کی سنہری مائل رنگت، نوخیزی اور تازگی سے ہے۔ بعینہ جیسے ایک اوباش نواب گل چینی کیلئے نوخیز کلی کا مطالبہ کرتا ہے۔ ہر پودے کی زندگی صرف چار سال تک ہوتی ہے۔ لمبے چوڑے مرحلے جن میں پتوں کا توڑنا، وزن ہونا، مشینوں میں رونگ، عمل تکسید سے گزارنا، خشک کرنا اور پھر انکی

گریڈنگ کا مرحلہ۔

مزے کی بات نہ سرون چائے نہ سرون ملکوں کو جاتی ہے۔ نمبر ۱۲ ایشیائی ملکوں کیلئے۔  
اُن میں بھی درجہ بندیاں۔ اپنے پیٹرز برگ میں قیام کے دوران ہم ایک چھوٹے سے ہوٹل  
میں مقیم تھے جس کے کچن میں بیٹھ کر چائے خود ہی بنا لیتے تھے۔ سری لنکا کی کمپنی کے ٹی بیگز  
اور خالص دودھ۔ سچی بات ہے چائے پینے کا مزہ آ جاتا تھا۔

سچ تو یہ ہے کہ نویرا علیہ سے آدم پیک تک کے راستے کی خوبصورتی کو گرفت میں  
لانا بہت مشکل تھا۔ پہاڑیوں کی پہلو در پہلو لیٹی پستہ قامت ڈھلانوں پر بنے سُرخ زمین  
کے راستے جن پر بنی زگ زگ کی طرح گھروں کو جاتی سیڑھیاں۔ نو عمر لڑکیوں کے  
غول، آبشاریں بتدرتی کھوپڑیاں، مندر گرے اور کہیں کہیں مسجدوں کے مینار کہیں دعا کیلئے  
اٹھا کسی بوڑھے انسان اور درخت کے ہاتھ، کہیں سبزے کی صورت گری ایسی کہ جیسے کسی  
نے بالوں کی مینڈھیاں کر رکھی ہوں۔

کٹھن کے درختوں نے مجھے ایک بار پھر ماضی میں دکھیل دیا تھا۔

ایک چھوٹے سے سکول سے نکلنے بچوں کا غول دیکھ کر میرے خوشی کے اظہار پر  
مسٹر جسٹمن نے کہا تھا۔ ”بڑی جدوجہد کرنی پڑی تھی اس کے لیے۔ ہمارے شاعر اور ادیب  
بہت فعال رہے ہیں۔ ذہنی بیداری میں اُن کا بہت کردار رہا۔ خراج پیش کرتے ہیں ہم  
انہیں۔ خیر سابقہ حکومتوں کو بھی یہ نقطہ سمجھ آ گیا تھا۔ تعلیم اور صحت اُن کی بھی ترجیحات  
رہیں۔ ذرا سنیے اس نظم کو۔

**ہمارے بچوں کو غلامی سے بچاؤ**

اس زمین پر کچھ مکروہ صورت

ایسے بھی ہیں

جو ہمارے خوبصورت بچوں سے جبراً

مشقت کرواتے ہیں

وہ انکی روح مار دیتے ہیں

اُنکے چھوٹے چھوٹے سے ہاتھ

بڑے بڑے اوزار اٹھاتے ہیں

حالانکہ وہاں کتابیں ہونی چاہیں

وہ ان خبیث لوگوں کی باتیں سنتے ہیں  
 اور انہیں استاد کہتے ہیں  
 یہ لفظ تو ان کے سکول ٹیچرز کیلئے ہے  
 روٹی کیلئے بچپن ہی سے تگ و دو  
 جو انہیں اپنے مستقبل کیلئے کرنی ہے  
 ایسا ہمارے خود غرض لیڈروں کی وجہ سے ہے  
 جو انہیں غلامی میں رکھنا چاہتے ہیں  
 آؤ اکٹھے ہو جائیں  
 اور اپنے بچوں کو  
 غلامی کے دوزخ سے بچائیں

سڑک کے کنارے چند بوڑھی عورتوں کو پیدل چلتے دیکھ کر میں نے جشنین سے  
 انہیں لفٹ دینے کا کہا۔

”ارے باپ رے باپ۔ نرم خوشا آدمی ترش روٹی سے بولا۔ مر بھی جاؤں تو  
 انہیں لفٹ نہ دوں۔ یہ ہندو عورتیں تامل ہیں۔ یہ تامل لوگوں کا علاقہ ہے۔ میں جانتا ہوں  
 انہیں آگے اپنے قبے Hatlon میں جانا ہے۔ گاڑی بھی خالی ہی ہے۔ کوئی حرج نہیں  
 تھا۔ مگر کون جانتا ہے ان میں کس کے پاس خود کش دھماکہ خیز مواد ہے۔ ان لوگوں کا تو یہی  
 دھیرہ ہے۔ لفٹ مانگو اور گاڑی بندے ساڑا دو۔

ہائے اس تیسری دنیا کے وہشت زدہ ملکوں کے لیے۔

## باب نمبر: ۷ سنہالی اور تامل زبانوں کے خوبصورت اور ہر دل عزیز شاعر

- ۱- کرو شاعر ہی نہیں۔ بہترین گلوکار، بہترین آناؤنسر، ڈیبیٹیٹر، میوزک کمپوزر، کرکٹ کمنٹیٹر، ڈرامہ اور سٹوری رائٹر کے طور پر بھی بہت کامیاب تھا۔
- ۲- سنیل آریارتن کفطرت نے نغمہ نگاری کے ساتھ ساتھ ڈھن سازی کی بھی اعلیٰ خوبی سے نوازا تھا۔
- ۳- روی، سسلا کورے اور جین فکری اور انقلابی سوچ کی وجہ سے بہت مقبول ہیں۔

شومئی قسمت جانے کون سی گھڑی تھی جب کہیں ہم سے اپنے لکھاری ہونے کی ڈینگ ماری گئی۔ مسٹر جسنن تو شعر و شاعری کا شوقین بندہ تھا۔ یوں بھی بڑا محب وطن تھا۔ اب انہوں نے کیا سنہالی، کیا تامل شاعروں کے کہیں شوخ و چنچل، کہیں غم انگیز اور کہیں درد بھری شاعری اور گیت سُنوا سُنوا کر ایک طرف اگر ہمیں قدرت کی اس فیاضی کے اعتراف کو ایک بار پھر دہرانے اور سراہنے کا موقع فراہم کیا کہ ملک چھوٹے ہوں یا بڑے۔ جگہیں بہت ترقی یافتہ ہوں یا کم تر، لوگ دیہاتی ہوں یا پڑھے لکھے، قدرت اپنے ہونے کا ایک اظہار نہیں تخلیقی قوتیں دے کر کرتی ہے۔ اور ایسی ایسی خیال آفرینیاں سامنے آتی ہیں کہ بندہ حیرت زدہ ہو کر رہ جاتا ہے تو دوسری طرف ایک اجنبی زبان کے گیت اور شاعر سُنوا سُنوا کر ہماری مت ماروی۔

کبھی کبھی جب ہم بوریٹ محسوس کرتے تب دو ایک بار کہا بھی کہ جناب ہمیں

اردو کے وہ پرانے گیت سُوا دیں جنہیں ریڈیو سیلون سے سُنتے ہمارا بچپن گزرا تھا۔ مگر انہوں نے ہماری درخواست کو رتی برابر اہمیت نہ دی۔ اپنے ملک کی محبت میں ڈوبے، اپنے شاعروں کا دم بھرتے سری لنکا کا یہ چہرہ ہمیں دکھاتے رہے۔

یوں سچی بات ہے میں تو خود کرونیترن اہی سکارا Karunaratne Aboyseker، روی سلتسوم Ravi Sathasivam، سسیلا، سنیل Ariyaratne اور جین آریسیا گم جیسے بے مثال شاعروں کہ جن کی شاعری، آواز اور دیگر صلاحیتیں اتنی زیادہ اور ایسی بے پایاں تھیں کہ بے اختیار انہیں سراہنے اور اپنے اُردو دان لوگوں سے ملانے کو جی چاہتا تھا۔

ان سب کے ہاں فکر کی جو گہرائی نظر آتی تھی وہ بہت متاثر کن تھی۔ کچھ ایسا ہی حال بقیہ شاعروں کا تھا۔

تاہم کرو شاعر ہی نہیں تھا۔ بہترین گلوکار، بہترین آناؤنسر، ڈی بی ٹی، میوزک کمپوزر، کرکٹ کمنٹیڈ، ڈرامہ اور سنٹوری رائٹر کے طور پر بھی بہت کامیاب تھا۔ زمانوں اپنی شاعری، گلوکاری، کمپوزنگ اور کرکٹ کمنٹری جیسی صلاحیتوں کے ساتھ، سری لنکا کی ادبی اور ثقافتی زندگی کے آسمان کا روشن ستارہ بنا رہا کہ جس کی دھوم ملک میں ہی نہیں ہندوستان تک میں بھی رہی۔

1930 کے لگ بھگ جنوبی سری لنکا کے ایک چھوٹے سے گاؤں رتالی Ratmale میں پیدا ہونے والا کرو اپنے ساتھ بے شمار میدانوں میں مہارت رکھنے کے گنوں کا وصف لے کر پیدا ہوا تھا۔

شاعری کب شروع کی اور گیت گانے کا آغاز کب سے ہوا؟ اور لکھاری کب بنا؟ وہ تو خود لا علم رہا کہ یہ سب کیسے اسکی ذات میں داخل ہو کر اپنے آپ کا اظہار کرنے لگے تھے۔ تاہم ان سب کاموں کا آغاز یکے بعد دیگرے ہو گیا تھا کہ ہر ایک میں وہ ایک کے بعد ایک اپنے جھنڈے گاڑتا گیا۔

اُس کے اندر ایک خدا داد شاعر تھا۔ اس کا علم محض نو سال کی عمر میں اُس وقت ہوا جب وہ اپنے والدین کے ساتھ کینڈی میں پیرا ہرا (Perahera) (بدھا کا مقدس دانت دکھانے کی سالانہ تقریب) میں گیا۔ ہاتھی کے ہودے میں بیٹھ کر اُس نے ترنم سے بدھالارڈ کے حضور منظوم کلام گا کر پیش کیا۔ اس کی آواز کا ترنم اور شاعری سبھوں نے لوگوں

کو حیران کر دیا۔ اتنا چھوٹا سا بچہ ایسا جاندار کلام اور ایسی موہ لینے والی آواز۔ تقریباً بطور شاعر اور گلوکار اُس کا ابتدائی تعارف تھا۔

کرو کی سکینڈری تعلیم کولمبو میں ہوئی۔ حد درجہ مودب اور فرما بردار شاگرد۔ چھوٹی سی جگہ سے ایک بڑے شہر میں آ کر اُسے ایڈجسٹ ہونے میں ذرا دقت نہیں ہوئی۔ کالج کے تقریری مقابلوں میں حصہ لیتا تو اپنے اشعار بیچ میں شامل کرنا اور تقریر کے دوران سامعین کو بتانا کہ یہ اشعار اس کے اپنے تخلیق کردہ ہیں۔

اُس کی شاعری میں اُداسی، دکھ اور غم کا عنصر کم عمری سے ہی تھا۔

وہ مذہباً بدھ تھا۔ نزم، خم، نزم مزاج اور نزم دل رکھنے والا۔ ہونہار بردا کے چکنے چکنے پات کی مصداق اُس کی شہرت نے لوگوں کی توجہ کھینچ لی تھی۔ پندرہ سال کی عمر میں اُسے ریڈیو سیلون پر بچوں کا پروگرام کرنے کی پیشکش ہوئی۔ وہ اُس عمارت میں داخل ہوا تھا جس نے آنے والے وقتوں میں اس کے ادب پر شہرت، عزت، دولت سبھی دروازے کھول دیئے تھے۔ 2000 سے زیادہ گیتوں اور شاعری کا خالق۔ جس میں تنوع تھا۔ موضوعات کے اعتبار سے انفرادیت تھی۔

ایک خدا داد صلاحیتیں رکھنے والا شاعر کم عمری سے نئی جدتوں کے ساتھ میدان میں اُترنے والا شاعر، نغمہ نگار، بڑا ڈکاسٹر خاص طور پر کرکٹ کی کمنٹری اور اس فیلڈ میں نئی نئی اصطلاحیں ایجاد کرنے والا بن گیا تھا۔ سنہالی زبان کو اُس نے کرکٹ کمنٹری کرتے ہوئے جس طرح وسعت اور مانوسیت دی وہ اس کا بڑا کارنامہ ہے۔ نئے الفاظ، نئے انداز، بولتے ہیں زبان سے حرکات کا بھرپور تاثر، آسٹریلیا، انڈیا، ساؤتھ افریقہ، انگلینڈ اور پاکستان کے ساتھ میچوں میں ہمیشہ لوگوں کی خواہش اُسے سننے اور دیکھنے کی ہوتی۔ ڈائلاگ، رائٹنگ اور ڈرامے لکھنے میں بھی اُسے کمال حاصل تھا۔ نغمہ نگار تو تھا۔ کمپوزنگ بھی کرنے لگا۔ تب اس میں بھی بڑا نام پیدا کیا اور بہترین کمپوزر مشہور ہوا۔

ذرا دیکھیں اُس کی شاعری کا ایک نمونہ۔

ہماری زندگی میں خوشی اور مسرت ہی نہیں

غم، دکھ اور مصائب بھی بہت ہیں

کہیں یہ ہمارے ماحول سے جڑے ہیں

کہیں یہ لہنگا کی روایات سے جڑے ہیں

کہیں اُس ماحول سے جس میں ہم بڑھے پلے ہیں  
 لیکن کیا ہمیں ان سے فرار ہے  
 یا کہیں ان سے کچھ بہتر ہے  
 شاید وہ ایک گیت  
 جو ہمیں ہماری پرانی یادوں میں لے جائے  
 پس تو آہیں انہی خیالوں میں کھوجائیں  
 اکیلے گیت گاتے یا کہیں دوستوں کے ساتھ  
 باہر اونچے اونچے گاتے

انا و نسمعت شروع کی تو اسمیں اپنی صلاحیتوں سے وہ اضافے کیے کہ سری لنکن  
 لوگوں کو کہنا پڑا کیسا فنکار انسان ہے؟ ہمارے دلدار پرویز بھٹی کی طرح کا کہ بات سے بات  
 نکالتا، مزاح پیدا کرتا بات بھی بڑی معنی خیز ہوتی۔

ایک عوامی شاعر جس کے گیت ہر روز گائے جاتے ہیں۔ سُنے جاتے  
 ہیں۔ دکانوں پر، شاہراؤں پر، نئی آوازوں میں ڈب کر کے نئے رنگ و آہنگ کے سامان  
 کے ساتھ وہ آج بھی اتنا ہی ہر دلعزیز ہے جتنا ماضی میں تھا۔ بوڑھے، جوانوں کو آج بھی اس  
 کے گیت تر پاتے ہیں۔

سری لنکا کی حکومت نے کولمبو کی ایک اہم شاہراہ اس کے نام پر کی ہے۔ بے شمار  
 تمغات اور انعامات سے اُسے نوازا گیا ہے۔ مگر اس کا سب سے بڑا انعام اس کی شاعری  
 اور آواز ہے۔ زندہ رہنے والی جو ہمیشہ نہ صرف اپنے لوگوں کو بلکہ دور دیس کے لوگوں کو بھی  
 کہیں نہ کہیں اُداس کرتی ہے اور کوئی میرے جیسی اُس پر چند لفظ لکھنے کو اپنے لیے ایک اعزاز  
 سمجھتی ہے۔

روی سانسوم بھی کمال کا شاعر ہے۔ سری لنکا اس کی زندگی ہے۔ اپنی بیوی تارہ  
 اور بچوں۔ سنجے اور سریش سے بھی زیادہ محبوب۔ کمال کا شاعر۔

Sicila Gooray سیسلا گورے جدید شاعری کی بے مثال شاعرہ  
 ہے۔ کالج میں پڑھاتی ہے۔ سوچ میں بڑی انقلابی، عملی زندگی میں روایتی، شوہر اور بیٹے کی  
 ممنون کہ ان کی حوصلہ افزائی نے اُسے شاعری پر آمادہ کیا۔ اپنے بارے میں کہتی ہے کہ  
 موڈی ہوں۔ اُس وقت لکھتی ہوں جب تک کہ ایک پیدا ہوتی ہے۔

سنیل کو فطرت نے نغمہ سازی کے ساتھ ساتھ دھن سازی کی وہ خوبی عنایت کی ہے کہ اُس نے سری لنکا کے فلمی گانوں پر زمانوں کے چھائے ہوئے نائل اثر کو ختم کرتے ہوئے سنہالی کلچر میں ڈوبی ہوئی دُھنوں کو فروغ دیتے ہوئے سنہالی موسیقی کی اہمیت کو بڑھا دیا۔

مسٹر جسٹن کینڈی کی انگریزی زبان کی شاعرہ جین آریسنیا گم Arasanaygam کی شاعری کے بھی بہت مداح تھے۔ جس وقت ہم کینڈی میں داخل ہوئے۔ انہوں نے محبت اور سرشاری میں ڈوبے لہجے میں کہا تھا۔  
 ”کینڈی میری محبوب شاعرہ کا شہر ہے۔ یہاں وہ پیدا ہوئی۔ کیا شاعری ہے اس کی۔ ایک مصور کی طرح وہ چہرے، آوازیں، فضا ثقافتی رنگ ڈھنگ، دکھ، حادثات، سماجی اور سیاسی تنازعات کو کس کمال فنکاری سے لفظوں میں پینٹ کرتی ہے۔  
 وہ ڈچ برگر کلاس سے تعلق رکھنے والی ہے۔ جس کے آبا کی کسی دلکش عورت کو ایک ڈچ افسر نے پسند کیا اور بیاہ کر لیا تھا۔ جین نے خود ایک نائل سے شادی کی۔ مگر قدامت پرست روایتی گھرانہ جنہیں وہ قبول ہی نہیں تھی۔ دو بیٹیوں کی ماں جس کی زندگی کو اجیرن بنا دیا گیا۔

ذرا سنیے۔

کسی نے دروازے کھٹو ڈیا تھا  
 اور جیسے مجھے آزاد کر دیا  
 کہ میں دنیا میں گھوموں پھروں  
 آزاد اپنی ذات کے خول سے باہر آزاد

1983 میں جب نائل اقلیت اور سنہالی اکثریت میں خون ریز جھڑپیں ہو رہی تھیں۔ وہ بھی اس زد میں آئی اور گھر سے بے گھر اس کا مقدر بھی بنی۔ مہاجریمپ میں ڈر خوف، گھربداری کا ڈکھ، اپنی پہچان اور شناخت کا گم ہو جانا یہ سب وہ احساسات تھے جنہوں نے اس کی شاعری کو درد سے بھر دیا۔ اس کی اسی زمانے کی شاعری پرنیشنل ایورڈ دیا

گیا۔

## آدم پیک

## باب نمبر: ۸

- ۱۔ پہاڑ پر پاؤں کا نشان سنہالی بدھا، تامل شیوا دیوتا، مسلمان حضرت آدم اور عیسائی سینٹ تھامس کا خیال کرتے ہیں۔
- ۲۔ چوٹی پر مشرقی سمت طلوع آفتاب اور مغربی جانب مخروطی سایے کا عمود آ زمین تک پھیلنا اور چند لمحوں بعد غائب ہو جانے کا منظر کسی انوکھے سے جادوئی تاثر کا حامل ہے۔
- ۳۔ جب ۱۷۰% اکثریت ۳۰% کو نظر انداز کرے گی تو مسائل پیدا ہوں گے۔ عام آدمی اب بنیادی سہولتوں سے زیادہ امن کا متلاشی ہے۔

سفر اب اختتام پر تھا اور محسوس کچھ یوں ہوتا تھا جیسے وجود کو کسی نے اٹھا کر سبزے کے سمندر میں پھینک دیا ہو۔ اگر کوئی میری آنکھوں میں جھانکتا تو شاید اُن کی ہر چھوٹی بڑی شریان سبز رنگ میں رنگی نظر آتی۔

نور و ڈگروپ کے گاؤں سے جب گاڑی مُڑی تب دریا کا دیدار ہوا۔ سمندروں سے گھرے ہوئے جزیرے کے اِس دریا کو بھی دیکھ کر حیران ہونا پڑا کہ وہ دریاؤں والا رعب دوب کہیں نہیں تھا۔ بیچارہ سمندروں سے رنجی تھی اِس دھرتی کا ایلا مسکین سا نالہ دکھتا تھا۔ چُپ چاپ خاموش لیٹا ہوا، کلڑیوں میں بٹا، کٹاؤ دار، کہیں ایسی صورت گری جیسے کسی فیشن اہل لڑکی نے اپنے لباس میں جگہ جگہ میچنگ کپڑے سے کٹاؤ کے جوڑا ننگ دیئے ہوں۔

جشنمن پر پیرا اپنی مخصوص دھیمی آواز میں ہمیں سری پاڈا کے تاریخی گلی کوچوں کی سیر کرانے لگے تھے۔

آدم پیک کا مقامی نام سری پاڈا سمیولا کنڈا (Samanola Kanda) ہے۔ سری پاڈا کا مطلب مقدس فٹ پرنٹ اور سمیولا کنڈا سے مراد تین دیوتا کا پہاڑ ہے۔ مغربی سیاحوں نے اسے آدم پیک کا نام دیا ہے۔ سری لنکا کے ساحلوں سے باہر پوری دنیا میں اسکی وجہ شہرت 7437 فٹ اسکی بلندی نہیں بلکہ چوٹی پر دھرے پاؤں کے نشان کا تقدس ہے۔ جسے بدھ مت کے پیروکار بدھا، کیتھولک عیسائی سینٹ تھامس (حضرت عیسیٰ کے بارہ حواریوں میں سے ایک جو ہندوستان میں عیسائیت کی تبلیغ کے لیے منتخب ہوئے)، مسلمان حضرت آدم اور ہندو شیوا دیوتا کا مانتے ہیں۔

جب ابھی بدھ مت نے جزیرے پر قدم نہیں رکھا تھا تب بھی یہ دیوتا کا پہاڑ کہلاتا تھا۔ ہاں البتہ تب انسان نہیں بلکہ پورے جزیرے کی پہلی رنگی تتلیاں اکٹھی ہو کر یہاں آیا کرتی تھیں۔

”ہائے بیچارے کسی زیارتی مشن پر آتی ہوگی۔“ ہنسی بے اختیار ہی اندر سے نکل کر ہونٹوں پر پھوٹ پڑی تھی۔ مسٹر جشنمن بھی مسکرا دیئے۔

یہ زیارتی سلسلے تو کہیں گیارہویں صدی میں جا کر شروع ہوئے۔ ویسے آپ

بڑے اچھے موسم میں آئی ہیں۔ دسمبر سے مارچ تک زیارتی مہینے ہیں۔ بعد میں بارشوں کی کثرت راستے کو خطرناک بنا دیتی ہے۔

”چلو شکر ہم نے بھی کوئی ڈھنگ کا کام کیا۔“

دفعاً مسٹر جسٹمن بولے۔

”ذرا سامنے تو دیکھیے۔“

دور شفاف آسمان کے نیچے نیلگوں دھوئیں کا بادل تھا جس کے سائے میں سفید گنبد سا نظر آتا تھا۔ مٹی سی قامت والا پہاڑ۔ اب کے ٹو، مانگا پر بت، راکا پوشی اور تریج میر جیسی دیو قامت چوٹیوں کو دیکھنے والی آنکھ کو بھلا یہ کیا چچتا۔ لیکن ایسا کب تھا؟ پورے وجود میں جیسے تھر تھلی سی مچ گئی تھی۔ آنکھوں نے کس والہانہ پن اور وارثی سے دیکھا۔ بچپن سے کہیں ساتھ جو تھا۔

اور پھر جیسے میرے بچپن کے وہ خوابوں کے سے دن ہنستے مسکراتے سامنے آ کر رقص کرنے لگے تھے۔

گرمیوں کی راتوں کے اولین پہروں میں چھت پر پڑی قطار در قطار چارپائیوں پر لوٹنیاں لگاتے منجلی خالہ سے کہانیاں سنتے جب وہ اپنے لہجے میں بڑا ڈرامائی سا انداز پیدا کرتے ہوئے کہتیں۔

ہاں تو پیارے بچو رب کریم نے حضرت آدم کو اُس درخت کا پھل کھانے سے منع کیا تھا۔ مگر وہ اتناں چاکا کی باتوں میں آگئے۔ انہوں نے پھل کھالیا اور جنت سے نکالے گئے۔

میرے اللہ اس تصور کی فیہمی کہ وہ فضاؤں میں کیسے لڑھکتے ہوئے نیچے آئے ہوں گے۔ سمندروں سے گھرے اس خوبصورت جزیرے کی چوٹی پر گرتے ہوئے انہیں چوٹیں نہ آئی ہوں گی اور یہ بھی کتنا مقام شکر تھا کہ وہ زمین پر گرے، جو کہیں پانیوں میں گر جاتے۔ تب کیا ہوتا؟ ساری رات ایسے ہی بے تکیے ڈراؤنے سپنوں میں گزر جاتی۔

آدم پیک کی حدود میں گاڑیوں کا اثر دہا منظر آیا۔ پر بد نظمی اور بے ترتیبی کہیں نہیں تھی۔ سڑک کے دونوں جانب گاڑیوں کی لمبی قطاریں کچھ اسی شان بان سے کھڑی تھیں جیسی کسی شہر کی اچھی انتظامیہ سڑک کو دورو یہ درختوں سے سجا دیتی ہے۔

سورج پوری آب و تاب سے چمکتا تھا اور ہواؤں کی رفتار میں بھی وہی آب و تاب

تھی۔ میں تو چھانا لے کر فوراً باہر آ گئی۔ بڑے دُفریب منظر تھے۔ کہیں لڑکے لڑکیوں کی چہلیس تھیں۔ کہیں بھرے پُربے خاندان درختوں کی چھدری چھاؤں تلے اپنے اپنے برتن بھاڑے کھولے کھانے میں مُصرف تھے۔

”اللہ کیسے میرا جی چاہا تھا کہ جا کر انکے ساتھ ہی بیٹھ جاؤں۔ ایشیائی لوگوں کا من بھانا کھا جا اُبلے چاول، دال، کباب چار اور سلاڈ۔

پھر میں مارا دلا سے آئی ہوئی ایک فیملی کے ساتھ باتوں میں جُصف گئی۔ یہ زیارتی جگہ سری لنکا کے چاروں مذہبی گروہوں کے نزدیک حد درجہ مقدس اور محترم سمجھی جاتی ہے۔ یہ سب ہمارے ہاں کی طرح گروپ بنا کر حج یا عمرے پر جانے والے لوگوں کی طرح ہی تھے۔ مختلف عمروں اور رشتوں پر مشتمل خوش دل لوگوں کا ٹولہ جو ہنس ہنس کر ٹوٹی پھوٹی انگریزی میں باتیں کرتا تھا۔

تبھی مسٹر پیرا مجھے کھوجتے ہوئے آئے۔ میرے اوپر نظر پڑتے ہی وہ اونچی آواز میں چلائے۔

”جلدی آئیے۔“

میں بھاگی۔ مجھ سے دس قدم آگے وہ تقریباً دوڑتے ہوئے پیچھے پلٹ کر میری رفتار کا بھی جائزہ لیتے جاتے تھے۔ انکی چال ڈھال اور انداز و اطوار سے جو بے چینی نمایاں تھی وہ کچھ ایسی ہی تھی جیسے کہیں ڈاکہ مارا ہو اور اب تعاقب میں پولیس ہو۔

میں سیٹ پر ٹھیک سے بیٹھنے بھی نہ پائی تھی کہ ایک سلیٹر کی کلی دب گئی۔ ہارن کی چیخ وچنگھاڑ کے ساتھ گاڑی دوڑ رہی تھی۔ یہ دوڑ بڑی سرورکن تھی۔ ایسے جان پڑتا تھا جیسے کہیں کے مہاراجہ ہوں۔ کسی ملک کے سربراہ ہوں۔ کوئی وی آئی پی ہوں کہ دورو یہ کھڑے لوگوں کی قطاریں کہیں تعجب اور کہیں رشک و حسد سے دیکھ رہی تھیں۔

”میرے اللہ یوں معلوم ہوتا ہے جیسے پورا سری لنکا زیارتی مشن پر نکل آیا ہے۔ اس قدر گاڑیاں، اتنے لوگ، احساسِ تقاضا کے ہنڈولے میں جُھولتے جُھومتے میں نے گائیڈ سے پوچھا۔

”پر یہ معجزہ ہوا کیسے؟“

پولیس کو بتایا تھا کہ مجھے دو غیر ملکی عورتوں کو wathsala ہوٹل میں پہنچانا ہے جہاں اُنکے قیام اور دوپہر کے کھانے کی بکنگ ہے۔

احساس کمتری کی تہوں میں ڈوبا ہوا بیچارہ شعوری اور لاشعوری وجود اُس دم کسی بھیکے ہوئے پرندے کی مانند کسی کونے میں سکڑ گیا تھا۔ تکمر نے اصیل مرغ کی طرح پر پھڑ پھڑائے اور شرمساری سے ہم نے دائیں بائیں نظر ڈالی۔

مہر النساء پیچھے بیٹھی ہنس رہی تھی اور اردو میں اونچی آواز سے ہانک سی لگا رہی تھی۔

”ارے واہ دوپہر کا کھانا۔ کیا بات ہے ان بیچاری غیر ملکی عورتوں کی۔ وہ پھر کھلکھلا کر ہنسی۔“

اؤل درجے کی شوم جنہوں نے نویرا علیہ سے دوپہر کے کھانے کے لیے سمو سے اور رول صبح ہی خرید لیے تھے۔ گزشتہ دن کی خریدی ہوئی مولیاں اور شلجم بھی کیچے سے لگا کر ساتھ لے آئی تھیں کہ سلا دکا کوٹا بھی اس سے پورا کرنے کا ارمان تھا۔“

اُس کی طنزیہ ہنسی ہمیں مزید شرمندگی کے پائال میں دھکیل رہی تھی۔ میں بھی ہنس پڑی تھی۔

جہاں کہیں سڑک کا گھیرا کسی جانب کشادگی لیے ہوتا وہاں کڑاھیوں اور پیتلیوں میں جوان اور بوڑھی عورتیں کھانا پکانے میں بچتی ہوئی تھیں۔

مجھے یاد آیا تھا۔ پچاس کی دہائی میں میری مانی اور دادی حج پر یوں ہی برتن بھانڈوں اور کھانے والی اجناس کے بوروں کے ساتھ گئی تھیں۔ میرے تصور کی آنکھ نے حرم کعبہ کے نواح میں انہیں بھی اسی روپ میں چند لمہوں کے لیے دیکھا اور حنظل اٹھایا۔

wathsala ہوٹل کا کمرہ چھوٹا ضرور تھا پر خوبصورت اور آرام دہ تھا۔ چھتروں سے بچاؤ کے لیے بیڈ کے گردنی ریشمی سفید دیدہ زیب جالی نے اُسے عروسی چھپر کھٹ سا بنا دیا تھا۔

سامنے شیشوں سے گہرے سبزے میں گھری آدم پیک، اسکا سفید گنبد اور راستہ آسمان پر سجے قطبی تارے اور کہکشاں کی مانند نظر آیا تھا۔ چوٹی سے نگاہوں کو اٹھا کر نیچے پھینکا تو ہریالیوں میں گھرا گاؤں اور کیلانی دریا نظر آیا۔

پیرا کولڈ ڈرنک کے ساتھ خالی پلیٹیں بھی رکھ گیا تھا۔ لٹچ نکالا۔ سلا د بنایا اور غیر ملکی عورتوں نے پچاس روپے میں پڑنے والا کھانا خوشدلی سے اڑایا۔ ڈکار لیا۔ وضو کیا اور اُس سرزمین پر جہاں ہمارے باپ آکر گرے تھے سجدہ کیا۔

یہ تو گائیڈ نے ہی بتا دیا تھا کہ پیک پر جانے کا بہترین وقت رات کو دو بجے کا

ہے۔ 4800 سیڑھیاں درمیانی رفتار کے ساتھ چڑھ کر صبح دم جب آپ اوپر پہنچتے ہیں تو ایک دُفریب منظر اپنی پوری رعنائیوں سے آپ کو خوش آمدید کہتا ہے۔ اس نظارے کی گرفت ابھی ڈھیلی نہیں ہوئی کہ اس سرزمین کا ایک اور خوبصورت منظر طلوع آفتاب آپ کو اپنے آپ میں جذب کر لیتا ہے۔

ذرا کمر سیدھی کرنے پر ہم دونوں ہی تیار نہ تھیں۔ ڈل ہاؤس روڈ پر گاڑیوں کی چیمپ خیم دھاڑ کلیجہ دہلائے دیتی تھی۔ کسی چابک رسیدہ سہمے ہوئے گھوڑے کی طرح بدک بدک کر ہم کبھی سڑک کنارے اور کبھی ملحقہ کچے کے سرے پر ہوتے۔ چھوٹے چھوٹے کھوکھے فوڈ اینڈ سٹری کی ماڈرن صورتوں سے پوری طرح لیس راہگیروں کو لذت کام و دہن کی دعوت دیتے تھے۔

میل بھر چلنے کے بعد ہم ایک رنگ رنگیلے جیسے بھریا میلے کی حدود میں داخل ہوئے۔ دورویہ دکانیں مقامی مصنوعات سے پُر تھیں۔ نسواری، لال اور زعفرانی رنگوں والے تقریباً تین انچ چوڑے اور 10 انچ لمبے کلبجے سے جیلی نما حلوے کے ٹکڑے جنہیں سنہالی زبان میں ڈوڈل کہا جاتا ہے ہر مٹھائی والی دوکان کی زینت بنے زائرین کو خریدنے اور کھانے پر اکساتے تھے۔ ہم نے خریدنا کھایا اور لطف اٹھایا۔ واقعاً بہت مزے کا تھا۔ ہم یقیناً اُن دوستانہ اور مخلص مسکراہٹوں سے جو عورتوں کی آنکھوں اور ہونٹوں پر ہمیں دیکھ کر پھیل جاتیں محظوظ ہوئے تھے۔

بدھ عبادت گاہ میں (Monk) مونک زمین پر بیٹھے سینکڑوں بیروکاروں کو لیکچر دے رہا تھا۔ قریبی چوک میں شیشے میں مقید بدھ کا بلند قامت مجسمہ عقیدتوں کے ہزار رنگوں کا ترجمان تھا۔ قریب ہی چوٹی پُل کے نیچے کیلانی دریا ذرا زیادہ شور اور زور سے بہتا تھا۔ بڑے بڑے پتھروں سے ٹکراتے جھاگ اُڑاتے اسکے دودھیا پانیوں میں نوجوان لڑکیاں آدھی ننگی، آدھی ڈٹھی، صاف چھپتے بھی نہیں سامنے آتے بھی نہیں کی تصویر پیش کرتی تھیں۔ نوجوان لڑکے شارٹس پہنے چھینٹے اُڑانے اور چہلوں میں مصروف تھے۔ مرد اور عورتیں بھی زیارت پر جانے سے قبل جسم کا گندا اتار رہے تھے کہ اوپر جانے سے قبل غسل کرنا اور سفید کپڑے پہننا زیادہ باہرکت خیال کیا جاتا ہے۔

کیلانی پُل کی ریلنگ پر دونوں کہنیاں نکائے میں نے شفاف پانیوں میں نہاتے اور اٹھکھیلیاں کرتے لوگوں کو دیکھتے ہوئے سوچا تھا۔

یہ دھرتی پر اوپر والے کانائب دنیا کی گھمن گھیر یوں میں کیسے کلابو کے تیل کی طرح آنکھوں پر کوپے چڑھائے چک پھیریاں لیٹا رہتا ہے یوں کہ من پر میل کی تہیں چڑھائے چلے جاتا ہے۔ پھر جب ہاپنے لگتا ہے تو اس گند کو اُتارنے کے لیے کتنے جتن کرتا ہے۔ کہیں ماتھے رگڑتا ہے۔ کہیں دان پسن کرتا ہے۔ کہیں سُر تال سے اُسکو لہاتا ہے۔ پر بندے کا پتر نہیں بنتا۔ یوں ہی چڑھانے اور اُتارنے کے اس عمل میں ایک دن دھڑام سے گر جاتا ہے۔ خود میں دیر تک گم رہنے کے بعد جب باہر آئی تو چاروں طرف بکھرے انسانوں کے اس اثر دھام میں مہر النساء کہیں نہیں تھی۔ اُسے کھوجنے کی بجائے میں نے اطمینان بھرا سانس لیا۔ شاید میں اُس وقت فطرت اور انسانوں کے خاموش مطالعہ کی متمنی تھی۔

پھر میں اُس کچے راستے پر جو دوکانوں اور لوگوں سے انا پڑا تھا چلنے لگی اور Makara Thorona چنچی۔ جہاں سے چوٹی پر جانے کا سفر شروع ہوتا ہے۔ بدرنگ سے سنگ میل کے چوڑے پتھر پر آدم پیک انگریزی میں لکھا ہوا تھا۔ پانی کی بوتل خریدنے کے لیے قریبی دوکان میں گئی خوش طبع سے دوکان دار سے گپ شپ ہونے لگی۔ آدم پیک کے لیے تین بڑے راستے ہیں پہلا ہٹن، دوسرا رتنا پورہ اور تیسرا کرؤ ونا سے۔ مگر سب سے بہترین اور آسان ہٹن کا ہے جس سے سفر کرتے ہوئے ہم یہاں تک پہنچتے تھے۔ رتنا پورہ اور کرؤ ونا دونوں خاصے مشکل اور کسی حد تک خطرناک ہیں۔ چند اور چھوٹے چھوٹے راستے بھی ہیں۔ میری معلومات میں اضافہ ہوا۔

دکان دار تامل ہندو تھا۔ رنگ برنگے لوگوں سے روزانہ کے رابطوں سے بڑا گھاگ اور حالات حاضرہ کی جڑوں تک سے آشنا لگتا تھا۔ سری لنکا کی اس بیس سالہ جاری لبریشن ٹائیگر زاف تامل کی پیدا کردہ خانہ جنگی کے بارے میں دبے دبے لفظوں میں کچھ جانتا چاہا۔ پہلے تو اس نے میرا حال احوال دریافت کیا۔ یعنی پاکستان کے ملکی حالات جاننے چاہے۔ میری کھری کھری باتوں سے کھل گیا۔

دراصل انگریزوں کے تربیت یافتہ اُن جیسے طرز زندگی کے عادی لوگ عام غریب آدمی کے مسئلے مسائل کو کیا سمجھیں۔ اکانومی کی طرف، غریب آدمی کے سدھار کی طرف تو انکی توجہ ہی نہ تھی۔ چاہے وہ بندرانایکے کی فریڈم پارٹی ہو۔ Senamayake کی یونائیٹڈ نیشنل پارٹی یا پائیس بازو والوں کی Lssp ہو سب ایک ہی تھیلی کے چٹے بٹے تھیں اور ابھی بھی ہیں۔ جب 70% اکثریت 30% کو نظر انداز کرے گی۔ تو پھر ایک دن وہ

مقابلے پر کھڑی تو ہوگی۔ پہلے تو یہ لبریشن ٹائیگر زاف نائل اپنے حقوق کا مطالبہ کرتی تھی۔ سیاست میں اپنا حصہ مانگتی تھی۔ پھر خود مختاری اور ایلام نام سے علیحدہ مملکت کا مطالبہ کرنے لگی۔ ریاست اندر ریاست جو غلط بات تھی۔ ملک کے کتنے تو سربراہ مارے گئے۔ راجیو گاندھی بھی انہی کے ہاتھوں مرا۔

اب ہر طرح کی کوششیں تو ہو رہی ہیں۔ حکمرانوں کو بھی احساس ہو گیا ہے۔ اور نائل ٹائیگر ز بھی سمجھ رہے ہیں کہ اس خون خرابے والے راستے پر کتنی دیر تک چلا جائیگا۔ اب ان کے مطالبات میں زیادہ سے زیادہ حقوق کا تقاضا ہو رہا ہے۔ بھگوان کرے گا ایک دن امن ہوگا۔ سچ تو یہ ہے کہ لوگ اب دال بھات سے زیادہ امن کے خواہش مند ہیں۔

میں نے امین کہا اور اپنے ملک کیلئے بھی دعا کی۔

کوئی گھنٹہ بھر وہاں بیٹھنے کے بعد جب باہر آئی تو انسانوں کی اس بھیڑ بھاڑ میں کسی نے میرے ہاتھ پکڑ لیے۔ جو عورت میرے سامنے تھی اسکے تن پر گوشت کی تہہ کچھ ایسی ہی تھی جیسے لکڑی کے کسی ڈھانچے کو کپڑا پہنا دیا گیا ہو۔ ملامت بھرے چہرے پر بڑی جھریوں کے اڈے کھڈے ابھی نہیں بنے تھے۔ پر آنکھیں کیسی تھیں۔ باتیں کرتی، کچھ کہتی بولتی، زمانے نے گرم سرد جو چکھایا تھا اُسے اُگالتی۔ حوادث نے جو جھولی میں ڈالا تھا اُسے اُچھالتی، کہانیاں کہتی اور آپ کو جٹ چنھا ڈالتی۔

”انڈیا سے“۔ صاف ستھری انگریزی میں لپٹا سوال ہوا۔

”پاکستان سے۔“

”انڈیا سے“ ایسا صرف یہیں نہیں بیشتر ملکوں میں ہوتا تھا۔ اور یہ بھی حقیقت ہے کہ جا بجا ہونے والا یہ سوال میرے لہجے میں گھلی گھلی اور چہرے پر بکھری مسکراہٹ کو ایسے ہی غائب کرنا جیسے کاغذ پر لکھے گئے حروف ریمور سے مٹ جاتے ہیں۔ پردیس میں یہ صورت چھوٹے چھوٹے جیسی مثال کی عکاسی کرتی تھی جسے گلے میں پھنس جانے پر نہ اُگلے بنے اور نہ نکلے۔

تاہم مخاطب بڑی سیانی عورت تھی۔ چہرے کی زبان پڑھنا جانتی تھی۔ میرے بازو پر دو ستانہ انداز میں تھپکی دیتے ہوئے بولی۔

”سری لنکن پاکستان کو بہت پسند کرتے ہیں۔“

میں ابھی چہرے پر بکھری نجات کی دھول کو صاف کر رہی تھی جب اُسے رات کو  
 اوپر جانے کے لیے اپنی خدمات کی پیشکش کی۔  
 میری تو ہنسی چھوٹ گئی۔ منہ سے تو کچھ نہ پھوٹی پر میرے اندر نے تو فی الفور سب  
 کچھ چہرے پر لکھ دیا۔  
 ”لو بھئی کس زعم میں ہے یہ۔ دھان پان سا اسکا وجود ایک تیز بلھے کی مار ہی تو  
 ہے۔“

ہنستی آنکھوں میں لکھی جانے والی یہ تحریر بھی اُس نے فوراً پڑھ لی۔  
 ”میری ہڈی ہڈی جوڑ جوڑ میں مشقت رچی ہوئی ہے۔ ان چڑھائیوں  
 ، اُترائیوں سے دیرینہ یاری ہے۔ آپ جیسی ہنسی کئی عورتوں کو سہارا دیتی ہوں۔  
 بڑا کھلا چیلنج تھا۔ وہ اگر مشقت پرست تھی تو ہم کونسا آرام پرست تھے۔ اب تک  
 کی تو ساری زندگی عمراں ”لنگیاں پتاں پھار“ کی عملی عکاس تھی۔  
 ”تو بھئی خود ہی چڑھیں گے۔“ دل میں فیصلہ ہو گیا تھا۔

اسکے ہاتھوں کو تھپتھپا کر اجازت لے کر نیچے اُتری۔ بڑے بڑے پتھروں سے انا  
 پڑا راستہ خاصا دشوار تھا۔ کہیں اٹھک، کہیں بیٹھک، کہیں چھوٹی موٹی چھلانگوں سے دریا میں  
 نہاتے لوگوں تک پہنچی۔

میں تو بڑا ڈرتی تھی۔ پر کیسے کھلے ڈھلے لوگ تھے۔ ذرا سامنہ ہلایا اور وہاں جیسے  
 کوئی بات ہی نہ ہو والی صورت تھی۔ لڑکیوں نے ڈھیروں تصاویر بنوائیں۔ بلکہ ماؤں نے  
 پوز بنوانے میں ہدایات دیں۔

بڑے سے پتھر پر بیٹھ کر یہی چائے کے کھوکھے سے ایک کپ چائے منگوا کر  
 چائے کے کپ کو ہاتھوں میں تھامے اور پر نیلے شفاف آسمان اور نیچے لوگوں کے پُروں کو  
 دیکھنا، گھونٹ گھونٹ چسکوں سے چائے پینا اور موجودہوں سے مسرت کشید کرنا بھی کس قدر  
 دلچسپ کام تھا۔ ایک گھنٹے تک میں نے پوری دلچسپی سے یہ کام کیا۔

تبھی پھولدار سکرٹ اور منی بلاؤز میں وہ اُدھیڑ عمر عورت جو زیارت کے لیے  
 دہولا سے آئی تھی میرے پاس آ بیٹھی تھی۔ اُس نے اپنے گریبان سے خوشبو میں بسا بدھا کا  
 سونے کا چھوٹا سا مجسمہ نکالا اور سامنے پڑے بڑے پتھر پر سجا دیا۔ میں مُسکرا دی تھی۔ واہری  
 محبتیں اور عقیدتیں۔ جس کی جتنی توفیق اور بہمت۔

رجھانے کے من پسند انداز جب ذرا گردن جھکائی دیکھ لی  
 جب میں ہونٹل آئی۔ مہر النساء سو رہی تھی۔ دھیمے سے دروازہ بند کیا اور دھیرے  
 سے جالی کا کونا اٹھا کر اندر داخل ہوئی۔ تکیے پر سر رکھا اور خود کو چھپر کھٹ میں کیا پایا کہ یوں  
 محسوس ہوا جیسے کسی بوسیدہ گھنسن زدہ لکڑی سے اچانک ماضی کی یادوں کا برادہ گرنا شروع ہو  
 جائے۔ چھپر کھٹ اور جملہ عروسی کا کچھ ایسا ہی سمبندھ ہے جیسے چولی دامن کا ساتھ ہو۔  
 ہماری سہاگ رات بھی کیسی کھسی سی تھی۔ چھپر کھٹ تو کہیں دور کی بات ہے  
 پھل پھول، لڈو پیڑے کچھ بھی نہیں تھا۔ مدقوق سی روشنی میں ایک شگفتہ سا چہرہ ضرور چمکتا  
 تھا۔ میں خود دوپہر میں سُسرالی عزیزوں کی جانب سے دیئے گئے ریمارکس ”ہائے ہائے  
 نی وہی تے چیری لگدی اے“ (ہائے ہائے دہن تو دانے بھوننے والی لگتی ہے) کے تحت  
 ڈپر لیس سی تھی۔ اور پھر یہ چیری پتہ نہیں کب چھپر کھٹ کو تکتے تکتے کہیں گم ہو گئی۔

رات کو کھانے کے لیے ڈائننگ روم میں آئے تو دنیا جہان کی نسلوں کا ایک اکٹھ  
 بھانت بھانت کی بولیاں بول رہا تھا۔ فضا میں کھانوں کی مہک تھی۔ گلاسوں میں ڈرنک  
 انڈیلنے کا شور تھا۔ ہماری قریبی میز پر دو ادھیڑ عمر کنفرڈ بیچلر جرمن جو تین بار سری لنکا اور سات  
 چکر انڈیا کے لگا بیٹھے تھے اور ستم ظریفی یہ کہ ایک بار بھی پاکستان نہیں آئے تھے۔  
 ”کیوں کیا پاکستان میں باگڑ بے بیٹھے ہیں تمہیں کھانے کے لیے۔“  
 انڈیا کے سات چکر لگانے کا سُن کر میں تو یوں حسد سے ترخنی تھی جیسے گرمی سے  
 گیلی مٹی ترختی ہے۔

”پاکستان تو دہشت گردی کا شکار ہے۔ القاعدہ کے لوگ گھروں میں چھپے بیٹھے  
 ہیں۔ آئے دن بم دھماکے ہوتے ہیں۔ اُسے.....“  
 وہ آگے کیا کہنا چاہتا تھا۔ میں نے تو بات پوری نہ ہونے دی۔ بیچ میں سے ہی  
 اُچک لی۔

”انڈیا تو امن کی جنت ہے نا۔ وہاں تو راوی چین ہی چین لکھتا ہے۔ انڈیا سے  
 زیادہ بم بلاسٹ اور کہاں ہوتے ہیں؟ انڈیا اور امریکہ سے بڑے دہشت گرد اور کون ہیں۔“  
 ایسی تلخ باتوں پر اُنکے بندر کی پیٹھ جیسے رنگ والے چہرے اور لال گلال ہوئے۔  
 ہنسے ضرور پر تھوڑی سی خفت بھی نمایاں ہوئی جس نے مجھے حوصلہ دیا۔ اور میں نے پاکستان کی  
 خوبصورتی اور اسکے تاریخی مقامات پر قصیدے پڑھنے شروع کر دیئے۔

لاہور کے دروازوں اور گیٹوں کی تفصیل، دلی دروازے میں مسجد وزیر خان اور شہزادیوں کے حمام جن میں شہزادیوں کے حماموں اور خواب گاہوں کا بڑھ چڑھ کر تذکرہ کیا۔ شاہی قلعہ اور شیش محل کی نشست گاہوں کا دفریب نقشہ، پرانے شہر کے بازار اور انکی بھول بھلیاں، کنارہ بازار سے داخل ہو کر چھٹہ، گٹی اور آگے بازار در بازاروں کے سلسلے کہیں لوہاری گیٹ، موچی دروازہ، اکبری منڈی، شاہ ہالمی، رنگ محل لاہوری تہذیب و ثقافت کے مرکز۔

ارے اندرون لاہور کا تو چہرہ چہرہ تاریخ میں اُلجھا پڑا ہے اور جس نے لاہور نہیں دیکھا وہ تو پیدا ہی نہیں ہوا۔“

اپنی زبان کی یہ کہاوت جب انہیں سنائی تو انکے ہنسنے کے ساتھ ساتھ ہم بھی خوب ہنسے۔

کھانے کی میز پر سری لنکا کے کھیتوں میں اُگنے والے چاول قاب میں پڑے یوں دیکھتے تھے جیسے سچے موٹی سچے ہوں۔ درمیان سے موٹے، اطراف سے پتلے، چھوٹے چھوٹے اف وائٹ کلر لیے ہوئے۔ ساتھ میں ہم نے چلی فیش کری منگوانی۔ سلا کی پلیٹ تھی۔ مسٹر جسٹمن نے ہمیں سلا کی ایک ڈش کوٹو کولا سبمل Gotukola Sambol کا

بھی کھانے کا کہا تھا۔ یہ چھوٹے چھوٹے پتوں کی سبزی تھی جسے کاٹ کر ناریل، گوشت اور پیاز کے ساتھ بنایا جاتا ہے۔ سیاحوں کی بڑی پسندیدہ تھی۔

ہوگی بھئی۔ میں تو ہوٹل کے کچن میں جا کر اسے دیکھ آئی تھی۔ باورچیوں سے ترکیب بھی پوچھ لی تھی اور چکھ کر رد بھی کر بیٹھی تھی۔

## باب نمبر: ۹

## سری پاڈا کی مہم جوئی

- ۱- چوٹی کا راستہ روشنیوں، ایمبولینس پوسٹوں اور ریفرشمنٹ سٹالوں سے سجا جنگل میں منگل کا سماں پیش کرتا تھا۔
- ۲- مسلمان تنگ نظر، ضدی اور متعصب ہیں؟ جیسے موضوع پر پٹوول شہر کی فیملی سے زور دار مکالمہ۔
- ۳- دنیا کے بیشتر مذاہب کی بہت سی چیزیں مشترک ہیں۔

بڑی میٹھی اور گہری نیند تھی۔ جگانے کیلئے دستک بھی بڑی زور دار قسم کی تھی۔ آنکھوں میں جھری سی پیدا ہوئی۔ چوٹی پر جانے کا یاد آیا۔  
 "ہائے" کی ایک درد انگیز کراہ نکلی۔ روزے کے لیے سحری کے وقت اٹھنے والی  
 مجبوری اور بیزاری کی سی کیفیت تھی۔

"سری پاڈے کو دفع کرو۔ اسے کولی مارو" نیند نے جیسے سرکوشی کی۔  
 پر اسے ہرگز دفع نہیں کیا جاسکتا تھا اور نہ اسے کولی ماری جاسکتی تھی۔ اتنے

پینڈے کی مارو ماری آخر کس لینے تھی؟

شرائے مارتی آواٹل فروری کی اس تیسرے پہر کی خوشگوار خنکی سے لبالب بھری  
ہوائیں ڈھلانی پہاڑیوں پر اُگے چائے کے پودوں سے گتھم گتھا ہو کر آنے کا بھر پور تاثر دیتی  
تھیں۔ نیچے گھاٹیوں میں خوفناک گہرا اندھیرا تھا جہاں ہوائیں سیٹیاں بجاتی اور شور مچاتی  
تھیں۔

رات کے اس پہر بھی ہر عمر اور ہر سائز کے ہجوم عاشقاں کا سیل رواں تھا۔ نو عمر  
لڑکے لڑکیوں کی اٹھکھیلیوں اور چھوٹے بچوں کی اچھل کود نے حرم کعبہ کی بہت سی یادوں کو  
تازہ کر دیا تھا۔ بس کچھ فرق تھے جن میں متانت اور سنجیدگی سرفہرست تھی جو وہاں تھی اور  
یہاں نہیں۔

آدم پیک کا راستہ آغاز میں خاصا کشادہ، کلہی مائل سرخ بجری سے ڈھنپا  
اطراف میں جا بجا سٹالوں سے سجا پڑا نظر آیا تھا۔ رات کے گھور اندھیرے ارد گرد کے  
نظاروں کی باریکیوں کو دیکھنے اور سراپنے کی راہ میں حائل تھے۔ تاہم مصنوعی روشنیاں جہاں  
تک ممکن تھا راستے صاف کرتی تھیں۔ نوجوان بدھ بھکشوؤں کی زائرین کی طرف دلچسپی اور  
بھرپور توجہ متاثر کن تھی کہ اطراف میں لگائے گئے چھوٹے سے کینوں میں کھڑے وہ  
نوجوان لڑکیوں کی کلائیوں میں دھاگہ نما ڈوریاں باندھنے اور انہیں ہدایات دینے میں  
بڑے شہاک سے بچتے ہوئے تھے۔

مسلل چلنے اور موڑوں کی چڑھائیوں سے ہم ہونکنے کی کیفیت میں تھے شاید اسی  
لپے چائے کے سٹال کے سامنے دھری کر سیوں پر ڈھسے گئے۔ پر یہاں چائے نہیں کافی  
تھی۔ اور ہائی بلڈ پریشر کے مریض کے لیے کافی خطرے کا سنگل ہے۔ پر تھوڑا سا تازہ دم  
ہونے تھوڑی سی بشاشت اور بوڑھی ہڈیوں کو متحرک کرنے کے لیے چند گرم گھونٹوں کا اندر  
جانا بھی بہت ضروری تھا۔ سو ڈرتے ڈرتے آدھا کپ پیا۔

سٹال پر کھڑا خوش طبع اور تعلیم یافتہ لڑکا ”غزل اُس نے چھیڑی مجھے ساز دنیا“  
کی عملی تفسیر نظر آیا تھا کہ جونہی میں نے یہ جاننے کے لیے لب کھولے کہ حضرت آدم سے  
متعلقہ اس روایت کا کوئی تاریخی حوالہ بھی ہے یا یونہی ساری قصہ کہانی ہی ہے۔ اُس نے تو  
پل نہیں لگایا اور حوالوں کے ڈھیر لگا دیئے۔

پہلا تو اُن عرب تاجروں کا تھا جو یقیناً بڑا معتبر بھی تھا کہ جب وہ پہلی صدی عیسوی

میں سیلون (سری لنکا کا پرانا نام) آئے تو چوٹی سے نکلنے مختلف رنگوں کی بو چھاڑنے نہ صرف انکی رہنمائی کی بلکہ انہیں یہ یقین دلایا کہ بابا آدم ہمیں تو گھرے تھے۔

دوسرا طاقتور حوالہ مارکو پولو، ابن بطوطہ اور مرگیولی کی تحریروں کا تھا۔ تیسری تفصیل اُس راہب کی تھی جو 1346 میں اوپر گیا اور جس نے واپس آ کر یہ کہا کہ جو لوگ یہ سمجھتے ہیں کہ اوپر پہاڑ پر جا کر انہیں کوئی جنت یا کوئی ماورائی چیز نظر آئے گی کیونکہ اس سے پہلے دنیا بھر میں یہی نظریہ کارفرما تھا سخت غلطی پر ہیں۔ ہمارے آباؤ اجداد اب وہاں نہیں ہیں۔ ہاں اُن کی کچھ نشانیاں ضرور وہاں ہیں۔

ہم دونوں میں سے کسی کی کلائی پر رسٹ واچ نہیں تھی۔ سٹال پر گھڑی کی ٹک ٹک کچھ کہتی تھی کہ تمہارا پینڈ اچوکھا بھی ہے اور کٹھن بھی۔ پو پھننے سے پہلے اوپر نہ پہنچیں تو سفر کھوٹا ہو جائے گا۔ تاریخ کی کتاب کو بند کر دو اور راستہ ناپو۔ پس تو ایم۔ پی سانس کو خدا حافظ کہا۔ بڑھاپے کے عشق اکثر و بیشتر بڑے منگے پڑتے ہیں۔ سانس لوہار کی دھونکی کی مانند پھولا پڑتا تھا۔ اوپر والے سے میری سرکوشی بڑی رازدارانہ تھی۔

”سر میرا کلیجہ پھٹ کر سری پا ڈے کے اس پہاڑ پر ہرگز ہرگز بکھرنا نہیں چاہیے۔“ پسینے سے تر ہتر پیشانی، پھولتے سانس، خشک ہونٹوں اور سانولی رنگت والی اس مانے قد کی عورت کو پیچھے سے آنے والے اُس حلیم طبع آدمی نے بہت ہمدردانہ نظر سے دیکھا تھا جو پورے خاندان کی لام ڈور کے ساتھ تیز اور پُراعتما قدموں سے چلتے ہوئے ہمارے ساتھ آن ملا تھا۔ ڈی ایس کرومارتا (Karunaratna) نے ہماری حالت کے پیش نظر یہ کہنا شاید ضروری سمجھا تھا۔

”اطمینان سے چلیے۔ اگلی دو میل کی عمودی چڑھائی تو آپکا پٹوہ کر دے گی۔“ میرے جیسی دلیر پاکستانی عورت کے لیے تو یہ بات شرمندگی کا باعث تھی۔ جواب دینا بہت ضروری سمجھا تھا۔

میں نے اپنے ملک میں اس سے زیادہ اونچی اور خطرناک چڑھائیاں چڑھی ہیں مگر تب جب یہ آتش جوان تھا۔

وہ بھی مسکرایا میں بھی مسکرائی۔ بندہ بیبا اور دلچسپ لگا۔ سگریا کارہائشی اور وہیں کالج میں فزکس کا اُستاد تھا۔ بدھ مسلک کا جان کر میں نے بدھ لوگوں کے اس مقدس نشان کے بارے میں تاویل جانی ضروری سمجھی۔ جواب کچھ ان الفاظ میں تھا کہ تیسری صدی قبل

مسح میں بدھ مت کے پیروکاروں نے اس نقش کو بدھا کا پاؤں ہی جانا۔ کیونکہ برصغیر کی قدیم تاریخ میں اس طرح کے نشانات صرف دیوتاؤں کے ہی تصور ہوتے تھے۔

ایک اور پڑاؤ آیا۔ یہاں پتہ کرنے پر معلوم ہوا کہ چائے دستیاب ہے۔ یہ کیسی رنگ رنگیلی مہم جوئی تھی۔ جگہ جگہ بکتی کھانے پینے کی اشیاء۔ اعزازی رضا کاروں کے قائم کردہ فسٹ ایڈ اسٹیشن اور چائے کافی کے سٹال آپکو چند لمحوں کے لیے تو امانی اور سرشاری و لطف کا احساس ضرور دیتے ہیں۔ دائیں بائیں ہنستے مسکراتے چہرے یہی کام کر رہے تھے۔ جوانوں کی چہلیں کہیں تصویر کشی، کہیں باتوں کے سلسلے۔

اب ایک اور بات بھی مشاہدے میں آئی جسکا شاید میں نے خیال نہیں کیا تھا کہ مردوں نے سروں پر سفید کپڑا پگڑی کے سے انداز میں لپیٹا ہوا تھا۔ سفید لباس کو بھی اس زیارت کیلئے بہت پسندیدہ خیال کیا جاتا ہے۔ بیشتر مرد اسی پہناوے میں نظر آئے تھے۔ تاہم استثنائی بھی موجود تھی۔

کورات تاریک تھی۔ مگر آسمان پر چمکتے ستارے بہت روشن تھے۔ چڑھائی کے دوران ذرا سانس کی درستی کیلئے رکتے تو کہیں کہیں گھاٹیوں، کہیں پہاڑی ڈھلانوں پر کھلے پھول اور انکے رنگ شب و بچور میں جگنوؤں کی مانند جگمگ سے جاتے۔ ٹھنڈی اور جنگل کی خوشبوؤں سے لدی پھندی ہوائیں تازگی اور فرحت کا احساس بخشتیں۔

ان ہواؤں کے جھلاروں میں ہم نے خود کو "کیا نام ہے؟ اور کتنا باقی ہے؟" جیسے سوالوں اور جوابوں کی پریشانی سے آزاد کر لیا تھا کہ ساتھ چلنے والے بھی تو اسی مار دھاڑ میں لگے ہوئے تھے۔ ساتھ چلتے بوڑھوں اور جوانوں کو کم و بیش اپنی جیسی کیفیات میں مبتلا دیکھتے اور مسکراہٹوں کا تبادلہ کرتے ہانپتے کانپتے راستہ طے ہونے لگا تھا۔

ذرا تھم اے راہرو کہ پھر مشکل مقام آیا۔

اور وہ مشکل مقام آپہنچا تھا۔

عمودی چڑھائی کا ٹوٹا افسانوی بیانات اور رنگوں سے قطعی کم نہ تھا۔ میرا سانس اور ناک میں تب بھی پھولتیں اگر اسکے پیچھے تازہ خون بھی ہوتا۔ تاہم اس نکلنے کو ممکنہ حد تک آرام دہ بنانے کی کوشش کی گئی تھی۔ سرخ پتھر کی میڑھیوں کو درمیان کی رینگ سے الگ کرتے ہوئے اترنے اور چڑھنے والوں کو اطراف سے بھی سہارا فراہم کرنے کی کاوش بہترین تھی۔ کہیں بہت زیادہ کشادہ اور کہیں قدرے چوڑے راستے پر کھلے ڈھلے انداز میں

چلنے والے ٹولے اب سمٹ کر ایک دوسرے کے بہت قریب ہو گئے تھے۔ یوں جیسے کوئی چوڑے پاٹ کا دریا کسی پہاڑی پیچ و خم میں آ کر سکر جائے۔

حکومت کی مسلسل توجہ نے اسے بہت روشن اور آرام دہ بنا دیا ہے۔ گزشتہ صدی کے نصف میں سفر کرنے والوں سے کوئی پوچھے کہ اس پر چڑھنا کتنا جان جوکھوں کا کام تھا۔ ہمارے ساتھ چلتے ہوئے ایک نوجوان لڑکے نے کہا تھا۔

1950 کے اوائل اور اس سے قبل حج بھی ایسی ہی صعوبتوں کا نام تھا۔ میری یاداشتوں میں اپنی مانی اور ماموں ابھرے تھے جو حج سے واپسی پر دنوں بیمار رہے۔ جن کے پاؤں صفا اور مردہ کے پتھروں پر سعی کرتے ہوئے زخمی ہو گئے تھے۔

صبح کا ذب نے اُمید اور منزل کے قریب آنے کی نوید سنائی تھی۔ اور جب صبح صادق کا اُجالا مقدس عمارت اور اردگرد کے خوبصورت مناظر کو آشکارہ کر رہا تھا۔ ہم چوٹی پر پہنچ چکے تھے۔ انسانوں کے اثر دہام کے باوجود نظم و ضبط کمال کا تھا۔ دھکم پیل نہیں تھی۔ میرے لیے یہ بات خاصی تعجب انگیز تھی۔

مقدس عمارت کی طرف بڑھنے کی بجائے ہم دونوں ریٹنگ کے ساتھ ایک جانب ہو کر سانسوں کی تیز رفتاری کو اعتدال پر لانے، سورج نے کس سمت سے برآمد ہونا ہے کا جائزہ لینے اور لوگوں کو سیڑھیوں کے پوڈوں پر ہی سجدہ ریز ہوتے دیکھنے کے لیے رک گئیں۔ ذرا سا رخ پھیرنے پر منظروں تو ایک جہان نظر آتا تھا۔ پہاڑوں کی چوٹیاں اور ڈھلانیں نیلگوں کھرے کی چادر اوڑھے لمبی مسافتوں کے بعد ستانے جیسی کیفیت کی عکاس تھیں۔ تاحد نظر پھیلے ہوئے ہرے کچور جنگلوں کا سلسلہ مختلف النوع پھول پودوں سے سجا اور چھوٹے بڑے جانوروں سے بھر پڑا تھا۔ جنہیں صبح صادق نے نیند سے اٹھا کر متحرک کر دیا تھا۔ ان جنگلوں کے پھول بوٹوں پر سے تیر کر آتی ہوائیں اپنے دامنوں میں پُرائی ہوئی خوشبوؤں سے مالا مال رخساروں کو چھوتے ہوئے ناک میں داخل ہو کر جیسے سارے سر پر کوسر شار سا کرتی تھیں۔ دھتک رنگوں والی ہزاروں تملیاں سردوں پر یہاں وہاں اُڑتی نظروں کو بھار ہی تھیں۔

صرف ہم ہی نہیں بلکہ وہ سب بھی جو پینڈا مارتے یہاں تک پہنچے تھے لوگوں کو کہنیاں مارے اور دھکے دیئے بغیر اُس قطعہ پر اکٹھا ہونا شروع ہو گئے جو طلوع آفتاب کے نظارے کے لیے مخصوص تھی۔

قطعہ غیر ملکیوں اور مقامی لوگوں سے بھرا پڑا تھا۔ چھوٹے بچوں کو بڑوں نے اٹھا رکھا تھا۔ مجھے لگتا تھا جیسے ان لمہوں میں وقت کی گردش رُک گئی ہے اور اردگرد کا ماحول سگی بُت بن گیا ہے۔ ہر آنکھ مشرق کی جانب اٹھی ہوئی تھی۔ سچی بات ہے یوں محسوس ہو رہا تھا جیسے مشرق کا سینہ نظروں کے تیروں سے چھلنی چھلنی ہو جائے گا۔

اس بڑے سے قطعے کے اگلے حصے کو تین ساڑھے تین فٹ اونچی اور خاصی لمبی دیوار سے محفوظ بنانے کی کوشش کی گئی تھی۔ دیوار میں جا بجا لگائے گئے بانسوں پر یقیناً منتوں مرادوں کے پھریرے جو موسم کی نرم گرم سختیوں سے بدرنگے اور بوسیدہ ہو چکے تھے ہوا کے جھونکوں سے اٹھکھیلیاں کرتے ہوئے کچھ یا دو لگائے تھے۔

کون جانتا ہے ان لیروں میں سے کتنی ایسی ہوں گی جنہیں دو دلوں چار ہاتھوں اور چار آنکھوں نے جانے کیسے کیسے خواہوں کے زیر اثر باندھا ہوگا۔ اور جانے کوئی زندگی اس شعر کی بھی تفسیر بن گئی ہوگی۔

ہسن کھیڈن مال لے گئیوں

سٹ کئیوں وچ فکران

پائی لیر پرانی ونگوں

تنگ گئیوں وچ ککراں

ترجمہ: میرا ہنسنا کھیلنا تو سب تم اپنے ساتھ لے گئے ہو

فکروں میں مبتلا کر کے چھوڑ گئے ہو

کسی پھٹے پرانے کپڑے کی طرح

مجھے نیکر کے درخت پر ٹانگ گئے ہو

مجھے اپنی ٹانگیں منوں وزنی پتھروں کی لگ رہی تھیں۔ پر اُس سے نہ تو میں پل بھر کے لیے سستانے اور نہ ہی نظروں کے زاویوں کو ادھر ادھر کرنے کی روادار تھی کہ ڈر لگتا تھا کہیں ظالم وقت اُس شہزادی کی طرح ہمارے ساتھ ہاتھ نہ کر جائے جو ساری رات شہزادے کے جسم سے سوئیاں نکالتی رہی تھی۔ صبح دم پل بھر کے لیے اٹھی اور اپنی منزل کھوٹی کر بیٹھی۔

پھر چوٹی کے عقب میں رو پہلی تلوار کی تیز چمک دار دھار جیسے منظر نے آنکھوں کے سامنے لشکارا مارا۔ گہرا نارنجی جیسے آگ کا شعلہ پہاڑ کی پیشانی پر لپکا۔ پہاڑ کا دامن دھند

میں ملفوف اور پیشانی نیلگوں سبزے میں لپٹی ہوئی تھی۔ دور بہت دور اس پیشانی پر یہ آگ کا شعلہ۔ نصف سورج کی رو پہلی دھاریں چند بار مشرق کی پہنائیوں میں ڈوب ڈوب کر ابھریں جیسے آسمان کے سینے پر آنے سے قبل مقدس نشان کو تعظیم دیتی ہوں۔

اچانک جیسے محو تماشا لوگوں میں کھلبلی سی مچ گئی۔ تیزی سے بے شمار سروں کے رُخ مغرب کی جانب مڑے۔ برقی انداز میں ہم نے بھی گردنوں کو گھمایا۔

”میرے خدایا! کس قدر عجیب و غریب منظر مجسم ہو کر آنکھوں کے سامنے تھا۔

پہاڑ کا گہرا مخروطی سایہ عمودی ہو کر سرسبز زمین سے چوٹی تک پھیلا ہوا تھا۔ اور چند ساعتوں بعد غائب بھی ہو گیا۔ میرا سانس سینے میں کہیں اٹکا ہوا تھا۔ میرے وجود کی ساری حیات اس جادوئی اظہار پر عجیب سی سنسناہٹ کا شکار تھیں۔

پھر جیسے کسی جذب کے عالم میں میں نے اوپر دیکھا۔ رعب حسن سے آنسو رخساروں پر بہہ گئے اور جیسے میں نے سرکوشی میں کہا ہو۔

”اس درجہ کمال کی فنکاریوں اور شعبہ ہا زیوں کا اظہار تیرے علاوہ کون کر سکتا ہے۔ یہ تو فوق تجھے ہی نصیب ہے۔“

فضا میں گھنٹیاں بج اٹھیں۔ سدھو سدھو۔ سینکڑوں کیا ہزاروں زائرین کی آوازیں اپنے اُس خدا کے حضور مقدس گیت گانے لگیں۔ جو تخلیق کائنات کے وقت سے ہر روز، ہر صبح، یہ معجزہ زمین کے باسیوں کو دکھانا اور اپنے وجود کا اظہار کرتا ہے۔

قدرے آرام دہ جگہ دیکھ کر ہم بیٹھ گئیں۔ اپنی ٹانگوں کو باری باری پیا کر رکھی مٹھی چا پی شروع کی۔ آدھ گھنٹہ کی اس ماروماری سے پتھر کی طرح اُنکے اکڑاؤ میں قدرے نرمی پیدا ہوئی۔

پھر سری لنکا کے جنوب مشرقی ساحلوں کے شہر پٹوول (Pottuvil) کی سیام نکایا (بدھ مذہب میں اُونچی ذات) کا ایک خاندان ہمارے پاس آ کر بیٹھ گیا۔ دو بچے اور دو بڑے۔ بڑوں کے چہروں پر چھائی گھٹاتوے کی کالک جیسی گہری تھی۔ چھوٹوں پر سرسوں کے پھولوں جیسی آمیزش نے سیاہی کا ہاتھ ہولا کر دیا تھا۔ دونوں بچے اور انکی ماں ڈاکٹر تھے۔ باپ تاریخ میں پی ایچ ڈی تھا اور یونیورسٹی میں پڑھاتا تھا۔ Mr. T. B Galpothawela اُف کس قدر مشکل نام تھا۔ میں نے اُنکی طرف سے دیئے گئے کارڈ کو چند بار پڑھتے ہوئے سوچا۔

دفعاً مرد نے بڑی متانت اور حلیمی سے کہا۔

”پاکستان دنیا کی قدیم ترین تہذیب کا حامل ملک ہے۔ آپ لوگ بدھ مت کی گندھارا تہذیب کے بھی امین ہیں۔“

پر جب بیٹا بولا تو مجھے یوں لگا جیسے کسی نے سڑا کے سے میری پشت پر چابک ماری

ہو۔

”مسلمان اتنے متعصب، تنگ نظر اور ضدی کیوں ہیں؟ طالبان نے ہامیان میں ہمارے بدھا کے مجسمے کے ساتھ کیا کیا۔ پوری دنیا چیخ اُٹھی۔ پر انہوں نے کسی کی سنی؟“

”دنیا کی سپر طاقتوں کے مفادات کی کنگش نے انہیں بھوک، ناداری، معذوری، دربدری، بد امنی اور بیرونی داندرونی جنگ کے تحفے دیئے۔ اسوقت دنیا کی آنکھیں بند تھیں جب انکے کٹے پھٹے اعضاء والے بچے بھوک اور دوائیوں کے لیے بلبلاتے تھے۔ پر جب انہوں نے مجسمے توڑنا شروع کیے تو دنیا کو تہذیبی ورثے کی تباہی نظر آ گئی۔“

شاید میرے لہجے میں تلخی تھی اور یقیناً چہرہ بھی سُرخ ہوگا۔ مرد نے فوراً ”سوری“ کہتے ہوئے مجھے خاموش کروادیا اور خود بولنے لگا۔

”میں متفق ہوں آپ سے۔ تاریخ میرا مضمون ہے اور میں نے اسکی مبادیات کا مطالعہ ہمیشہ غیر جانبداری سے کیا ہے۔ مسلمانوں نے غیر مسلم لوگوں کی مذہبی املاک کو نقصان پہنچانے کی کبھی حوصلہ افزائی نہیں کی۔ افغانستان مسلمان خلیفہ عمر کے زمانے میں فتح ہوا تھا۔ تب کو تم بدھ کے کسی مجسمے کو ہرگز نہیں چھیڑا گیا تھا اور کسی خانقاہ کو ہرگز نقصان نہیں پہنچایا گیا۔ لیکن اسے بھی تسلیم کریں کہ مسلمان فطرتاً جنگجو اور تشدد پسند ہیں۔“

”اسوقت تو پوری دنیا میں مسلمان مظلوم ہیں۔ امریکہ عراق میں کیا کر رہا ہے۔ اسکا چھ ہزار سالہ علمی تاریخ اور تہذیبی ورثہ بھسم کر دیا گیا۔ میوزیم اور لائبریریوں کو آگ لگا دی گئی۔ اسکے پھول سے بچے کس بربریت اور ظلم کا شکار ہوئے اسکا اندازہ لگانا مشکل ہے۔“

آپ برطانوی صحافی رابرٹ فرسک کی رپورٹ پر بھیس تو انسان کی آنکھوں سے آنسو نہیں خون ٹپکتا ہے۔ بدھا کے مجسمے پر داویلا کرنے والا امریکہ کتنا بڑا فراڈ ہے؟ اسکے قول و فعل میں کتنا تضاد ہے۔ اسکے کتنے چہرے ہیں؟

مجھے بھی یقیناً دل کے پھپھولے پھوڑنے کا موقع ملا تھا۔

بڑی دلچسپ، بہت معلوماتی اور ہنسوز قسم کی نشست تھی۔ لطف آیا۔ بقیہ پروگرام ہم نے انکے ساتھ نتھی کیا کہ علم دوست گھرانہ تھا۔ کچھ ہمارے ہاتھ پلے آسکتا تھا۔ مقدس عمارت کی سیڑھیاں چڑھتے ہوئے مہر النساء بڑبڑائے بغیر نہ رہ سکی۔

”لگتا ہے یہ تو گئے کوڑوں میں بیٹھ جائیں گی۔“

دروازے کی کشادگی بس گزارہ تھی۔ خلقت زیادہ تھی۔ ابھی مقام شکر تھا کہ نظم و ضبط والے لوگوں کے درمیان تھے وگرنہ پاؤں کا کچلا جانا تو یقینی تھا۔ میں احاطے کی دیوار کے ساتھ ٹک گئی تھی کہ میرے سامنے مقدس جگہ تک پہنچنے کے لیے پھر سیڑھیاں تھیں۔ دیوار پہاڑی سٹائل اینٹوں سے بنی ہوئی تھی۔ ذرا سا سانس درست ہوا تو سیڑھیاں چڑھنے لگے۔ پھر ٹرن آئی۔ سیڑھیوں کا رخ بدلا۔ وقت کا تو پتہ نہیں پر ہجوم ضرور چوٹی کی سی رفتار سے بڑھ رہا تھا۔ ماحول ہی اس بات کی اجازت نہیں دیتا تھا کہ اسی طرح کی زور آزمائی کروں کہنیاں ماروں، دھکے دوں اور وہ سب حربے آزماؤں جو میں نے حجر اسود کو بوسہ دینے کے لیے جائز کیے تھے اور نتیجے میں افریقین جشنوں سے جواب بھی موصول کیے تھے۔

اب کھڑے ہیں اور بے قراری عروج پر ہے۔ بارے خدا تھوڑی سی جگہ ملی۔ تانکا جھانکی نے تھوڑا سا منظر آشکارا کیا۔ چھوٹا سا حجرہ نما کمرہ، داہنی سمت لمبی سی کھڑکی، خاکستری سلیب کے ساتھ پیلی جھالروں والا قدرے شوخ گلابی رنگ کا ریشمی غلاف جس پر کڑھائی سے پیر کڑھا ہوا تھا۔ لوگ جھکتے سلیب پر سر رکھتے، غلاف کو چھوتے اور ہٹ جاتے۔

یہ تو سراسر تفتیشی والا کام تھا۔ کنوئیں پر پہنچ کر پیا سارہنے والی بات تھی۔ اتنی تکلیف اتنا کشٹ ضائع کرنے والا معاملہ تھا جو بہر حال قبول نہیں تھا۔ جی داری سے میں نے دونوں ہاتھ اوپر اٹھائے اور آواز بلند کی۔

”بہت دور سے آئے ہیں اس غلاف کے نیچے جو کچھ ہے اسکا دیدار کروائیں وگرنہ سفر اور محنت ضائع ہو جائے گی۔“

کیسری چادر میں لپٹا بدھ راہب ذرا فاصلے پر بیٹھا اٹھا۔ سجدے کرنے کے عمل میں تعطل پیدا ہو گیا تھا۔ لائن کی حرکت جامد ہو گئی اور بدھ مونک مجھے دیکھتا تھا کہ میں کیا کہتی ہوں کہ اس کے لینے زبان یا رسن ترکی و رسن ترکی نمی دانم والا معاملہ تھا۔

پھر شاید مسٹرٹی۔ بی ویلا کی تامل چلی یا سنہالی۔ مونک نے سمجھا۔ پہاڑی اینٹوں سے بنی دیوار کے ساتھ کھڑے ہو کر اُس نے دھیرے سے غلاف ہٹا دیا۔ ایک بڑے سے

پیر کا نشان جس کے گردا گرد ڈیڑھ دو انچ پتھر کے حاشیے نے اُسے نمایاں اور محفوظ کر رکھا تھا۔ گہرا خاکستری نقش۔ جیسے بارش سے گیلی زمین میں دھنسا ہوا کسی کے پاؤں کا نشان۔ لوگ دیوانہ وار جھکے ہاتھ پھیرنے، مٹی کے لمس سے انگلیوں کی پوروں کو مس کرنے اور انہیں ہونٹوں اور ماتھے پر لگانے کے لیے۔

باقی سب لوگوں کی طرح ویلا نے بھی وہی کچھ کیا تھا۔ اُس حجرہ نما دروازے کی چوکھٹ کے ایک طرف کھڑی جب میں اُس سے سنتی تھی کہ زیارت کے موسم کے آغاز کی بہت سی رسومات میں سے ایک اہم اس مقدس نقش کا غسل بھی ہے۔ بدھ راہب کانسی کی گاجر میں عطر بیڑ پانیوں سے اسے دھوتے اور اس پر غلاف چڑھاتے ہیں۔

تب ایسے ہی یہ سوچ در آئی تھی۔ دنیا کے مذاہب کی کتنی باتیں مشترک ہیں۔ اور انسان بھی کیسے کیسے اعتقادات میں جکڑے قلبی سکون اور اغراض کے لیے یہاں وہاں بھٹکتے پھرتے ہیں۔ اور والدات تو یونہی محبتوں کے اظہار میں فیاضیوں کا دعویدار ہے۔ نیچے والے کتنے بے بس، مجبور و محکوم، تیرے لکھے ہوئے کو بھوگتے ہوئے تیری یاد میں کر لاتے پھرتے ہیں۔ اور تو جب چاہے جس کی چاہے رسی دراز کر دے اور جسے چاہے نتھ ڈال دے اور جسے چاہے نواز دے۔ بڑے رنگ ہیں تیرے مولا۔

تبرکات کا کمرہ بدھا کی مورتیوں، رقص کرتی دیوتا کے حضور جھکسی کو پیوں اور سیمن دیوتا کی تصویروں سے سجا ہوا تھا۔ باہر خنکی تھی پر کمرے میں گھٹن تھی۔ سب سے خوبصورت ترین چیز وہ پنجرہ نما ڈبہ یا صندوقچہ قسم کی چیز تھی جس کے گردا گرد لگی سفید خوبصورت ڈیزائن دار جالی میں سے بدھا کا تبرک آہنوسی جسمانی ڈھانچہ، بدھا کی یادگار اور سیمن دیوتا کا سفید صندل کا تقریباً ایک فٹ اونچا مجسمہ فوراً توجہ کھینچتا تھا۔

ویلا سے ہی یہ جاننے کا موقع ملا تھا کہ زیارت کا موسم شروع ہونے سے ایک دن قبل باقاعدہ تقریب کی صورت میں اسے پورے مذہبی لوازمات کے ساتھ انتہائی ادب و احترام سے چیف مونک اسے چوٹی پر لانا اور یہاں سجاتا ہے۔ زیارتی سینر کے اختتام پر اسے سری پاڈا کے ٹمپل میں منتقل کر دیا جاتا ہے۔ اس مجسمے کے بارے میں روایت ہے کہ اسے شہنشاہ پر اکرانے بنوایا تھا۔

پتہ نہیں کمرے میں آسجین کم ہو گئی تھی یا میرے خون کی سرکولیشن کا سارا رخ میرے سر کی طرف مڑ گیا تھا۔ گھبراہٹ سی طاری تھی جس نے تھوڑا سا خوف زدہ بھی کر دیا

تھا۔ حیاتی کا بھلا کیا بھروسہ۔ اس سانس کی آؤنی جاؤنی پر ہی تو سب کچھ کھڑا ہے۔  
 چوٹی پر فی الواقع جنگل میں منگل والا محاورہ کسٹھ رسچا لگ رہا تھا۔ چھوٹے چھوٹے  
 قدم اٹھاتی میں اس حصے میں آ کر کونے میں بنی سیڑھیوں کے پوڈوں میں سے ایک پر بیٹھی  
 تھی۔ اُسکے داسنے ہاتھ سنگل راڈ کی رینگ سے جگہ کی حد بندی کی ہوئی تھی۔ سامنے بڑی  
 پہاڑی کی اینٹ کی دیوار اور بائیں ہاتھ چپاتی کی طرح کول ایک بڑے سے پتھر پر لوہے کی  
 تاروں سے کولائی میں بنا ہوا دائرہ نما جنگلا دھرا تھا جس میں اگر آگ کے شعلے لپکتے تھے تو  
 کچے کولے سے اٹھتا دھواں اور لوہاں داگر بیوں کی خوشبو بھی سارے میں پھیلی تھی۔

سونا لٹاتی دھوپ میں نہاتے ہوئے یکسر خالی الذہن ہو کر دائرے میں کھڑے  
 دھوتیوں اور پینٹوں میں جکڑے مردوں اور سکرٹوں کے نیچے نگی آنوسی ٹانگوں، چہروں اور  
 انکی حرکات کا مشاہدہ کرنا کس قدر دلچسپ شغل تھا۔ شعلوں کے جھلملاتے عکس کے پیچھے میں  
 نے کچھ متحرک لب بھی دیکھے۔ شاید دعاؤں یا مناجاتوں کا دروہور ہا ہو۔

دفعتاً ایک بے حد سریلی چہکارسی راکٹ کے چھوڑے ہوئے دھوئیں کی لمبی لکیر  
 کی طرح میرے سر پر متنے آسمان کے سینے پر پھیلتی ہوئی کہیں دور جا رہی تھی۔ اس اجنبی  
 آسمان پر blue bird کی مانوس سی چہکار نے مجھے نہال سا کر دیا۔  
 چند لمحوں تک میں مُنہ کھولے آسمان کو ہی نکتی رہی تھی۔ پھر نظروں کو نیچے تراٹیوں  
 میں لے گئی۔ وہاں سے پٹی تو مہر النساء کہہ رہی تھی۔

”کیا گندی عادت ہے۔ بغیر بتائے بھاگی پھرتی ہو۔“

اُسوقت انسانی زندگی کے ساتھ لپٹی ہوئی بے حد اہم ضرورتیں تنگ کر رہی  
 تھیں۔ پر میں ڈھیٹ بنی بیٹھی فطرت سے دل لہہ رہی تھی۔ اُسکے پیدا کیے انسانوں کا مشاہدہ  
 کر رہی تھی۔ پھر پتہ نہیں کہاں سے یہ سوچ در آئی تھی۔

دنیا کتنے رنگا رنگ مذاہب کے گرد گھوم رہی ہے۔ لوگوں نے کیسے زندگیوں کو  
 عقیدوں اور اعتقادات کی سانوں پر چڑھا رکھا ہے۔

مذاہب کے نام پر کیسی کیسی خوفناک لڑائیاں اور جنگ و جدل ہوئے۔ انسانوں  
 نے انسانوں کو کیسے کیسے تہ تیغ کیا اور کر رہے ہیں۔ ہر مذہب کے لوگ کہیں نہ کہیں  
 دوسرے مذہب والے لوگوں کو Paganism کا طعنہ مارنے اور انہیں مارنا مذہبی فریضہ  
 سمجھتے رہے اور ابھی بھی سمجھ رہے ہیں بلکہ اس پر شدّ دومدّ سے عمل پیرا بھی ہیں۔

صلیبی جنگوں کے منظر، مسلمانوں میں مذہب بمقابلہ مذہب کے خوفناک سلسلے، یہودیت اور عیسائیت کے خون ریز معرکے، کمیونزم کی سفاکانہ تباہ کاریاں انسانیت کے نام پر وہ بد نما دھبے ہیں جن سے کوئی سبق اور عبرت حاصل نہیں کرتا۔ بے چارے سادہ لوح مسلمان تو اسی زعم میں مبتلا رہتے ہیں کہ اُنکا دین ہی خدا کے نزدیک پسندیدہ ہے۔

سچی بات ہے مجھے تو یہی محسوس ہوتا ہے کہ جیسے خدا کے نزدیک سبھی مذاہب بہترین ہیں۔ پسندیدہ ہیں اور اس کی منشا ان سب کو قائم دائم رکھنے کی ہے۔

مولانا رومی جب یہ کہتے ہیں کہ اے مسلمانوں میں کیا کروں۔ میں نہ ہندو ہوں نہ یہودی اور نہ ہی تمہاری طرح مسلمان۔ میں محبت کا عاشق ہوں میری محبت ہر عقیدے پر غالب ہے۔

مشہور ہندو فلسفی دیویکانند خدا کی عالمگیریت کا درس دیتا ہے۔ جب وہ یہ کہتے ہیں کہ ہم سب لوگ اپنے اپنے برتن لے کر کسی جھیل میں پانی بھرنے جاتے ہیں۔ کسی کے پاس لٹیا ہے تو کسی کے پاس جگ ہے کسی کے پاس بالٹی ہے۔ جب ہم اپنے اپنے برتن بھر لیتے ہیں تو پانی قدرتی طور پر اسی برتن کی شکل اختیار کر لیتا ہے۔ اسی طرح مذہب ہے۔ خدا بھی اسی پانی کی طرح ہے جو مختلف برتنوں میں بھر کر اسکی شکل اختیار کر لیتا ہے۔ لیکن وہ ایک ہے۔ سکھ مذہب میں گورو کو بند کا بھی یہی درس ہے کہ خدا اسی طرح مندر میں موجود ہے جس طرح وہ مسجد میں موجود ہے۔

پھر میں اپنی ان بے تنگی سی سوچوں کو مہر النساء کے سامنے اُگل بیٹھی۔ جس نے میری پُخت پر ایک زوردار جھانپڑا مارتے ہوئے کہا۔

”بند کرو یہ بکواس۔ اٹھو، وہ کام کرو جن کی اسوقت ضرورت ہے۔“

- ۱- کولمبولینڈ و بالاد لکش جدید وقتیم عمارتوں کے اُگے جنگل میں تیز تیز  
سانس لیتا تھا۔
- ۲- پاس ڈالرتھے، سری لنکن روپے تھے۔ ہوٹل کی بھری پری عمارت تھی  
مگر ہم بھوکے تھے۔

### کولمبو

گہرے سبز پردے کے تلے  
سانس لیتی سرانندیب کی زمین  
سورج فطرت کی چمکی کاری پر  
خرانج تحسین پیش کرتا ہے  
وہ اپنی دھرتی پر انسان اور چرند پرند کو  
محبت اور آتش سے رہنے کا کہتی ہے  
گر چہ جنگوں نے اس کی خوبصورتی کو گہنایا  
اس کے دودھ اور شہد میں خوف گھولا  
پھر بھی اس کا دور اور زدیکی انفتی حسن  
مسلل یاد دلاتا ہے  
کہ آنکھ کی پتلی میں ٹھہرا ہوا ڈر

ایک دن ختم ہو جائے گا (ڈیلانٹا کونوار دانا)  
صدیوں سے اس کے ساحلوں پر اترنے والے لوگوں اور اس کی اپنی زمین کے  
باسیوں نے اپنے جذبات کا اظہار کیسے کیسے نرا لے انداز میں کیا۔  
اس وقت جب دھوپ کا رنگ سونے رنگے قہوے جیسا ہو گیا ہے اور درختوں کے  
سائے لمبوتری صورت اختیار کر گئے ہیں۔ ہم اس زمین کے مرکزی شہر کے مضافات سے  
گزر رہے ہیں۔

میری دائیں بائیں کی مسلسل نظر بازی نے مجھے تیسری کیا دوسری دنیا کے بڑے  
اور قابل ذکر شہروں کے مضافات کی یاد دلاتی ہے۔ منظروں کی یکسانیت نے ماضی کے کچھ  
دریچے کھول دیئے ہیں۔ وہی بے ترتیبی اور بد نظمی کا پھیلاؤ، کہیں آبادی کی شکل میں اور کہیں

چھوٹے بڑے صنعتی یونٹوں کی صورت۔ غربت کی جھلکیاں بھی نمایاں تھیں۔ لیکن مجھے انہیں بند کرنا پڑا ہے۔

”کہ یہ کولمبو ہے۔“ میں نے اپنے گائیڈ کی آواز کو سنا ہے۔

شہر تو صرف چھ صدیاں پرانا ہے جو موجودہ سری لنکا کا نہ صرف دارالخلافہ ہے بلکہ کمرشل مرکز، مختلف نسلوں اور تہذیبوں کا دل کش مکسچر بھی ہے۔ پرتگیزیوں نے سولہویں صدی کے آغاز سے اس کے نقوش سنوارنے شروع کر دیئے تھے۔ ڈچ اور انگریزوں نے بھی اس میں اپنا حصہ ڈالا۔ اور شہر کا چہرہ مہرہ سچی بات ہے اتنا دلکش اور دیدہ زیب بنا دیا کہ آنکھ جھپکنی مشکل ہو رہی تھی۔

اس کے یہ سارے رنگ گاڑی میں بیٹھے دیکھے جا رہے تھے۔ بلند و بالا، دلکش، جدید اور قدیم عمارتوں کا جنگل اُگا ہوا تھا۔ جسمیں شہر تیز تیز سانسیں لیتا تھا۔

ہماری جانب سے بہت ساری شرائط کا بار بار اعادہ ہو رہا تھا۔ ہوٹل سستا اور اچھا ہو۔ لوکیشن بہترین ہونی چاہیے۔ ساحل سمندر کے آس پاس ہو تو کیا ہی بات؟

مسٹر جسٹن چپ چاپ گاڑی سڑکوں پر دوڑاتے جاتے تھے۔ تھری اور فورسٹار ہوٹلوں پر رکتے۔ ہماری طرف سے ماں پر آگے چل پڑتے۔ کچھ بولے بغیر، کچھ لہن طعن کیے بغیر۔

تھکاوٹ کی شدت اپنی جگہ کہ صبح سے گاڑی میں بیٹھے تھے۔ کو جگہ جگہ اُترنا چڑھنا لگا رہا۔ مسٹر جسٹن کی خاموشی کہ شرم کرو کچھ اور چہرے کے تاثرات ضرور ایک پیغام سادے رہے تھے کہ اب کیا میرا امیدہ کر دینا ہے۔

میں نے اس سب کو قطعی نظر انداز کر دیا کہ میں اس وقت بڑی لالچی ہو رہی تھی۔ میرے لیے اس بہتی گنگا میں نہانا نہ سہی پر ہاتھ دھونا تو ضروری تھا۔ اسی لیے کیا حرج تھا کہ تھوڑی سی ڈھٹائی اور بے شرمی کا مظاہرہ ہو جائے۔ آخر اس کے عوض ہمیں کچھ عنایت ہی ہو رہا تھا۔

ہم کولمبو سے متعارف ہو رہے تھے۔ اس کا نیا، اس کا پرانا حسن دونوں اپنی اپنی جگہ بے حد متاثر کن تھے۔ کہ شہر کا ابتدائی تعارف تو اسی انداز میں ہونا چاہیے۔ تاہم مہر انسا کو میرے جذبات سے کوئی دلچسپی نہ تھی اس نے بے حد اکتائے ہوئے لہجے میں کہا تھا۔

”اس وقت میرا بستر پر لم لیٹ ہونے کو جی چاہتا ہے۔“ اُس کے لہجے میں ہلکی سی

تلخی بھی شاید اسی لیے تھی۔

”مسٹر جسٹمن آپ کیا پہلی بار کولمبو آئے ہیں جانتے نہیں کہ اوسط قسم کے ہوٹل کہاں اور کونسے ہیں؟ دو گھنٹے سے چکریاں کاٹ رہے ہیں۔“  
اور وہ بڑے دھیمے لہجے میں بولے تھے۔

”ہمارے گاہک زیادہ یورپی لوگ ہوتے ہیں۔ وہ میریٹ Marriott، سمودرہ Saamudra، کولمبو ٹن، ہوٹلی ڈے ان اور ہوٹل لنکا اور اے میں ٹھہرنا پسند کرتے ہیں۔ یہ سب پانچ اور چھ ستارہ ہوٹل ہیں۔“

بھئی بڑا صلح جو قسم کا آدمی تھا۔ کوئی تیز طرار ہوتا تو پھٹ سے ہمارے منہ پر کہتا۔  
”تم جیسی چیز قناتی عورتوں نے دختہ ڈالا ہوا ہے۔ تمہاری پیش کردہ شرائط پر پورا اُترنا ہوٹل تلاش کرنا کتنا مشکل ہو رہا ہے؟ اب تم ہو بھی عورتیں۔ مرد ہوتے تو کہیں بھی پھینک دیتا۔ تم اھیڑ عمر ماں جیسی عورتوں کا تو لحاظ کرنا پڑتا ہے۔ یوں بھی پانچ دن تم لوگوں کے ساتھ گزارے ہیں۔ ہم مشرقی لوگوں کے دیدوں میں ابھی شرم و لحاظ کا پانی باقی ہے۔ اور ہم اپنی مشرقی روایات کا بہت احترام کرتے ہیں۔“

خدا کا شکر ہی تھا کہ کوششیں بار آور ہوئیں۔ وائی ڈبلیو سی اے کی دو منزلہ عمارت اچھی خوبصورت تھی۔ محل وقوع بہت موزوں تھا۔ دو چھلانگیں مارو تو سمندر میں جا اُترو۔ نظاروں سے دل بہلاؤ۔ سیر کرو۔ غوطے بھی مارے جاسکتے تھے اور اگر ڈوبنے کو جی چاہے تو اس کی بھی سہولت مہیا تھی۔ گلی بہت کشادہ تھی۔ مین سڑک کے ساتھ زمباوے کا سفارت خانہ تھا۔ آتے جاتے اُن سے شناسائی کی جاسکتی تھی۔

مسٹر جسٹمن پر پیرا کو ہم نے محبت سے چھوٹے موٹے انعام اور معافی شافی کی عرضی کے ساتھ رخصت کیا۔

کمرہ اوپر کی منزل میں تھا۔ کھلا ڈالسا۔ ستر آرام دہ۔ لیٹے تو پل بھی نہیں لگا تھا دوسری دنیا میں پہنچنے پر۔ جب آنکھ کھلی پردے ہٹائے تو جھٹ پٹے کا سماں تھا۔ بھوک لگ رہی تھی۔ چائے کی بھی طلب تھی۔ مہر انساء بڑی مڈھال سی تھی۔ اب ہمت مجھے ہی کرنی تھی۔ منہ پر چھینٹے مارے۔ تھوڑا سا حلیہ درست کیا اور نیچے اُتری۔

سیڑھیوں کے ساتھ ہی ویننگ لاؤنج دوسری طرف ہال نمائی وی روم اور ملحقہ چھوٹا سا آفس تھا۔ وہیں جا کر میں نے مدعا بیان کیا۔ کورا چٹا بے نیازی اور روکھے پن سے

لبالب بھرا جواب تھا۔

”آپ لسٹ پر نہیں۔ آج تو نہ چائے ملے گی اور نہ ہی کھانا۔“  
 ”یہاں کیا ناپ تول کر کھانا پکتا ہے۔“ میں نے یہ سوچا۔ مگر کہا نہیں اور جب کچھ  
 کہا تو لہجے میں مسکینی تھی۔ عاجزی تھی۔  
 ”کوئی کٹہیں نہیں ہے یہاں۔“

اُف یہ بتانا مشکل ہے کہ اُدھڑ عمری عورت کے چہرے پر میرے سوال نے کیسی  
 رعونت بکھیری۔ ہونٹوں نے تو کچھ کہنا یا کوئی وضاحت دینے کی زحمت ہی نہ کی۔ نہایت  
 ناپسندیدہ سے جذبات کا اظہار فقط آنکھوں نے ہی کیا۔ میں نے بھی دل میں کہا۔  
 ”بھاڑ میں جاؤ۔ کہیں آس پاس ریسٹورنٹ تو ہوں گے ہی ما۔ کچھ نہ کچھ تو مل ہی  
 جائیگا۔“

ابھی میں نے کمرے سے باہر آ کر بیرونی گیٹ کی طرف رخ پھیرا ہی تھا کہ  
 ایک بے حد خوبصورت آواز نے مجھے پلٹنے، رکنے، دیکھنے اور سننے کے لیے کہا۔ ٹی وی پر کوئی  
 گارہا تھا۔ وہ گیت جسے میں نے پانچ دنوں میں متعدد بار سنا تھا۔ جس کا ترجمہ جانی تھی۔ ایک  
 حساس شاعر کا گیت۔ دل کو اداس کرنے والی آوازیں

کتنی تہا اور اداس سی تھی میں

تمہارا میری زندگی میں آنا

کبھی نہ بھولنے والی یادوں کا خوبصورت تحفہ

تمہی نے مجھے دیا تھا

پھر تم نے مجھے چھوڑ دیا

میں نے چاہا میرے وہ خواب

جو صرف تمہارے لیے تھے

اُس آسمان پر لکھ دوں

جو تم پر سا یہ فلکن ہے

آخر میں یہ کیوں چاہتی ہوں

کہ کبھی وہ وقت آئے

جب تم میری آنکھوں کو صرف

### ایک بار پھر دیکھنے کی تمنا کرو

باہر نکلی۔ گلی خوفناک سنائے میں ڈوبی ہوئی تھی۔ مین سڑک پر پہنچی۔ سامنے تاحد نظر پھیلا سیاہی مائل سمندر تھا۔ ہواؤں کے زوردار ریلے تھے۔ ساحل پر بنے ٹریک پر اٹکا دکھا لوگوں کی چہل قدمی تھی۔ بڑی کشادہ سڑک اور اس پر بنی دکانیں بڑی خاموش سی تھیں۔ قریب کی دو تین دکانوں میں گئی۔ پتہ چلا آفسز ہیں۔ پوچھنے پر بھی کسی نے راہنمائی نہ کی۔ میں نے گرد و پیش کا جائزہ لیتے ہوئے ذرا مضطرب سے لہجے میں اپنے آپ سے کہا تھا۔

”میرے اللہ یہ ہم کہاں آگئے ہیں؟“ اب کیا کروں۔ واپس آ کر پھر لاؤنج سے ملحقہ آفس کے سامنے کھڑی ہو گئی۔ وہی چہرہ پھر سامنے تھا۔ میرے لہجے میں مسکینی تھی۔ عاجزی تھی۔ میں نے اپنی مشکل سے اُسے آگاہ کیا۔ وہاں وہی کچھ تھادل کو جلانے والا اصول اور قواعد کا سبق۔

میرے لیے یہ امر مقام حیرت تھا کہ اس عورت کے اندر کیسا پتھر دل ہے۔ کیا اس اندھی کو اس پر دین کے چہرے پر پھیلے بھوک کے تاثرات نہیں دکھ رہے ہیں۔ کمرے میں آ کر میں نے مہر انساء کو صورت حال سے آگاہ کیا۔

”پلیز کچھ کرو۔ میرے اندر تو اٹھنے کی ہمت نہیں ہے۔“

میں بالکونی میں آ کر کھڑی ہو گئی۔ کچھ سمجھ نہیں آرہی تھی۔ گلی بہت دور تک جاتی تھی۔ آگے جا کر دائیں بائیں تقسیم ہوتی تھی۔ سامنے ایک جیسے ڈیزائن کے دو بڑے خوبصورت سے گھر تھے۔

ایک گھر میں اُگے کیلے، پیپتے اور آم کے پیڑ مجھے نظر آئے تھے۔ چھوٹا سالان بھی تھا۔ تاریکی دھیرے دھیرے اُتر رہی تھی۔ سٹریٹ لائٹس جل اٹھی تھیں۔ دفعتاً میں نے ایک گاڑی کو عین اپنے سامنے والے گھر کے آگے رکتے، سیاہ عباہیہ میں لپٹی خاتون کو اُترتے، بیٹل بجاتے، دروازہ کھلتے اور اندر جاتے دیکھا۔ سیاہ عباہیہ نے یکدم میرے سارے وجود میں سنسنی کی سی کیفیت پیدا کر دی۔ مجھے غلغلوں کی طمانیت کا احساس ہوا۔

ابھی میں قیاس آرائیوں کی گھمن گھیر یوں میں تھی کہ خاتون باہر آئی۔ گاڑی میں بیٹھی اور گاڑی فرائے بھرتی یہ جاوہ جا۔ میں فوراً نیچے اُتری اور پل بھر میں اُسی گیٹ کے سامنے جا کھڑی ہوئی۔

”چلو جو ہوگا دیکھا جائے گا۔ گھر اگر کسی مسلمان کا نہیں بھی ہے تب بھی یہاں آنے والے خاتون مسلمان تھی۔ مکینوں کی سوچ شاید مثبت ہی ہو۔ عیسائی کی تو پڑھ بیٹھی تھی۔“

میں نے بیل کی بجائے چھوٹے دروازے کو دھکا دیا جو کھل گیا۔ اندر داخل ہوئی۔ دائیں بائیں دیکھتی اُس سمت بڑھنے لگی جدھر سے کچھ کھٹ پٹ کی سی آوازیں آرہی تھیں۔ یہ یقیناً باورچی خانہ تھا کہ کھانے کی ملی جلی مخصوص خوشبو اسی سمت سے آرہی تھی۔ دروازہ کھلا تھا اور کمرے کی کرسی زمین سے تین پوڈے اونچی تھی۔ سیڑھیاں چڑھ کر عین دروازے میں جا کھڑی ہوئی۔

جدید وضع کا کچن میرے سامنے تھا۔ ایک خاتون سلیب پر دھری پرات میں کچھ کوندھ رہی تھی۔ سنک میں برتن تھے اور پائپ نکلتا پانی زور شور سے برتنوں پر گرتا ایک عجیب سے شور کو جنم دے رہا تھا۔ قدرے گہری سانولی رنگت والی خاتون نے ٹیالے سر سبز رنگ کا اے ٹائپ کرتا پاجاما پہن رکھا تھا۔ جانے کس دنیا میں گم تھی۔

میں نے قدرے اونچی آواز میں ”پلیز میری بات سنیں“ کہا۔ کوئی اٹھائیس تیس سال کی موٹے موٹے نقوش کی حامل عورت نے اپنا چہرہ اٹھایا اور مجھے حیرت سے دیکھا۔ میں نے جلدی جلدی تھوک نکلنے ہوئے کہا کہ مجھے وہ چہرہ بڑا سپاٹ سا محسوس ہوا تھا۔

”میں پاکستانی ہوں۔ سامنے وائی ڈبلیو سی اے میں ٹھہری ہوں۔“

خدا کا لاکھ لاکھ شکر کہ اُسے اندر آنے اور کرسی پر بیٹھنے کو کہا۔ آنا کوندھ کر اُسے دوسری طرف کی سلیب پر رکھی مشین میں ڈالا۔ پل جھپکنے میں موٹی لمبی سویوں کی ایک آبشاری نکلی۔ اُسے پتیلے پر دھری چھلنی میں انہیں ڈالا۔ واہ نو ڈلڑ تیار تھیں۔

میں نے بیٹھنے کے ساتھ ہی اپنا مدعا بتا دیا تھا کہ ہم بھوکے ہیں اور میں کھانے کی بھیک مانگنے آئی ہوں۔ اگر وہ گھر والی ہے تب بھی اس درخواست کو پذیرائی دے اور اگر ملازمہ ہے تو مالکن کو بتائے۔ معلوم ہوا تھا کہ وہ گھر والی ہی ہے۔

اُس نے دو سوسے فریج میں سے نکالے۔ منے پختے سے۔ انہیں اودن میں گرم کیا اور چھوٹی سی پلیٹ میں ذرا سی ٹماٹو کچپ کے ساتھ میرے سامنے رکھ دیئے۔

جی تو چاہا تھا پلیٹ اٹھا کر اس پھیننی پھد کر کے منہ پر ماروں۔ اُف انسان اتنا ذلیل ہو سکتا ہے۔ دو سموسیاں۔ یہ حرام زادہ پیٹ بڑا ذلیل تھا۔ وہائیاں دے رہا تھا کہ مرنے جا رہا ہوں۔ ایک سموسہ اٹھا کر منہ میں ڈالا جیسے اونٹ کے منہ میں زیرہ جانے والی بات تھی۔ حلق تا لو بھی گیلا نہ ہوا تھا۔

اُس نے فرج سے قیمہ نکالا۔ آلو قیمہ کا سالن۔ جب وہ سالن گرم کرتی تھی مجھے پتہ چلا تھا کہ اُسکی ساس کراچی سے ہے۔ یعنی پاکستانی ہے۔ چار بیٹوں کی ماں۔ بڑے دو بیٹوں نے یہاں گارمنٹس کا کام کیا جو بہت نفع بخش ثابت ہوا۔ پوری فیملی یہاں شفٹ ہو گئی۔ وہ سب سے چھوٹے بیٹے کی بیوی ہے۔ ساس ساتھ والے گھر میں رہتی ہے۔ بڑے دونوں بیٹوں کے گھر عقبی گلی میں ہیں۔ وہ خود نال ہندو تھی۔ مسلمان ہوئی ہے۔

”وہ نام کی مسلمان نہیں۔ اسلام کا اُس نے بہت گہرا مطالعہ کیا ہے اور دل سے اسے قبول کیا ہے۔“ یہ بات بڑے فخریہ لہجے میں کہی گئی تھی۔

میں نے اسلام کا گہرا مطالعہ کرنے والی سے اس عورت سے ڈھیٹ بن کر کہا۔ کہ وہ مجھے تھوڑا سا کھانا دے کیونکہ ہم پر دیسی ہیں اور بھوکے بھی ہیں اور اسلام میں بھوکوں کو کھانا کھلانے کا بہت ثواب ہے۔

اُس نے گتے کی ایک چھوٹی سی پلیٹ نکالی۔ اس میں دو جگہ دو نوالوں کی مار چٹنی نوڈلز رکھیں۔ اُن پر تھوڑا تھوڑا قیمہ رکھا اور وہ میرے ہاتھ میں تھما دی۔

”کیا کہنے ہیں تمہارے فہم اسلام کے۔“ میرا اندر مسلسل نکتہ چینی تھا۔

ابھی میں نے شکر یہ کہتے ہوئے ایک قدم اٹھایا ہی تھا جب دروازے میں ایک باریش نوجوان سر پر ٹوپی رکھے کچن کی سیڑھیاں چڑھتا نظر آیا۔ میں نے فوراً اپنا تعارف کر دیا۔ اُسے یہ بتایا کہ میں ان کے ہاں تھوڑا سا کھانا مانگنے آئی تھی۔ اُس نے میرے ہاتھ میں پکڑی پلیٹ کو دیکھا اور مطمئن نظروں سے کہا۔

”کوئی بات نہیں۔ آپ آئیں۔ یہ ہمارے لینے باعث مسرت ہے۔ میری والدہ آپ سے مل کر بہت خوش ہوں گی۔ اس وقت وہ اپنی خواب گاہ میں چلی جاتی ہیں وگرنہ میں آپ کو اُن سے ملاتا۔“

وہ پاکستانی تھا۔ وہ مسلمان تھا۔ غالباً نماز پڑھ کر آ رہا تھا۔ اور اس نے میرے ہاتھ میں پلیٹ اور اس میں رکھا کھانا دیکھا تھا۔ دو بندوں کا کھانا جو ہم جیسے لوگوں کے تین

نوالوں کی مارتھا۔

اسلام کے ایک پیروکار کے گھر سے میں باہر آئی اور اپنی عارضی رہائش گاہ میں داخل ہوئی جہاں یسوع مسیح کی ایک پرستار نے قیمتاً بھی کھانا دینے سے انکار کر دیا تھا۔ مہر انساء سے میں نے کہا۔

”بس سویوں کی ایک ایک تار اٹھاؤ اور اسے چنگی بھر قیے کے ساتھ میں منہ میں ڈالو اور دیر تک چباتی رہو۔ ایسا ہی چند تاروں کے ساتھ میں کرتی ہوں۔ دو گلاس پانی کے چڑھا جاؤ۔ اللہ مالک ہے رات گزر رہی جائے گی۔“

جب بستر پر لیٹی زمانوں پہلے کا ایک بھولا بسرا واقعہ یادوں کی تہوں سے سرسراتا ہوا باہر آیا۔ غالباً 1953 یا 54 کی بات تھی۔ میری دادی فیصل آباد اس وقت لائل پور کی ایک تحصیل سمندری سے ہمارے پاس لاہور چند دن کیلئے آئی تھیں۔ جب اُنکی واپسی ہوئی۔ گرمائی تعطیلات کی وجہ سے میری والدہ ہم دونوں بہن کے ساتھ انہیں چھوڑنے اور چھٹیاں وہاں گزارنے ساتھ ہوئیں۔ ٹرین میں بیٹھی دونوں خواتین ایک دوسرے کے ساتھ باتوں کے لامتناہی سلسلے میں ایسی الجھیں کہ تانڈلیوالہ اسٹیشن کب آیا اور کب نکل گیا۔ انہیں معلوم ہی نہیں ہوا۔ ہوش اس وقت آیا جب ٹرین اپنے آخری اسٹیشن شورکوٹ پر کھڑی تھی۔

تب حالات آج جیسے تھوڑی تھے۔ نہ بسوں و یگیوں کی ریل پیل، نہ گاڑیوں کی۔ ٹرین نے اگلے دن صبح کو پھر چلنا تھا۔ ماحول پر سناٹا تھا۔ جھٹ پنے کا سماں تھا۔ دو بچے اور دو خواتین پلیٹ فارم پر حق دق، شش و پنج میں مبتلا کھڑی تھیں۔ پلیٹ فارم کے کیروسین آئل لیمپ جل گئے تھے اور زمانہ آج جیسا نہ تھا کہ اسٹیشن آباد اور کھانے پینے کی چیزوں سے بھرے ہوں۔ اسٹیشن ماسٹر شاید چھٹی پر تھا اور ملازم نے چھوٹا سا کمرہ کھول دیا تھا مگر موسم گرمی کا تھا۔ باہر بیٹھنے کو ہی ٹھیک سمجھا گیا۔ ہم سب بھوکے تھے۔

میری ماں رات کے سناٹے بولتی تار کی میں مانگنے نکلی اور جب وہ واپس آئی اس کے ساتھ ایک لڑکا تھا جس نے دو بستر سر پر اٹھا رکھے تھے اور میری ماں کی چادر کی جھولی میں روٹیاں اور کٹورے میں سالن تھا۔ اُس سالن ہندو ری روٹیوں کی لذت اور شورکوٹ کے جانگلیوں کی عنایت اور فراخ دلی کب مجھے کھینچ کر اُسی گم شدہ دنیا میں پھر لے گئی۔ معلوم ہی نہ ہوا تھا۔

باب نمبر: ۱۱ نیشنل میوزیم اور یورک York شہر

- ۱- سری لنکا کی نوجوان نسل اپنی روایات پر بڑی نکتہ چینی ہے۔
- ۲- کولمبو نیشنل میوزیم کی تعمیر و تزئین صدیوں پہلے سری لنکا میں آباد ہونے والی مسلمان شیخ فرید فیملی کے بیٹے آراسی ماریکر کا کارنامہ ہے۔
- ۳- جمعہ کے دن میوزیم کی چھٹی کی دلچسپ داستان۔

چلو شکرناشتے میں پراٹھا آمیٹ تھا۔ چائے تھی اور چھوٹے سے ٹرانسٹریر دو شوقین لڑکیوں کے گانے سننے کا چمکا تھا۔ یہ سرزمین تو یوں بھی راگ و رنگ کی دلدادہ سمجھی جاتی ہے۔ برصغیر کے پرانے لوگوں کو اس کی بابت اور کسی بات کا علم ہونہ ہو پر ریڈ یوسیلون سے ان کی خوب شناسائی ہے۔ خود میں بھی تو اسی صف میں شمار ہوتی ہوں۔

پراٹھا کوئی ہمارے ہاں کے پراٹھوں جیسا تھوڑی تھا۔ نام کوگھی کا مسکہ تھا۔ چلو شکر کچھ تو پیٹ بھرنے کو مل گیا تھا۔ اگر رات کی طرح کورا چٹا جواب ہوتا تو بھی ہم نے کیا کر لینا

تھا۔ اسی لیے ہر نوالے پر شکر الحمد للہ بھی تھا۔  
 ڈائننگ روم میں زیادہ لڑکیاں نہیں تھیں۔ یہ ایک طرح ورکنگ ویمن اور  
 سٹوڈنٹس کا ملا جلا ہوٹل تھا۔ ایک حصہ ہم جیسے سیاحوں کیلئے بھی مخصوص تھا۔  
 لڑکیاں چائے پیتے ہوئے گپ شپ کرتی تھیں۔ ایک ٹرانسٹر کی نوپ کو کھٹ  
 کھٹ دبائے جاتی تھیں۔ پھر ایک مدھری آواز پر دبانہ رُک گئی۔ گیت سنہالی میں  
 تھا۔ لڑکیوں سے مطلب پوچھا تو معلوم ہوا کہ سری لنکا کی ایک قدیمی فوک شاعرہ نونا کی  
 شاعری ہے جسے عصر حاضر کی ایک گلوکارہ نے گایا ہے۔

اوہو اس چھوٹے سے سنہری گھڑے

جسے میں نے پانی سے بھرا

اور کنویں کے کنارے رکھا

ایک بد معاش جسے پانچ اور آٹھ نہیں آتا

اُس نے میرا گھڑا چھپا لیا ہے

تم میرا گھڑا واپس کرو

تاکہ میں گھر جاسکوں

لڑکیوں کی انگریزی فراٹے مارتی گاڑی جیسی تھی۔ مزہ آگیا۔ ہم نے پوچھا کہ

ابھی ہم باہر جا رہے ہیں ہمیں کیا کیا چیزیں دیکھنی چاہیں؟

مجھے یوں لگا جیسے میں نے کسی گرما گرم موضوع پر کسی ٹاک شو کا بیٹن دبا دیا ہو۔

”ارے نیشنل میوزیم دیکھیں۔“

کوئے میں سے ایک ٹیکھی آواز ابھری۔ سری لنکا کے آرٹ، نوادرات، ثقافت

اور تاریخ سے لطف اندوز ہوں۔“

”ورلڈ ٹریڈ سینٹر میں جائیں۔ ٹرانسٹر سے کھیلتی ایک چلبلی سی لڑکی بولی۔“

Slave Island کو ذہن میں رکھیں۔ پیرا Beira Lake کے

نظارے لوٹنے ہیں یا درکھیں۔“

ایک اور نے کہا ”کولمبو فورٹ بھی دیکھنے کی چیز ہے۔ Galle Face

Road پر ایک بار نہیں کئی بار جائیں۔ عمارتوں کی شاہانہ عظمت، تاریخ اور انکی قدامت

سب آپ کی آنکھیں حیرت سے وا کریں گی۔ آتے جاتے ہوٹلوں پر بھی نظریں ڈالتی رہیں

کہ مزہ آتا ہے انہیں دیکھ کر اور ہاں گینگرا Gangara بدھ ٹمپل ضرور دیکھنا ہے۔ یہ یاد رکھنا ہے۔“

لڑکیوں نے ایک ہی سانس میں کس تقاضے سے ڈھیروں ڈھیروں گنو ڈالے تھے۔ ایک اور لڑکی نے اٹھتے ہوئے گرہ لگا دی تھی۔ کولمبو کے بارے تو کہا جاتا ہے ”دیکھنے کی چیز ہے۔“ سے بار بار دیکھ۔ تھوڑا سا اضافہ ہم لکن لڑکیاں اس میں اور کر دیتی ہیں۔ شہر ایسی دلربا عی والا ہے کہ اس کی ہر چیز کا دیکھنے سے تعلق ہے۔

چلیے باہر آ کر رکشے میں بیٹھے اور اُسے نیشنل میوزیم کے لیے کہا۔ درمیانی فاصلہ بہت تھا۔ جہاں سے چلے تھے اسے فورٹ کہتے ہیں۔ میوزیم کولمبو نمبر 2 میں تھا۔ مگر وہ محاورہ کہیں اللہ میاں کے کچھواڑے والا بالکل درست تھا۔ یوں بھی رکشا اپنی چھوٹی قامت کی وجہ سے باہر کے نظاروں میں حائل رہتا ہے۔ چلو بس یا ٹرین ہوتی تو اس دُوری نے بھی لطف دینا تھا۔

یہ کولمبو کا بڑا با رونق علاقہ تھا۔ سر مارکس فمینڈ و ماوا تا Sir Marcus Fernando Mawatha روڈ پر سبزے کے وسیع و عریض لانوں کے پس منظر میں راج ہنس کی طرح ایک سفید براق عظیم الشان عمارت پر پھیلائے ہنستی مسکراتی تھی۔ وسیع و عریض لان کے عین درمیان آہنی جنگلے اور اُن میں کھلے رنگا رنگ پھولوں کے اوپر ایک مجسمہ کھڑا تھا۔ چند لمحوں کیلئے رُک کر اُسے بغور دیکھا۔

اس کے بانی ولیم ہنری گریگوری کا تھا جو برٹش دور میں جزیرے کا گورنر ہونے کے ساتھ لکن ثقافت کے احیاء کا یقیناً باپ کہلانے کا مستحق ہے۔ ہاں البتہ ایک اور شخص بھی اس بڑے کام میں حصہ دار تھا۔ جس کا ذکر نہ کرنا زیادتی کے زمرے میں آتا ہے۔ آراسی ماریکرو تچی Arasi Marikar Wapchie جو شیخ فرید فیملی کی نسل سے تھا۔ سری لنکا کا یہ مور (مسلمان) خاندان کوئی لگ بھگ 1060 میں سری لنکا کے ساحلوں پر اُتر آیا تھا اور پھر یہیں کا ہو گیا۔ سری لنکا کے فلاحی کاموں میں اس خاندان کی بڑی خدمات ہیں۔

آراسی 1829 میں پیدا ہوا۔ 1925 میں وفات ہوئی۔ کمال کا ماہر تعمیرات تھا۔ کولمبو کی قدیم اور شاندار عمارات جو اس وقت شہر کا لینڈ مارک شمار ہوتی ہیں جن میں جنرل پوسٹ آفس، کولمبو کسٹم، پرانا ٹاؤن ہال، گیلی فیس ہوٹل، کلاک ٹاور جیسے نام ہیں جو اس خاندان کے کولمبو کی تعمیر و ترقی میں حصہ ڈالنے اور اس کا چہرہ سنوارنے کا اعتراف کرتے

ہیں۔

اس میوزیم کو بنانے میں آراسی ماریکر کی خصوصی توجہ، دلچسپی اور محنت شامل تھی۔ افتتاح کے دن برٹش کورز کے ہمراہ برطانوی افسران کے ساتھ ساتھ عمائدین شہر، معززین مملکت کی خاصی تعداد تھی۔ مسلمان بھی کافی تھے۔ رسم کے اختتام پر کورز نے مسٹر آراسی ماریکر سے پوچھا کہ اس نے میوزیم کے سلسلے میں جو خدمات سرانجام دیں ہیں وہ انہیں خراج تحسین پیش کرتا ہے اور چاہتا ہے کہ وہ کسی ایسی خواہش کا اظہار کریں جسے وہ پورا کرنے میں خوشی محسوس کرے۔ آراسی ماریکر نے میوزیم جمعہ کے دن بند کرنے کی خواہش کا اظہار کیا اور کہا کہ جمعہ مسلمانوں کا سبت Sabbath ہے۔ اس درخواست کو پذیرائی دی گئی اور اسے قائم رکھا گیا۔

اور یہاں ایک بے حد دلچسپ، قابل غور، قابل عمل اور قابل فخر بات اور بھی ہے۔ جب آخری کینڈی شہنشاہ کا تخت و تاج اور دیگر شاہی اشیاء کو میوزیم کی زینت بنایا گیا اور اس کی باقاعدہ نمائش ہوئی۔ یہ 1948 آزادی کے بعد کی بات ہے۔ انتظامیہ کو احساس ہوا کہ چار روزہ نمائش کے تسلسل میں جمعہ کی چھٹی کی وجہ سے تعطل آرہا ہے جو نمائش کیلئے مناسب نہیں ہوگا۔ بات ملک کے وزیر اعظم کو پہنچائی گئی۔ مسٹر ڈی ایس Scnanayake نے آراسی ماریکر کے پوتے سر رزاق فرید سے صرف اس جمعہ کو میوزیم کھولنے کی خصوصی درخواست کی جسکی سر رزاق فرید نے منظوری دی۔

واقعی آپ اپنے ملک و قوم کیلئے کام کرتے ہیں، آپ کسی مذہب، کسی رنگ نسل سے ہوں قابل عزت و احترام ٹھہرتے ہیں۔ میرے ملک کا بھگوان داس مجھے شدت سے یاد آیا تھا۔ جسٹس کارنیلس یاد آیا تھا۔ کیا لوگ تھے۔ اصولوں اور اخلاقی قدروں کے حامل۔ نکتہ خاصا مہنگا تھا۔ غیر ملکیوں کیلئے ہر مقام پر جو تفریق روا رکھی جاتی ہے میرے خیال میں وہ اخلاقی لحاظ سے بہت نامناسب ہے۔ دراصل یہ سب جدیدیت اور مادیت پرستی کے تخفے ہیں۔ سیاح تو کسی بھی ملک کیلئے رحمت ہیں۔ اس ملک کا اپنے اپنے وطنوں میں جا کر اشتہار ثابت ہوتے ہیں۔ بہر حال یہ سب تو اضافی باتیں ہیں۔

آرکیالوجی اور سنہالی ڈکشنری آفس سے پتہ چلا تھا کہ نیچرل ہسٹری میوزیم اس کے پچھلی جانب ہے۔ سوچا کہ چلو اگر موڈ بنا تو اس پر بھی ایک نظر ڈال لیں گے۔

یہ آرٹ اور نوادرات کی شاہکار دنیا تھی۔ وسیع و عریض ہال اندر ہی اندر ایک

دوسرے میں کھلتے چلے جاتے تھے۔ کمرے، اور راہدار یوں کے طویل سلسلے نظروں کو بھاتے تھے۔

بدھا کے کانسی کے خوبصورت مجسمے اور چوبلی کندہ کاری کے شاہکار تھے۔ آرٹسٹوں کے کمال فن کی داد نہ دینا کتنی زیادتی کی بات ہوگی۔ جنہوں نے اپنی مذہبی شخصیات کے مجسموں، اُن کے استعمال میں آنے والی چیزوں کو حطرح تراشا خراشا اور مجسم کیا۔ اُس نے عقیدتوں پر مبنی داستانوں کو جنم دیا۔

کیسے فنکار تھے۔ ایک ایک نقش میں رقص کے انداز، نشست و برخاست کے پوز، اُن میں جھانکتا اس کا قدرتی رنگ کیسے ایک ایک چیز میں نمایاں ہوا تھا۔ کہیں قبل مسیح اور کہیں بعد مسیح کی چیزیں۔ راجے مہاراجوں کے تاج، انکی شاہانہ کرسیاں، جنوٹ کیسے ان کے سواری کے ہاتھی۔ تاہم سب سے زیادہ دلچسپ حصہ زیورات کا تھا۔ کیا فنکاری اور کیا کاریگری تھی۔ میراجی چاہا تھا کہ میں پاکستان کے سناروں سے کہوں کہ وہ سری لنکا کا چکر لگائیں۔ ہاتھی دانت کی چیزوں کا ہی شمار نہ تھا۔ خیر وہ تو ہونی ہی تھیں کہ ہاتھی دانت تو ان کے کیلئے گھر کی مرغی کی طرح ہیں۔

یہاں جزیرے کا ماضی تھا۔ یہاں اس کا ہر عہد تھا۔ یہاں تاریخ تھی۔ یہاں وہ دنیا تھی جس کا نام کل تھا۔ یہ داستانیں حیرت انگیز تھیں۔ انسانی نفسیات کے پہلوؤں کو جاگر کرتی اور یہ بھی بتاتی ہیں کہ انسان کی اخلاقیات نے اپنے ماضی سے کبھی کچھ نہیں سیکھا۔ اب بھوک زوروں پر تھی۔ تھکن بھی تھی۔ پیاس نے بھی حلق میں کانٹے سے اُگانے شروع کر رکھے تھے۔ سوسب سے پہلے تو باہر نکل کر سڑک کنارے کھڑے ریڑھی والے سے ماریل پیا۔ رکشے میں بیٹھے۔

میوزیم میں ملنے والی فیملی کی ایک خاتون خاصی پر بھی لکھی لگتی تھی۔ میرے پوچھنے پر کولمبو یونیورسٹی کا بتایا تھا کہ قریب ہی ہے مہر انساء کے دریافت کرنے پر شاپنگ سنٹرز کے بارے تفصیلاً روشنی ڈالی کہ سیو آئی لینڈ کے بازار کافی سستے ہیں۔ ہاں اگر کلاس کی خریداری کرنی ہے تو پھر Pettah چلی جائے وہاں تو ہر چیز کا ایک بازار ہے۔ ہاں اگر کولمبو کا روشن اور تین دہائیوں پر مشتمل تاریخی چہرہ دیکھنا ہے تو فورٹ Fort جائے۔ گھومیے پھرے لطف اٹھائیے۔

میں نے اُسے بھوک کا بتایا کہ سب سے پہلے تو ہمیں پیٹ بھرنا ہے۔

”ارے بڑے مزے کی چیزیں ملیں گی وہاں۔“

تو اب اتنی تاب نہ تھی کہ بس میں بیٹھتے اور دھکے کھاتے۔ رکشہ لیا۔ رکشے والے نے جو گھمایا اور چکریاں دیں اُسے ہماری چولیس تک ہلا دیں۔ چلو شکر عین بازار میں لائنٹ ہاؤس کلاک ٹاور کے پاس اُتار دیا۔ تو یہ فورٹ کا علاقہ تھا اور ہم کلاک ٹاور کے سامنے کھڑے تھے۔

اپنا فیصل آباد کا گھنٹہ گھریا آیا۔ مگر بھئی یہ کہیں زیادہ خوبصورت تھا اور آخر کیوں نہ ہوتا۔ ڈیزائن کاری کرنے والی کون تھی۔ برٹش گورنر سر ہنری کی بیوی لیڈی وارڈ۔ کلاک ٹاور چوراہے پر کھڑا ہے۔ ان سڑکوں کے نام پہلے قابض حکمرانوں کے ناموں پر تھے اب مقامی شخصیات پر رکھ دیئے ہیں۔

مجھے ناموں کی اس اکھاڑ پچھاڑ پر ہمیشہ بڑا اعتراض رہا۔ غلامی کے دور کی یادوں کا ہر نقش مٹا دو۔ یہ کیا منطق ہے بھئی۔ غلامی اگر نصیب ہوئی تو نالائقوں کے کارن ہوئی۔ تاریخ نے وقت کا وہ دور انیہ اپنے سینے میں محفوظ کر لیا اور تاریخ کو مسخ کرنا مذاق نہیں۔ میرے ملک میں بھی یہی تماشے ہوتے ہیں۔ لائل پور کا نام فیصل آباد رکھ دیا، ننگرہ کو ساہیوال بنا دیا۔ کوئی پوچھے نئے شہر بنانے سے موت پڑتی ہے۔ نئے شہر بساؤ اور انہیں اپنے پسندیدہ نام دو۔ مگر یہ کام نہیں کرنا ہمارے۔

بلند و بالا عمارتوں کے جلو میں ہنستا مسکراتا گہما گہمی سے لدا پھندا۔ سارے میں آہنسی رنگ بکھرا ہوا۔ بیچ میں ہم دونوں بھی شامل ہو گئیں۔ ویسے تو میں اُن کی رشتہ دار ہی نظر آتی تھی۔ مہر انسا جو خاصی کوری چپی تھی۔

عورتیں، لڑکیاں کہیں جینز اور ٹاپ میں کہیں چوڑی دار پانچامے قمیض میں، ساڑھیوں میں، لمبی میکسی ٹاپ فریکوں میں نظروں کو لبھاتی پھرتی تھیں۔ مردوں کے ملبوسات میں بھی بڑا تنوع تھا۔ دھوتیوں کے جلوے بھی تھے، پانچامے بھی چل رہے تھے اور پینٹ قمیضوں کی بھی بہار تھی۔ بڑے رنگ بکھرے پڑے تھے۔ یہاں ریڑھیاں بھی تھیں، بیچ میں ہی رکشے اور گاڑیاں تھیں۔

اب جو مناسب سی دکان نظر آئی اسی میں گھس گئیں۔ جو مینو آیا اور ہم نے پڑھا تو پلے خاک نہ پڑا۔ شکر کہ ویٹر لوگ سب انگریزی بولتے سمجھتے تھے۔ اپنی ضرورت بتائی تو سر ہلا کر بولا vegeterian kottu آپ کو کھلاتے ہیں۔

اب جو کوٹو کی پلیٹ آئی تو پتہ چلا کہ اسمیں سبزیاں ہیں، مچھلی ہے اور پراٹھا کے کلڑے ہیں۔ سری لنکا مصالحوں کا گھر تو کھانے میں بھی خیر سے خاصی فراوانی جھا تک رہی تھی۔ چلو خیر ذائقہ چونکہ منہ کو نہیں لگا ہوا تھا اس لیے کچھ اتنا مزہ نہ آیا۔

تو جب گھومنے پھرنے نکلے اور شہر کے تجارتی مرکز، مارنیچی اور ثقافتی سرگرمیوں کے منبع شہر کے خوبصورت ترین چہرے کے نقش ونگار دیکھنے شروع کیے تو معلوم ہوا کہ ان پرتگیروں، ان ڈچ، ان انگریز پلانٹرز نے اپنے تجارتی مقصد کیلئے جو عمارتیں بنائیں انہوں نے تو اسے حسین ترین بنا دیا۔ یورک York street پر ہماری مال روڈ کا گمان گزرتا ہے۔ شاندار عمارتوں کے منفرد تعمیراتی انداز بندہ گردن اٹھا اٹھا کر ضرور چند بار دیکھتا اور سراہتا ہے۔

کیا بات تھی کارگلز ڈپارٹمنٹل سٹور کی۔ سرخ اینٹوں سے آراستہ چہرہ جس پر سفید دھاریاں اس کی زینت کو بڑھا دیتی تھیں۔

اندر کی دنیا تو حیران کرتی تھی۔ دکانیں جیسے سامان کی اگل اچھل سے چھلکتی۔ دو گلیاں چھوڑ کر ورلڈ ٹریڈ سنٹر کی بلند ترین عمارت تھی۔ کوئی چار گھنٹے ہم نے اس کی شاندار اور کہیں کہیں ماٹھی سڑکوں کی سڑک پیائی کی۔ پرانے پوسٹ آفس کی عظمت رفتہ کو دیکھا۔ غفور بلڈنگز کی شاہانہ عظمتوں کو دیکھ کر اپنے لاہور کی شاہ دین بلڈنگز کو یاد کیا۔

لاکسالہ Laksala بھی اسی علاقے میں تھا۔ کسی نے کہا تھا کہ وہاں فیر پرائس شاپ کی چند دکانیں ہیں۔ مہر النساء ہینڈی کرافٹ کی دکان میں گئی اور میں کتابوں کی کھوج میں نکلی۔ بک شاپ یورک York سٹریٹ میں تھی۔ بہت بڑی جیسے کتابوں کا سمندر ہو۔ سیلز بوائے کی مدد سے اس ڈھیر میں سے جو میرے سامنے رکھا گیا تھا۔ میں نے سکون سے بیٹھ کر چھانٹی کی جو اچھی لگیں وہ خریدتی گئی۔ یہ ناول تھے۔ شاعری کا مجموعہ تھا۔ سری لنکا پر چند معلوماتی کتابوں کی بھی خریداری کی۔

پھر پبلک سکوائر کے ایک کونے میں کھڑی ریڑھی پر بیٹھی سی خوشبو بکھیرتا انسان کٹوا یا اور وہیں سڑک کنارے بیٹھ کر کھایا۔

ہوسٹل اسی ایریا میں تھا۔ واپسی کی اور دو گھنٹے کا آرام بھی۔ رات ٹی وی لاؤنج میں لڑکیوں سے خوب باتیں ہوئیں۔ لڑکیوں نے گیت گائے۔ ترجمہ بتایا۔

اے میرے پیار مجھے افسوس ہے

میں نے تمہیں تکلیف پہنچائی

اپنے آنسو پونچھ ڈالو

اور مجھے اپنے ساتھ لے چلو

مگر ہستی باتیں کرتی لڑکیاں سب اُس وقت خاموش ہو گئیں جب میگو نہ فرنیڈو نے وہشت گردی پر ایک نظم سنائی۔ میگو نہ کا بھائی ایر فورس میں تھا۔ اپنے اسی کے ساتھ وہ ہیلی کاپٹر میں مینار پر پٹرولنگ کے دوران تاملوں کی طرف سے کی جانے والی وحشیانہ کارروائی میں ہلاک ہو گیا۔

A. J. Canagaratna اے۔۔ جے کینا گارتنا کی نظم واقعی اُس نے آنکھوں

کو آنسوؤں سے لبریز کر دیا تھا۔

ساحل کی چہل قدمی سے

واپس گھر آئے ہوئے

یا سینما سے

یا ڈیوٹی سے

اچانک رانفل کی کوئی

سنسناتے ہوئے

تمہیں لپیٹ لیتی ہے

سڑک پر خون آلود ایک جسم

جس کے پھیلے ہوئے ہاتھ پر

چند خواب بکھرے ہوئے ہیں

کوئی بھی تو

کچھ نہیں پوچھتا

خاموشی منجمد ہو جاتی ہے

لیکن

دلوں میں

غصے اور دکھ کی آگ کا بھانپڑ ہے

بہت سی باتیں سنہالیوں کی بابت ہوئیں۔ لڑکیوں نے بڑی دلچسپی لی۔ انجیلی

انورا دھا پورہ سے تھی۔ سری لنکا کا شمال مغربی ضلع یہاں کولمبو میں میٹھو ڈسٹ کالج میں فورٹھ ایر کی سٹوڈنٹ تھی۔

”ارے عجیب ہے یہ ہماری سنہالی سوسائٹی۔ چودہ ذاتوں میں بنی ہوئی، برتر اور کمتر ذاتوں کا گھمنڈ۔ اور میں نے اس کی دلداری کرتے ہوئے کہا تھا۔“  
 ”گھبراؤ نہیں ہمارے ہاں بھی ایسی ہی لعنتیں ہیں۔ بڑے صغیر کیا ساری دنیا ایسے ہی نسلی تقادات میں اُلجھی ہوئی ہے۔“

دیہی علاقوں میں مذہب اور روایات کا بہت گہرا دخل ہے ہاں البتہ شہری زندگی پر مغربی تہذیب کے اثرات، اعلیٰ تعلیم اور ماحول کا بہر حال اپنا اثر ہے۔ شہری عورت میں دلیری اور جی داری کے ساتھ ساتھ خود پر اعتماد اور معاشی کفالت میں مرد کا ہاتھ بٹانے کا اعتماد بھی ہے۔

اب جو لڑکی گفتگو میں شامل ہوئی۔ وہ لکھ شیتا تھی۔ اپنے نام کے معنی کی طرح کچھ منفرد بھی دکھتی تھی۔ جو سنہالی تھی مگر مذہب سے بڑی بیزار اور بے نیازی دکھتی تھی۔

تامل اور سنہالی کلچر میں بہت ساری چیزیں مشترک بھی ہیں اور مختلف بھی ہیں۔ تاہم افسوس ناک امر یہ ہے کہ دیہی تامل معاشرہ زیادہ قدامت پرست اور روایات کا اسیر ہے۔ لڑکی کو جوان ہونے پر سولہ دن ایک الگ ہٹ میں رکھا جاتا ہے۔ کوئی پوچھے کہ ایک نوخیز بچی کو خاندان سے کاٹ کر ہٹ میں رکھنا کہاں کی دانائی ہے؟ اس ہٹ کو باقاعدہ تازہ پتوں سے بنایا جاتا ہے۔ جب اُسے نصف ماہ بعد نکالا جاتا ہے۔ فوراً غسل دینے والی خاتون مذہبی رسومات کے ساتھ اُسے پاک صاف کرتی ہے۔ اس عمل میں گھر کی عورتیں بھی حصہ ڈالتی ہیں۔ پھر اُسے ٹھوس غذا جن میں کچے انڈے، تیل اور اس کا تیل اور پٹو Pittu یعنی چاول کے آٹے سے بنایا ہوا پراٹھا کھلایا جاتا ہے۔ ہاں البتہ سنہالیوں میں لڑکی کو اس قیام کے دوران سوپ بھی پلاتے رہتے ہیں۔

سچی بات ہے کہ اس ظالمانہ رسم کے بارے کوئی ان روایتی لوگوں سے پوچھنے والا نہیں۔

بختی فرنج ادب پڑھتی تھی اور وہ تامل ہونے کے باوجود تامل معاشرے میں مردکی حاکمیت کے سخت مخالف تھی۔

اس کے ناک کے فراخ نتھنے پھڑ پھڑاتے تھے جب وہ بات کرتی تھی۔ تامل

عورت کا کیا کام ہے۔ صبح اٹھ کر کلوہو کے تیل کی طرح کام کرنا۔ سارے ٹیر کو کھلا کر بعد میں ان کا بچا کچھا کھانا خود کھانا۔ کیا میں ایسی بیوی بنوں گی۔ ہرگز ہرگز نہیں۔ میں مر سکتی ہوں مگر یہ کام نہیں کروں گی۔

میری سویٹ سی بختی ہمارے ہاں بھی ایسا ہی ہے۔ عورت تیسری دنیا کی یا پہلی دنیا کی۔ تھوڑے بہت فرق کے ساتھ کم و بیش ایسے ہی حالات سے گزرتی ہے۔ یہ شام بہت خوبصورت تھی۔ ایسی محبت والی لڑکیاں اور ایسی کھلی ڈلی باتیں پھر ہر شئی نے ایک گیت سنایا۔ کیا آواز تھی اور کیا شاعری تھی۔

محبت ایک دوسری دنیا میں لے جاتی ہے  
خوبصورت پھولوں سے ڈھکی ہوئی  
سندر سے جذبات کی خوشبو سے مہکتی ہوئی  
خزاں کے پتوں اور گلاب کی پتیوں سے  
اپنا راستہ بناتی ہوئی

### باب نمبر: ۱۴

#### غلامان جزیرہ، میر یا جمیل اور دار سلام

- ۱۔ سیلو آئی لینڈ کے باسیوں کی ایک اکثریت روایتی سیاست، روایتی سوچ و فکر اور روایتی طرز زندگی کی عادی ہے۔
- ۲۔ انتخابات میں چھوٹی سیاسی پارٹیاں پریشگر روپ بنانے میں بڑی مہارت رکھتی ہیں۔
- ۳۔ بد مذہبی رہنما بہت طاقتور اور تشدد پسند ہیں۔
- ۴۔ سری لنکن خواتین لکھاریوں کے ادبی شعور نے حیرت زدہ کیا تھا۔

Slave Island کیلئے صبح سویرے نکلتا پڑا تھا۔ کولمبو کے مرکزی حصے کی جنوبی مائل سمت کا علاقہ۔ رات کو لڑکیوں نے کہا تھا کہ ٹرین سے جانا۔ کورس بہت ہوگا مگر مزہ آئے گا۔

یہ نام اسے انگریزوں نے جزیرے پر قبضے کے بعد دیا۔ انگریز تو یوں بھی دنیا کو غلام بنانے کیلئے بدنام زمانہ ہیں۔ یہاں تو انہوں نے وہ جگہ ڈھونڈ لی تھی کہ جہاں وہ اپنے مفتوحہ علاقوں سے باغیوں کو بھیج سکیں کہ یہ کبھی کالا پانی تھا۔ اس کے پتھرے، مہیرے رشتہ دار بھی ان سے کم نہ تھے۔ دنیا کو کوئی گوشہ تو انہوں نے چھوڑا نہ کہ جہاں اپنے غلاموں کی منڈیاں نہ لگائیں۔

ٹرین سے سفر کیا۔ ٹرین کا سفر ہمیشہ سے کمزوری رہا۔ اپنے ملک میں اس کا بیڑہ غرق ہوتے دیکھ کر دل خون کے آنسو روتا ہے۔ ڈبے میں مقامی لوگوں کی بھرمار تھی۔ جتنے لوگ بیٹھے تھے اُس سے زیادہ کھڑے تھے۔ جن دو چار لوگوں سے کھڑے کھڑے باتیں ہوئیں اُن کی وہاں دکانیں تھیں۔ ایک کی گارمنٹس کی، دوسرے کی فٹ کی۔

ٹرین سرسبز درختوں کے بیچ سے گزرتی، بہت خوبصورت مناظر دکھارہی تھی۔ جھک کر دیکھنے پڑتے تھے۔ پھر ایک نوجوان لڑکے نے اپنی سیٹ دے دی۔ شکر یہ کہتے ہوئے میں نے فی الفور اس پر قبضہ جمایا۔ مہر انساء کو بھی ساتھ میں مانگ لیا۔ اسٹیشن آتے، لوگ اترتے چڑھتے۔

مرکزی اسٹیشن کی کیا شاندار عمارت تھی۔ 1870 کی بنی ہوئی۔ شاہانہ شان و شوکت والی جس کی محرابیں، جس کا چوٹی کام، جس کا لوہے اور پتھر کی ڈیزائن کاری میں وکٹورین سٹائل۔ ہم تو تصویر بنے بہت دیر تک عمارت کو ہی دیکھتے رہے۔

جاوا لین میں ضرور جانا۔ یہ سبق ہمیں ٹرین میں ایک بندے نے پڑھایا تھا کہ اگر آپ نے نچلے متوسط اور غریب لوگوں سے ملنا ہے تو وہاں جائیں۔ مسائل بھی معلوم ہوں گے اور سری لنکا کا اصلی چہرہ بھی دیکھ لیں گی۔ اور ہاں وہاں کا ہندو نمپل مروگن Murugun دیکھنا نہ بھولنا۔

واقعی ہم نے بھی یہ بات پلے سے باندھ لی۔ بس تیر کی طرح سیدھا اسی طرف کا رخ کیا۔ جسٹس اکبر اور میلے Malay سٹریٹ کی رونقوں سے آنکھوں اور دل کو شاد کرتے اس کے کوچہ و بازار میں جا پہنچے۔

سیلو آئی لینڈ Slave Island اُن لوگوں کا علاقہ ہے جو اپنا ایک تاریخی پس منظر کے ساتھ ساتھ اپنی پہچان رکھنے میں بھی انتہائی سرگرم ہے۔ دراصل یہاں وہ لوگ آکر بے جنہوں نے ڈچ قبضے کے وقت مزاحمت کی۔ ان میں راجے، مہاراجے، مہر کردہ لوگ، ہر فرد شہم کے محب وطن جو شکست سے دوچار ہونے کے بعد جزیرے سے بھاگ گئے۔ پھر کہیں بعد میں وطن لوٹے اور یہاں آہستہ آہستہ سیٹ ہوتے گئے۔

تقریباً 160 ایکڑ کا یہ ٹکڑا کولمبو کے دل کی سی حیثیت رکھتا ہے۔ متوسط، نچلے متوسط اور غریب لوگوں کا علاقہ۔ یہاں جھونپڑیاں تھیں۔ یہاں رنگ و روغن سے سجے چھوٹے چھوٹے گھرتے۔ یہاں گلیوں میں ریڑھیوں پر بکتے سودے تھے۔ جنہیں خریدنے کیلئے ننگے پاؤں پھرتی مائیں چھوٹے بچوں کے ساتھ کھڑی بھاؤناؤ کرتی تھیں۔ یہاں کچی پکی گلیاں جن میں ایک ایک کمرے پر مشتمل گھروں کی بھی کثرت تھی۔ صحن سا نچے اور جن کے باورچی خانے شیڈوں کے نیچے بنے تھے۔

یہی وہ علاقے تھے جہاں ڈینگلی حملہ کرنا اور ان کی جانیں بھی لیتا تھا۔ یہاں مندر تھے اور بے حد انوکھی وضع کے تھے۔ مسجدیں تھیں کہ یہاں مسلمان بھی خاصے ہیں۔ ان کی اکثریت ملائی زبان بولتی ہے۔ یہاں کے لوگ حکومت کی اپنے بھلے کیلئے بات کو بھی تھوڑی الٹی طرف کر کے دیکھنے اور سوچنے کے عادی ہیں۔ چھوٹی چھوٹی سی بات پر بحث و مباحثے بھی زور و شور سے ہوتے ہیں۔ لڑائی بھی اسی شدت سے اور محبتیں بھی ویسی ہی۔ کٹوریوں میں سالنوں کے لین دین اور گلاس بھرا دھار چاول اور آنا، شادی بیاہ، غمی خوشی پر اکٹھے ہونے اور روٹھنے کے منظر۔

دراصل راہ چلتے لڑکے لڑکیاں بڑے ہنس مکھ اور کچی پکی انگریزی میں مدعا سمجھانے اور ماحول کی صبح عکاسی کرنے والے تھے۔  
مہرا نساء کھلکھلا کر ہنسی تھی۔ یہ تو من و عن برصغیر کی تصویر کشی ہو رہی ہے۔  
”ارے اُس کا ہمسایہ ہے۔ ایک جیسا تو ہو گا ہی۔“

ملکیت کا احساس یہاں شاید لوگوں کی نفسیات کا حصہ بنا ہوا ہے۔ حکومت کی طرف سے ہر وہ قدم جو ان کی اصلاح کیلئے اٹھایا جانے کی کوشش ہوتی ہے وہ انہیں پہلے کھکتی ہے۔ ربن ڈیلوپلمنٹ اتھارٹی انہیں فلیٹ بنا کر دینا چاہتی ہے۔ اس ساری جگہ کو

ہموار کر دینے پر تلی ہوئی ہے۔ مگر یہ انہیں فی الحال قبول نہیں۔ اب اس پر احتجاج اور جلسے جلوسوں کا شور و غوغا ہے۔

ایک چھوٹے سے گھر میں خاتون خانہ سے باتیں کرتے ہوئے سونا، جہیز، شادی بیاہ زیر بحث آئے۔ سچی بات ہے وہ ذہنیت کہ سونا کیش ہے۔ لڑکی کو ہر صورت جہیز میں دینا ہے۔ چاہے اس کے لیے اُدھار لیا جائے۔ داج بھی چاہیے۔ لڑکے والوں کے دماغ بھی اونچے ہیں۔ خیر سے اب شہری پڑھی لکھی لڑکیاں بھی بڑی سیانی ہو رہی ہیں۔

میرے لیے یہ قدرے تعجب انگیز بات تھی کہ مرد کیا اس علاقے کی عورتیں بھی خاصی سیاسی سوجھ بوجھ کی مالک تھیں۔ ہاں بندراناٹیکے خاندان سے کافی لوگوں کی وابستگی کا پتہ چلتا تھا۔ سری ماؤ سے کچھ زیادہ ہی محبت کا اظہار تھا۔ چندریکا کمارا تنگا پر چند نوجوان عورتوں نے غصے کا بھی اظہار کیا کہ اُس نے سیاست سے کنارہ کشی اختیار کیوں کی؟ کوئی بات ہے بھلا۔ ایک لڑکی کا لہجہ بڑا جوشیلا سا تھا۔ پوچھنے پر جانا کہ یونیورسٹی کی سٹوڈنٹ ہے۔

اُسے خود بھی سیاست میں رہنا چاہیے۔ اور اپنے بچوں کو بھی لانا چاہیے۔  
وہیں دو بوزھی عورتوں نے اس کے حق میں ہمدردی کا علم بلند کیا۔

”ارے بیچاری کیا کرتی۔ پہلے باپ قتل ہوا۔ چودہ سال کی معصوم بچی نے یہ صدمہ جھیلا۔ پھر شوہر کو آنکھوں کے سامنے خون میں نہلا دیا۔ دونوں بچوں کے ساتھ گھر کے دروازے پر کھڑی تھی۔ ماہیجاروں نے بھون کر رکھ دیا۔ کلیجہ ابھی بھی ٹھنڈا نہ ہوا تھا کہ اب اُسے دھریا۔ بچنے کو تو بچ گئی پر آنکھ چلی گئی۔ اب کتنے تو قہروں سے گزری ہے۔ متا کو کیسے آگ اور خون میں جھونک دے۔“

چند طالب علم بھی وہیں آ موجود ہوئے۔ اُن میں سے ایک کا کہنا تھا کہ انتہائی سمجھدار اور زیرک خاتون ہے۔ اتنے خوفناک اور اذیت دہ حادثات کے بعد بھی وہ انتقامی کاروائیوں میں نہیں پڑی۔ آج بھی غربت، بیماری، بے روزگاری اور نا انصافی کو ہی دہشت گردی کا سبب سمجھتی ہے۔

مجھے اس خاندان کی بھٹو خاندان سے بہت مماثلت محسوس ہوئی تھی۔ جیسے کراچی کا لیاری پیپلز پارٹی کا گڑھ سمجھا جاتا ہے۔ کچھ ایسی ہی کیفیت مجھے یہاں محسوس ہوئی۔  
wauhall لین اور اس سے ملحقہ علاقوں میں مسلمانوں کی خاصی اکثریت

تھی۔ گلیوں میں سیاہ برقعوں، کہیں حجاب اور عبایا میں عورتیں گھومتی پھرتی سو دے سلف لیتی نظر آئیں۔ یہ سنہالی بولتی تھیں۔ کچھ کی مادری زبان تامل تھی۔ انگریزی بولنے میں اکثریت کوری ہی تھی۔ ہاں دکانوں میں بیٹھے نوجوان لڑکے مفہوم سمجھنے اور اظہار کرنے میں رواں تھے۔ لڑکیوں کی تعلیم کا پوچھنے پر پتہ چلا کہ مسلم کمیونٹی میں یہ پہلا ابتر جیمات میں شامل ہوا ہے۔ مسلم لڑکیاں میڈیکل کی تعلیم کیلئے گذشتہ دو دہائیوں سے پاکستان کا رخ کر رہی ہیں اور یورپی ملکوں میں بھی جا رہی ہیں۔

اتیازی سلوک، ملازمتوں میں ڈنڈیاں مارنے اور فرقہ وارانہ فسادات پر بھی رائے جانتا چاہی۔

سنجیدہ سے مرد نے کہا۔ ”یہ سب تو چلتا ہے۔ ہم نے اب ایک بات پر زور دینا شروع کیا ہے کہ ہمیں اپنی صفوں میں اتحاد کھنا ہے۔“  
یہیں ہمیں مسلمانوں کی فعال تنظیم ال سیلون مسلم کانگریس کا پتہ چلا۔ یہ بھی معلوم ہوا کہ مرکزی دفتر دارسلام زیادہ دوڑ نہیں۔ ویکس ہال لین نمبر 53 پر ہی ہے۔ اب یہ کیسے ممکن تھا کہ ہم مسلمانوں کے علاقے میں ہوں اور ہماری تو واضح نہ ہو۔ ہوئی اور بہت محبت بھرے انداز میں ہوئی۔ ابراہیم ارست کا چھوٹا سا گھر مسجد کی قریب ہی گلی میں تھا۔  
علاقہ تو وہی ویکس ہال wauxhall کا ہی تھا۔

ماشاء اللہ پانچ بچے تھے۔ بڑا لڑکا بڑا پلانٹ پر کیمیکل انجنینئر تھا۔ شادی شدہ تھا۔ اس کی چار سالہ بیٹی یو اے ای کے شیخ زید النبیان کی اہلیہ ہر ہائی نس شیخ فاطمہ کی طرف سے کھولے گئے اسکول میں پڑھتی تھی۔ گھر اوسط درجے کا نمائندہ تھا۔ ابراہیم ارست کا دادا ہندو تامل خاندان سے تھا۔ صاحب علم تھا۔ اسلام اُس نے قبول کیا۔ ابراہیم سے ہی پتہ چلا تھا کہ یہاں مسلمانوں کی ایک تعداد تامل اور سنہالیوں کی دو تین نسلیں قبل کی قبول اسلام کرنے والوں کی بھی ہیں۔

کھانے میں اُبلے چاول تھے۔ گاڑھے سے شوربے والی مچھلی تھی۔ کرپے کے چھوٹے چھوٹے روست ٹکڑے تھے۔ سلاد اور اچار تھا۔ مزہ آیا تھا۔ کوئی تین گھنٹے وہاں گزارنے کے بعد ہم لوگ رخصت ہوئے۔ مین سڑک پر آئے اور یہیں سے رکشے پر چڑھے اور Beira Lake چلے گئے کہ قریب ہی تھی۔ بھئی کیا خوبصورت جھیل تھی۔

سبز ہلکورے مارتے پانیوں پر جیسے تیرنا یہ ٹمپل۔ ایک لمبا چوڑا راستہ مرکزی جگہ

تک جانے کیلئے بنا ہوا جس پر چلنا بذات خود ایک دلچسپ شغل والا کام تھا۔ مخروطی پگوڈا  
سٹائل عمارت جس کے بڑھے ہوئے ٹیرسوں کی دیواروں سے لگ کر کھڑے ہونا اور پانیوں  
میں جھانکنا اور شوخ و شنگ ہوا کے جھونکوں سے باتیں کرنے کی اپنی شان۔ لوگ تھے۔ بچے،  
بوڑھے تھے۔ عورتیں تھیں۔ شوخ و شنگ لڑکیاں جنہیں دیکھ کر کبھی ہم بھی ایسے تھے جیسے  
احساسات۔

عین درمیان میں بدھ کا ٹمپل۔ کیا من موہنی سی چیز بنائی ہوئی تھی۔ چبوتروں پر  
سجے سنورے بدھا کے ڈھیروں ڈھیروں مجسمے کہیں اکڑوں بیٹھے، کہیں لیٹے۔ برج پر چلے پر  
بوٹنگ کیلئے طبیعت نہ مانی۔ دراصل جھیل کے پانیوں سے ہلکی ہلکی باس کا اٹھنا اور فضا میں اُس  
کے پھیلاؤ کو زیادہ دیر برداشت کرنا مشکل تھا۔

یہاں کسی نے سنی من Cinnamon گارڈن اور Viharama

hadavi park کو بھی اپنی فہرست میں شامل کرنے کا کہا۔

دونوں جگہیں قابل دید تھیں۔ یہ اب کولمبو 7 کہلاتا ہے۔ واقعی سری لنکن چہرے  
کے ایک اہم نقش کونہ دیکھنا بڑی محرومی ہوتی۔ بڑا فیشن ایبل رہائشی علاقہ کبھی ہوں گے  
یہاں مصالحوں کے پیڑ بوئے۔ اب تو ایسا کچھ نہ تھا۔ ہم نے یہ سارا سیر سپاٹا حیرت و مسرت  
بھرے جذبات سے کیا۔ پرانے کولونیل مینشن ہائے کیا بات تھی ایسے تاریخی گھروں کی۔  
ابتدائی دور کی ان عمارتوں کا حسن موہ لینے والا تھا۔ ایسی کھتی ہوئی کندہ کاری کہ بندہ تو ہکا بکا  
دیکھتا رہ جائے۔ یہاں قدیم سیلونی طرز تعمیر کی جھلک بھی نظر آتی تھی۔ پرانے درختوں  
، خوبصورت پارکوں سے گھرے اس علاقہ کو دیکھ کر مزہ آیا تھا۔ بہت پیاس محسوس ہو رہی  
تھی۔ قریب ہی چائے، کافی اور کولڈ ڈرنک کی چھوٹی سی دکان تھی۔ اسی میں جا گھسے۔ بات  
چیت سے پتہ چلا کہ وہ بھی مور ہے۔ مور سری لنکا میں مسلمانوں کو کہتے ہیں۔ یہ اُنکا قدیمی  
نام ہے۔

میں دارسلام جانا چاہتی تھی۔ مہر النساء آمادہ نہ تھی۔ بہر حال اُسے قائل کرنے کیلئے  
تھوڑی سی طرہ منت کرنی پڑی۔ چلیے ویکس ہال لین 53 پر جا پہنچے۔ دفاتر بڑے رنگ  
ڈھنگ والے نظر آئے۔ لوگ بھی خاصے تھے۔ حسن علی نامی تنظیم کا سربراہ بھی ملا۔ اب جو  
باتیں ہوئیں تو سری لنکا میں مسلمانوں کے حالات کھل کر سامنے آئے۔

تامل ہندوؤں کے بعد مسلمان جزیرے کی بڑی موثر اور معاشی لحاظ سے بھی اچھی

مضطرب اقلیت ہے۔ فرقہ وارانہ فسادات کے حوالے سے میں نے سوال یہاں بھی کیا۔ حسن نے کہا تھا۔

”یہ تو ہوتے رہتے ہیں۔ بدھ سنہالی اکثریت مذہبی اقلیتوں کو تحفظ دینے میں اتنی کامیاب نہیں ہے جتنی ہم توقع رکھتے ہیں۔ تھم دھونا ہے۔ تاہم مسلمان کولمبو میں 9.7 کی ریشو میں ہیں اور کولمبو میں انکا خاصا اثر ہے یوں بھی وہ کنگ میکرز میں شمار ہوتے ہیں۔ تین چار روزا میں ہماری پگی ہوتی ہیں۔“

باتوں سے یہ بھی پتہ چلا کہ جزیرے کے پانچ شہروں آم پارہ، ترکومالی، بیٹیکولا، کینڈی اور کولمبو میں مسلمان خاصی تعداد میں ہیں۔

لڑکیوں کی تعلیم بارے بات چیت کے دوران سری لنکا کے اس سرکردہ بے حد معزز خاندان سر رزاق فرید کا ذکر آیا۔ اس خاندان نے 1892 میں ال مدرسہ الازہرہ کھولا۔ آر سی ماریکر کا جو نبی حسن علی نے نام لیا۔ مجھے نیشنل میوزیم کی ساری تفصیل یاد آگئی۔ میرے بات کرنے پر پتہ چلا کہ پورا خاندان بمعہ عورتوں کے فلاحی کاموں کیلئے بے حد سرگرم رہا۔ اور ابھی بھی ہے مسلم لیڈز کالج کو آپ ضرور دیکھیے۔ ایک ماڈل ادارہ، اسلامک کچنرل ہوم ایک اور بڑا ادارہ بھی اسی خاندان کا قائم کردہ ہے۔ یہ بھی بہت شاندار اور کوئی پون صدی پرانا ہے۔ شیخ فاطمید ہوسٹل اور سکول یو اے ای کے سربراہ شیخ ہمدان بن زید النیمان کی اہلیہ کے نام پر کھولا گیا۔ جس کی فنڈنگ اس خاندان نے کی۔ ایک جدید موڈرن اور شاندار سکول۔

اس وقت پورے سری لنکا میں سنہالی، تامل اور انگریزی میڈیم میں تعلیم دینے والے تقریباً ساڑھے سات سو ادارے کام کر رہے ہیں۔ 215 کے قریب مدرسے بھی سرگرم عمل ہیں۔

میرے جی میں آیا کہ کچھ اُس انتہا پسندی کے بارے پوچھوں جس کا مجھے تھوڑا سا تجربہ ہوا ہے۔ مگر ہوا یوں کہ حسن علی نے خود ہی وضاحت کرتے ہوئے بتا دیا کہ یہاں کے مسلمان اپنے عقائد اور اپنی پہچان بارے بہت حساس ہیں۔ ہماری عورتیں حجاب لیتی ہیں۔ اور ہم اسے پسند کرتے ہیں۔

چائے پی۔ مسلم لیڈز کالج کو دیکھنے پر دوبارہ اصرار کیا۔ پتہ کاغذ پر لکھ کر ہاتھوں میں تھما دیا۔

Kensington gardens, NO 22-B Bambala pitiya

Colombo 4.

شام کو جب واپسی ہوئی تو ہماری ہمسائی غلام فاطمہ کی خادمہ ملاقات کا پیغام لے کر آئی۔ ہم نے کوئی گھنٹہ بعد آنے کا کہہ کر بستروں پر چڑھائی کی کہ آج خاصی مشقت چھلی تھی۔ پھر منہ ہاتھ دھویا کنگھی پٹی کی۔ تھوڑا ہونٹوں کو لال کیا اور خود سے پوچھا۔  
”ہائے اتنے دنوں سے اچھا کھانا نہیں ملا۔ کیا یہ وطنی عورت ہمارے اوپر آج مہربان ہو سکتی ہے۔“

اندر نے کہا شوہر کی عورت دیکھو لیا ہے تو نے سب کچھ۔ ہاں البتہ آج وطنی عورت ملے گی تو شاید وطنی پیاس کے کارن کچھ مل جائے۔“  
اب بہو کے نہیں ساس کے گھر جا پہنچے۔ برآمدے میں بیٹھی آموں کی ٹوکری پاس رکھے شاید ہمیں کھلانے کا انتظار میں تھی۔

آم اتنے بڑے بڑے کہ ہم نے حیرت سے دیکھا۔ خوشبو برائے نام تھی۔ ذائقہ بھی بس ایسا ہی تھا۔ واقعی دل والی بات ٹھیک نکلی تھی۔ خاتون پیاسی تھی۔ تین بیٹے اور ان کی بیویاں بھی موجود تھیں۔

سیاست کی ٹوہ لی تو معلوم ہوا کہ بنیادی طور پر بڑی سیاسی پارٹیاں دو ہی ہیں۔ سری لنکا فریڈم پارٹی اور یونائیٹڈ نیشنل پارٹی بقیہ سب اقلیتوں کی چھوٹی چھوٹی پارٹیاں ہیں۔ ال سیلون مسلم کانگریس۔ کمیونسٹ پارٹی اف سری لنکا۔ ایلام پیپلز ڈیموکریٹک پارٹی ایسی بہت سی پارٹیاں اپنے اپنے گروپوں کی نمائندگی کرتے ہوئے پریشر گروپ بن جاتی ہیں۔ بڑی پارٹیاں ان کے ساتھ دے لے کر اتحاد کرتی ہیں۔

ہائے وہی میرے وطن والی صورت۔

سنہالی بدھوں کے بارے بھی کھل کر باتیں ہوئیں۔ بڑے دنوں لڑکوں کی رائے تھی کہ یہ جو بدھ لوگوں کے بارے میں ہے کہ حد درجہ طبعاً شریف اور امن پسند ہیں۔ اتنا درست نہیں۔ اکثر بدھ مذہبی رہنما بہت طاقتور اور تشدد پسند ہیں۔ عام سنہالیوں میں بھی ایک کلاس انتہا پسندوں کی ہے۔ کوئی بھی ایسا قانون جسے اکثریتی آبادی اپنے مفادات سے ٹکراؤ سمجھے اس پر احتجاج ہی نہیں بلکہ شدید رد عمل کا اظہار ہوتا ہے۔

اکثر حکومتی عہدہ داروں اور سربراہوں کا قتل بدھ مذہبی رہنماؤں کے ہاتھوں ہوا۔

چندر یکا کے باپ اور شوہر دونوں کے قاتل مذہبی رہنما تھے۔ سنہالی انتہا پسندوں کیلئے بھی قتل کرنا کرنا عام بات ہے۔

ٹائل لبریشن اف ایلام جسے ایل ٹی ٹی ای یعنی لبریشن ٹائیگر زاف ٹائل ایلام کہتے ہیں وہ تو بہت ساری محرومیوں اور زیادتیوں پر کہیں بعد کی پیداوار ہے۔

سب سے چھوٹے لڑکے جس کی میں دو دن پہلے نمک خوار ہو چکی تھی نے بڑی پتے کی بات کی۔ دراصل پہلے وزیر اعظم D.S.Scnanay Cke نے سنہالی بدھوں کی برتری کو تسلیم کرنے سے انکار کرتے ہوئے مذہب کو سیاست اور ریاست میں دخل دینے سے انکار کر دیا تھا۔ مگر یہاں بھی وہ طاقتیں جو مارکسی نظریات کی حامل تھیں بدھ رہنماؤں کے ساتھ اثر انداز ہوئیں۔ کہیں بعد میں بھی انہیں نہ ڈلتی رہتی تو حالات یکسر مختلف ہوتے۔ کھانا ہمیں ملا اور سچی بات ہے شاندار قسم کا ملا۔ فٹس پلاؤ فٹس کری، قیمہ آلو۔ آم سویٹ ڈش کے طور پر کھائے۔ مزید ارنو نہ تھے پر آم تو تھے اور بیٹھے بھی تھے۔

ٹی وی لاؤنج میں حسب معمول لڑکیوں کا جتھا کسی بحث میں الجھا ہوا دکھا تھا۔ ہم بھی وہیں چلی گئیں۔ پتہ چلا کہ ٹی وی ڈرامے کی قسط ابھی ختم ہوئی ہے اور اسی پر گفتگو کا پٹارہ کھلا ہوا ہے۔

چندرارا تھنا بندرا جیسے بڑے ناول نگار کا ناول "میرو" جسے نیشنل لٹری ایوارڈ کا ادارہ انعام دے چکا ہے۔ اس کا سریل بنایا گیا ہے جو آجکل ٹی وی پر دکھایا جا رہا ہے اور خاص و عام میں مقبولیت کی بلند یوں پر ہے۔ مصنف کے بارے مزید جانکاری ہوئی کہ بہترین ناول نگار ہونے کے ساتھ ساتھ بہت عمدہ کہانی کار اور شاعر بھی ہے۔

میں چونکہ خود لکھنے والی تھی اس لیے قدرتی طور پر میرا تجسس کچھ ان کے مردو خواتین لکھاریوں کے بارے میں جاننے کا ہوا۔ اور یقیناً میرے لیے یہ حیرت کا مقام تھا کہ لڑکیاں نہ صرف اپنا فکشن پڑھنے کی عادی تھیں بلکہ بیسویں صدی کی وسطی دہائیوں کے بعد دنیا بھر میں پیدا ہونے والے عالمی سطح کے مسائل جن کا اثر کسی نہ کسی رنگ میں پوری دنیا نے قبول کیا۔ جس پر بہت کچھ لکھا بھی گیا۔ ایسے ٹھوس ادب کو بھی بیشتر نے پڑھا تھا اور بڑی نپ تلی رائے رکھتی تھیں۔

بات بیسویں صدی کے آغاز کی بہت خوبصورت لکھنے والی ناول نگار روسا انڈمینڈس سے شروع ہوئی۔ جس کا ناول سنہالی، ٹائل، انگریزی، ہندی اور کجراتی میں

ترجمہ ہو کر مقبولیت کی سند حاصل کیے بیٹھا ہے۔ "ایک ٹریڈی کا اسرار۔" روسائڈ کے بارے میں نندو کی رائے میرے لیے قابل توجہ تھی کہ چلیے اُس کا ناول اپنے عہد کا نمائندہ ہے۔ مگر وہ اہم مسائل جو اس وقت تیسری دنیا میں معاشروں اور حکومتوں کیلئے چیلنج بنے ہوئے ہیں۔ بڑے ملکوں کی ریشہ دوانیوں سے پیدا ہونے والی خانہ جنگیاں، لوگوں کی درپردری، اموات، والدین کے دکھ جن کے بچے ان وحشتوں کا ایندھن بنے، عورتوں کا ریپ، ڈرگ مافیا، منی لارڈنگ کیلئے عورتوں کا استعمال اور گھریلو تشدد پر سری لنکن عورتوں نے جی داری سے لکھا ہے۔

وجیتا یایا نے اگر ان کا نومی اور investment جیسے موضوعات پر لکھ کر عورتوں کا ذہنی افق کشادہ کرنے کی کوشش کی تو وہیں Rajakarunanayaake نے بھی ممنوعہ موضوعات کو نہ صرف چھیڑا بلکہ کھل کر اس پر لکھا۔ اس نے مردوں اور عورتوں کی ہم جنس پرستی اور جنسی استحصال پر کھل کر لکھا ہے۔ وہ کہتی ہے میں اپنی تحقیق کے ذریعے حقیقتوں کے چہروں سے پردے اٹھاتی ہوں۔

Sunetra Rajakarunnayaka سوئٹرا راجہ کرونا نا ایوارڈ یافتہ لکھاری ہیں۔ حقیقت یہ ہے کہ اُس نے بہت بہادری سے مردوں اور عورتوں کے سیاست اور معاشرتی زندگیوں میں دہرے معیار پر لکھا اور خوب لکھا۔

لڑکیوں کی باتوں نے میرے چودہ طبق روشن کر دیئے تھے۔ اگر میں اپنے کالجوں اور یونیورسٹیوں کی لڑکیوں سے اپنے ملک کے کسی بڑے لکھاری کے بارے بات کروں۔ جیسا کہ اکثر کالجوں اور یونیورسٹیوں کی تھیسس اور ایم فل کرنے والی لڑکیوں سے گفتگو ہوتی رہتی ہے۔ خدا شاہد ہے انہیں خاک نہیں پتہ ہوتا۔

میں نے ایک دن پہلے کی خریدی گئی کتابوں کا ذکر کیا۔ شوک فیری کا ناول The good little ceylonese girl، امینہ حسین کا The moon in the water ماریو نام سنتے ہی اچھل پڑی۔

”ارے بہت شاندار ناول ہے۔ لنکن مسلم کمیونٹی کی سماجی، تہذیبی اور ثقافتی زندگی کا نمائندہ۔ امینہ نے کمال خوبصورتی سے کچھ خرابیوں اور مسلم وراثتی قانون بارے لکھا ہے جو اُس نے محسوس کیا۔ میں نے پڑھا ہے اسے۔“

رومیش کے The Prisoner of Paradise اور اے وی سوراویرا کا

Tread Softy کے متعلق بتایا۔ دونوں ماہول کسی نے نہیں پڑھے تھے۔  
 میں نے سوچا اور دل میں کہا چلو کل اگر چہ روانگی ہے۔ تاہم صبح بازار کا چکر لگاؤں  
 گی۔ ان میں سے جو بھی مل جائیں۔

پٹنہ، ڈیڑھ میوزیم اور پاکستانی سفارت خانہ

باب نمبر: ۱۳

- ۱- سری لنکا میں صحافت ایکسپر خطر کام ہے۔
- ۲- تعلیم اور صحت دونوں شعبوں میں اسے جنوب مشرقی ایشیا کے ملکوں پر  
 فوقیت حاصل ہے۔
- ۳- سر رزاق فرید کا خاندان سری لنکا میں مسلمان لڑکیوں کی تعلیم کیلئے  
 گذشتہ پون صدی سے سرگرم عمل ہے۔

ماشتے کے فوراً بعد پہلا کام تو مسلم لیڈرز کالج جانا تھا۔ واقعی نہ جاتے تو ایک بہت اچھا ادارہ دیکھنے سے محروم رہ جاتے۔ متاثر کرنے والی پہلی چیز تو عمارت کی شان تھی۔ ایک رفاہی ادارہ ہو اور ایسی شان و شوکت والا ہو۔ تعجب والی بات تو تھی۔ پانچ منزلہ عمارت کا نوپلکا پن اور اس کے سرسبز کھیل کے میدان فوراً توجہ کھینچتے تھے۔ ہم خاموشی سے اندر داخل ہوئیں۔ گیٹ پر کھڑے سیکورٹی کے آدمیوں نے پاکستان کا جان کر محبت بھری مسکراہٹ سے استقبال کیا اور آفس کا راستہ دکھایا۔ مگر وہاں جانے سے قبل برآمدوں میں منگے ہم نے لمبے چوڑے بورڈوں پر بچیوں کی سال بھر کی سرگرمیوں کا مشاہدہ کرنا ضروری سمجھا۔

بچیوں کے یونیفارم میں حجاب کو بہت خوبصورت انداز میں اس کا حصہ بنایا گیا تھا۔ سفید یونیفارم میں چاق و چوبند لڑکیاں ڈرم بجا رہی ہیں۔ مارچ پاسٹ کرتی ہیں۔ ہر نوع کے کھیلوں میں سرگرمی سے حصہ لینے کے منظر۔ مختلف کلبوں میں بچیوں کی پرفارمنس، لیب میں تجربات کرتی، کمپیوٹر پر کام کرتی۔ ماڈرن تعلیم کا کونسا ایسا شعبہ تھا جس کا اطلاق یہاں نہ کیا گیا ہو۔

ہاں ایک بات ضرور تھی کہ ان کے ہاتھوں میں جھنڈوں پر ایک نام تھا۔ ہاجرہ۔ عمارت کے مختلف حصوں پر ایک نام تھا ہاجرہ۔ یہ بعد میں پتہ چلا کہ وہ سررزاق فرید کی اکلوتی بیٹی تھی جو مدتوں پہلے گم ہو گئی تھی۔

پرنسپل بہت ملنسار اور سٹاف بین المذاہبی اور بین الثقافتی رویوں کی ایک دلکش تصویر تھا۔

ساڑھیوں میں منگے سر، کٹے بالوں اور ڈھپے بالوں والی ٹیچرز۔ تدریسی اساتذہ زیادہ مسلمان تھیں۔ تاہم ہندو، بدھ اور عیسائی بھی تھیں۔ ہم نے سائنس کی تجربہ گاہیں دیکھیں۔ چائے پی اور سررزاق فرید اور ان کے قابل فخر ساتھیوں کے بارے میں مزید سنا۔ اجازت چاہی اور باہر نکل آئیں۔

رات جب اپنی نیک دل ہمسائی کے ہاں سے ڈنر کر کے آئے تو ٹی وی لاؤنج میں بیٹھی لڑکیوں سے پہلو ہائے ہوئی۔ ہمارے کل رات کے جانے کا سن کر انہوں نے پیٹا کیلئے کہا تھا کہ کچھ ضروری خریداری نہیں کرنی۔

آپ لوگوں نے ہیرے ہوتی، پتھر نہیں خریدے۔ مہر النساء نے ہی تھوڑی سی آبرورکھی۔

اور گرم مصالحے؟ ماریہ نے پوچھا تھا۔

”ارے وہ تو آپ کے آباؤ اجداد بھی لے کر جاتے تھے اور خدا تھے ان کی کواچی پر۔ ہاں بھئی اب اگر ان پر پھر بھی دل نہ مانے تو پھر ہر بل دوائیں ہر بیماری کا شافی علاج۔ وہ تو نری سوغات ہیں۔ بڑی سکھی رہیں گی۔ لے جائیں انہیں۔“

ماریہ مصر تھی۔ ماریہ قدیم تہذیب کے مرکزی شہر سگریا کی رہنے والی۔ یہاں کولمبو یونیورسٹی میں فزکس پڑھاتی تھی۔ سنہالی عیسائی تھی۔ گذشتہ تین دنوں سے مسلسل ہر رات ملاقات ہو رہی تھی۔ بڑی سن موٹی سی، کھلی ڈلی۔ مختصر سی ملاقاتوں میں ہی اس شعر کی تفسیر بن گئی تھی کہ آنکھوں میں بس گئے دل میں سما گئے۔

اب ہم یہاں بمبالہ پٹیایہ میں کھڑے تھے۔ پہلے سوچا کہ کوئی اور موڈ تو نہیں رہ گیا جس کی ہم نے ٹرائیاں نہ ماریں۔ بسوں، بڑین، رکشے کے مزے تو چکھ لیے ہیں۔ اب ٹیکسی رہ گئی تھی۔ پھر خود سے کہا۔ اب دو تو ہیں پس رکشا ہی پکڑا جس نے ہمیں خان کلاک ٹاور پر اتارا۔ یہ بیٹا مارکیٹ کا مشہور لینڈ مارک ہے جسے ممبئی کی فریم جی خان پاری فیملی کے بیٹوں نے اپنے باپ کی یاد میں بنوایا تھا۔

ہم کولمبو کے روایتی اور مصروف ترین بازاروں کی دنیا میں داخل ہو گئی تھیں۔ ایک بازار اگر برتن بھانڈوں کا تھا تو دوسرا کپڑوں کا، تیسرا سونے اور پتھروں کا۔ چوتھا الیکٹریک سامان اور فوٹو گرافی کا۔ بازار در بازاروں کے سلسلے جن میں دستی ریڑھیاں، رکشے، موٹر سائیکل، سائیکل گاڑیاں سب گزر رہے تھے۔

اب مصالحوں کے بازار میں کھڑی سوچتی تھی کہ مجھے تو لیما ایک نہ دینا دو۔ چھوٹی بڑی لاپچی، دارچینی، لونگیں اب اگر ان کا بوجھ اٹھاؤں تو مجھے پاکستانی بھاؤ کا کیا پتہ کہ مدتیں ہوئی میں نے کبھی یہ چیزیں خریدی نہیں۔ میاں جانے یا بیٹی جانے۔ جب سے وہ اپنے گھر کی ہوئی۔ بہو نے ذمہ داری سنبھال لی۔ اب ہاتھ لٹکائے اس اثر دہام میں پھنسی ہوئی مہر انساء کی پھرتیاں دیکھتی تھیں کہ جس کا جی چاہتا تھا وہ چیزوں کا جہاز بھر لے۔

بھوک نے کہنا شروع کر دیا تھا کہ کچھ میرا بھی خیال کرو۔ برگر اور ڈرنک لے لے۔ تھوڑی سی پیٹ پو جا ہوئی۔

وہیں قریب ہی جامع الافرن تھی۔ پہلے سوچا چلو مسجد دیکھتے ہیں۔ نماز بھی پڑھ لیں گے۔ مہر انساء بولی۔

”ارے ان مسجد کے رکھوالوں نے گھسنے تو دینا نہیں۔“  
 ”چلو کہیں تو دھکا دیں گے ہی نا۔“

جامع الافر Jamil-ul-Alfar مسجد اپنے وسیع و عریض وجود پر پھیلی شوخ و شنک رنگ کی ڈیزائن کاری کے کارن دور سے اپنے کچھ خاص ہونے کا بتلاتی تھی۔ بعض عظیم پر شکوہ مسجدوں کا وہ پُر وقار سا جلال و جمال، اُن کی پیشانی اور سینے پر پھیلی گھتی کندہ کاری جیسی خصوصیت یہاں کو منفقو دتھیں۔ تاہم اس کی وسعت، بلند و بالا قامت اور شوخی متاثر کرتی تھی۔ حسب معمول عین ہماری توقعات کے مطابق نماز پڑھنے کی اجازت نہیں ملی۔ اندر بھی نہیں جانے دیا۔ بلکہ عمارت میں جانے کا کہا گیا۔ یہ شاید خواتین کیلئے تھی۔ ہم بھی چونکہ ذہنی طور پر تیار تھے اس لیے کسی بحث و مباحثے کے چکر میں نہیں پڑے۔ چلو کچھ ٹانگیں تو سیدھی ہوں گی۔ سوچا اور وہیں چلے گئے۔ صبح سے نکلے ہوئے تھے۔ یہ پوٹہ Pettah کا علاقہ تھا۔ کہہ لیجئے بازاروں اور کاروباری دُنیا کا گڑھ تھا۔

ڈچ میوزیم کو دیکھنے کا کوئی ارادہ نہیں تھا۔ مگر جب باہر نکلے تو ایک ساؤتھ افریقن جوڑا ملا جس نے ہم سے میوزیم کا پوچھا۔ ہمیں تو خود معلوم نہیں تھا ہم نے کیا راہبری کرنی تھی؟ معذرت کرتے ہوئے یونہی خیال آیا کہ یا رتھی ہو جائیں ان کے ساتھ۔ چلو کچھ دیکھ ہی لیں گے۔ پوچھا کہ ساتھ چلیں تو نا کوا تو نہیں ہوگا۔ لو وہاں تو باچھیں کھل گئیں۔ اب رکشا لیا۔ اُس نے چاروں کو اُس میں سہولت سے ایڈجسٹ کر لیا۔ تاہم دھوپ چمک رہی تھی اور ٹریفک کارش بے بہا تھا۔ سانس رکتی تھی اور رکشاجوں کی رفتار سے چلتا تھا۔

باہر کی دنیا رش اور نفسا نفسی کی جس لپیٹ میں تھی۔ اندر اتنا ہی پرسکون ٹھنڈا اور خاموش تھا۔ ٹکٹ مہنگا تھا۔ تاہم عمارت، ہر سبز لان اور اُس میں بنا کناں سب مزے کے تھے۔ اندر کمروں میں جزیرے پر ڈچ دور کے حکمرانوں کے سامان تھے۔ فرنیچر، کتابیں، کراکری، کرسیاں، میزیں، نقشے، دیواروں پر منگلی تصویریں اور پوٹریٹ۔

مہر انساء اس سب پر کچھ اتنی زیادہ خوش نہیں تھی کہ وقت اور پیسہ ضائع کرنے کی ضرورت ہی کیا تھی۔ یہاں ہے کیا؟ میں خاموشی سے اُسے بولتے، سنتے اور چیزوں پر نظریں جمائے سوچتی رہی کہ یہ کیسی احمق ہے؟ بھرے میلے میں چند لمحوں کیلئے رُک کر گزرے کل کے وقت کی ریت پر چھوڑے نشا نوں کو دیکھتے ہوئے کچھ سوچنا، کچھ غور کرنا کتنا دلچسپ اور

مزے کا کام ہے جو یہ کرنا ہی نہیں چاہتی۔

کمرے میں دھری واحد کرسی پر مجھے مٹی کی ہلکی سی تہہ نظر آئی تھی جیسے صفائی اور پرے اور پرے انداز سے کی گئی ہو۔ میوزیم کے کمروں میں دیواروں پر دو پوٹریٹ مقامی لوگوں اور ڈچ سپاہیوں کے درمیان جنگ و جدل کے تھے۔ لاشیں بکھری ہوئی، ہیٹ، تلواریں، دھویں کے بادل، واہمداری تماشے کرتے تھے۔ صدیوں سے یہی تماشے ہوتے چلے آئے ہیں اور ہوتے چلے جائیں گے۔ اور صرف باقی ایک نام نے رہ جانا ہے۔

باہر نکل کر افریقہ سے مسکراہٹوں کے تبادلے اور نیک خواہشات کا اظہار کرتے ہوئے رخصت چاہی۔ میں سری لنکا پریس انسٹیٹیوٹ جانا چاہتی تھی جو کہیں کولمبو 6 میں فورز روڈ پر تھا۔ ابھی کسی رکشے کو پکڑنے کی کوشش میں پہوہان ہو رہے تھے کہ مصیبت نے دھریا۔ سڑک کے پار کسی خالی رکشے کو اشارہ کرتے ہوئے مہر انسا نے آگے اور میں نے پیچھے سے سڑک پار کرنے کی کوشش کی۔

پل جھپکنے میں ہی مہر انسا سڑک پر گری پڑی تھی اور بریکوں کی چہرہ اہٹوں کا شور سارے میں کونج رہا تھا۔ جس گاڑی کے سامنے گری اس کی ڈرائیونگ سیٹ پر بیٹھے مرد نے برق رفتاری سے باہر نکل کر اُسے اٹھایا۔ پاکستانی جان کریسنڈوں میں بچھلی سیٹ پر اُسے اور مجھے بٹھایا اور ہاتھ سے رُکی ٹریفک کو سب ٹھیک کا ہے سگنل دیتے ہوئے گاڑی چلا دی۔

بڑی ڈرامائی صورت پیدا ہوئی تھی۔ یہ مقام شکر تھا کہ مہر انسا ٹھیک تھی۔ اس کی فیشن جوتی پھسل گئی تھی۔ نوجوان پاکستانی سفارت خانے میں سیکنڈ سکرٹری تھی۔ مجھے ہنسی آئی کہ پردیس میں دردملاتو دو ابھی اپنے نے دی۔

گاڑی بگٹ بھاگتی ایمپلیسی آگئی۔ سفیر صاحب پاکستان گئے ہوئے تھے۔ فرسٹ سکرٹری اپنی بیوی اور پاکستان سے سیر سپائے کیلئے آنے والی دو عدد سالیوں کے ساتھ کینڈی تھے۔ مستعد نوجوان نے چائے منگوائی۔ مزے ڈال سکٹ ساتھ تھے۔ میرے بارے میں جان کر بولا اچھا تو آپ اسی لیے سری لنکا پریس انسٹیٹیوٹ SLPI جانا چاہتی تھی۔

مقصد تھوڑی سی واقفیت اور کچھ حالات سے آگاہی کا تھا کہ میں رائٹرز گلڈ کے بارے میں جانا چاہتی تھی کہ عصر حاضر کے ادیبوں سے ملاقات کا کچھ سامان ہو جائے۔

انور زہد بڑا مستعد، ہر سطح پر ملک کی نمائندگی کا خواہاں اور فعال قسم کا سفارت کار تھا۔ پولیس سے اُس کے تعلقات ٹھیک ٹھاک لگتے تھے۔ انگریزی کے اخبارات "سنڈے لیڈر"، "تامل اخبار Thinakkural، اخباروں کے پتے لکھوائے، اوقات بتائے کہ کب اُن سے ملاقات ہو سکتی ہے۔ سنڈے آئی لینڈ کے چیف ایڈیٹر مائیک ڈی سلوا کا فون نمبر لکھوایا۔ اور جب میں نے سری لنکا میں صحافت اور صحافیوں پر اُس کی رائے لینی چاہی۔ اُس کے ہاں کہیں کوئی ابہام یا رائے میں پس و پیش نہیں تھا۔ وہ بڑا واضح تھا۔

سری لنکا میں صحافت ایک خطرناک رسکی کام ہے۔ اٹھارہ انیس سال سے تاملوں اور حکومت میں جاری جنگ میں میڈیا ایک اہم اور متاثر کردار کے طور پر بہت نمایاں ہو کر سامنے آیا ہے کہ جہاں انہوں نے حکومت، فوج یا بیوروکریسی کے خلاف لکھایا زور دار آواز بلند کی۔ وہیں انہیں ٹھکانے لگا دیا گیا۔

صحافیوں کا ایک طبقہ تاملوں کے ساتھ ڈائیلاگ چاہتا ہے مگر فوج اس کے حق میں نہیں۔ ان کے پاس اس ضمن میں دلائل ہیں۔ سہولتوں کے تعلیم اور روزگار کی فراہمی کے۔ "اللہ یہ تو بالکل پاکستانی صورت حال ہے۔ واقعی اگر ہم نے ہنگامی بنیادوں پر تعلیمی میدان میں کام کیا ہوتا۔ مدارس میں پڑھائے جانے والے نصاب کو موجودہ تعلیمی نظام سے ہم آہنگ کیا ہوتا تو یہ سب کچھ نہ ہوتا جو ہو رہا ہے۔

پاکستان کی طرح لفاظی، سسٹم، مراعات اور نوازشات کی صورت کیا ہے۔ میرے پوچھنے پر پتہ چلا سب چل رہا ہے۔ صدر، وزیر اعظموں اور وزیروں کے ساتھ ہنی مون کے سلسلوں کا زور و شور۔ ان کی انتخابی مہمات میں سپورٹ بعد میں تعلقات کی خرابی اور قتل و اغوا اور کہیں انعامات کی بارش میں نہلائی سب قباحتیں یہاں عروج پر ہیں۔

دو گھنٹے کی اس نشست میں اس نے مجھے بھی کرنے کو ایک کام دے دیا۔ میں نے کہا بھی کہ میں نہتی عورت نہ میرے پاس کوئی سفارش نہ تعلقات۔ مگر وہ مصر تھا کہ اس نے بہتری کوشش کر ڈالی ہے۔ بس تھوڑی سی کامیابی اُسے ضرور حاصل ہوئی ہے۔ مگر وہ مزید تعاون چاہتا ہے۔

"ارے یہ لوگ دیوانے ہیں ڈراموں کے۔ ہم نے ڈراموں کی دو سیریل جو یہاں دکھائی ہیں۔ انہوں نے ہمیں غیر معمولی پذیرائی دی ہے۔ ہمیں اس شعبے میں بہت کام کرنے کی ضرورت ہے۔

انورزاہد ملنا کی ڈور مسیت تک۔ بشری انصاری مجھے بڑی بہن کا سامان دیتی ہے۔ اسی کو ملکن حد تک قائل کروں گی۔ باقی وعدہ نہیں۔

کوئی چار بجے ایر پورٹ کیلئے نکلے۔

ٹی وی لاؤنج اس وقت خالی تھا۔ ایک خیال، ایک احساس نے اندر جھانک کر کہا تھا۔ یہ چمن یونہی رہے گا اور ہم سب اپنی اپنی بولیاں بولتے اڑ جائیں گے۔ کتنی صداقت، کتنی حقیقت۔ آبا درہو، شاد درہو۔ من کا گہوارہ بنو۔

راستے میں رک کر اناس لیا۔ کٹوایا۔ لفافے میں ڈلوایا کہ چلو انتظار کے لمحوں میں

منہ چلتا رہے گا۔

سامان چیکنگ کے مرحلے میں اس سوال کی توقع ہی نہیں تھی جو ہوا۔

”آپ نے کوئی چیز نہیں خریدی۔ چائے نہیں، جم نہیں، کولڈ کی کوئی چیز نہیں۔ کوئی سوومیر نہیں، کوئی لکڑی کا مجسمہ کندہ کاری سے سجا، بانس سے بنا کوئی تحفہ، کوئی ڈاننگ ماسک، Brass ورک کی کوئی سوغات۔“

مجھے محسوس ہوا تھا جیسے وہ لڑکا صدمے کی سی کیفیت میں ہو۔ میں نے اس کے دکھ کو سمجھا۔ اس کا اتنا خوبصورت ملک اتنی سوغاتوں والا۔ اور میرا چھوٹا سا اٹچی کیس کسی فقیر فقرے کی کٹیا کی طرح خالی خالی، اجڑا بجز اس۔

میں نے انتہائی پھرتی سے اپنے چار جوڑے کپڑوں کے درمیان رکھی کتابوں میں سے پہلی کتاب اٹھائی۔ اُسے دکھائی اور بولی۔

”اسے دیکھو یہ تمہارے بہت بڑے لکھنے والے اشوک فیری Ferry کا خوبصورت ماول ہے۔ The good little Ceylonese girl۔ میں نے دوسری کتاب اٹھائی۔ اس کے چہرے کے سامنے کی۔ یہ The moon in the

water تھی۔ پھر مزید The Prisoner of Paradise، اور Tread  
 “-Softy

مخلی تہوں سے Insight Sri Lanka جیسی بھاری بھر کم اور  
 Sri Lanka بھی ہاتھ میں پکڑ کر لہرا دیں۔

”بولو۔ کہو۔ ابھی بھی شکایت ہے کہ میں نے کچھ نہیں خریدا۔ میں تو اپنے ساتھ  
 تمہارا سارا ملک لے کر جا رہی ہوں۔ لڑکا مسکرایا۔ میرے ہاتھوں کو تھاما اور بولا معاف  
 کر دیجئے گا۔“

”جیتے رہو۔ تم اور تمہارا ملک آباد رہے۔ شاد رہے۔“

# میری ہندیاترا

## باب نمبر: ۱

## پٹیالہ

- ۱- پٹیالہ یونیورسٹی میں کھانے کیلئے ہندوستانوں کی قطاریں جبکہ پاکستانی کوچی گاڑیوں کی طرح بکھرے ہوئے تھے۔
- ۲- کلڈ ہیپ مائر کی طرف سے پیش کردہ تجاویز فی الواقع بڑی معقول اور قابل عمل تھیں۔
- ۳- شیش محل پٹیالہ کی دیواروں پر کانگریز اور راجستھانی فنکاروں کا فن دیومالائی کہانیوں کی صورت بکھرا ہوا ہے۔

پہلے چھٹی ملی پھر تھوڑی دیر بعد ہی ہوا میں تیرتی اُس دل کش و دلربا حسینہ کی آواز کانوں سے نکرائی تھی۔

یہ ڈاکٹر شائستہ زہت تھی جو فون پر مجھ سے مخاطب تھی۔

”وزیر اعلیٰ پنجاب جناب پرویز الہی بھارت کے شہر پٹیالہ میں ہونے والی ورلڈ پنجابی کانفرنس کے مہمان خصوصی ہوں گے۔ آپ کا نام اُن کے ساتھ جانے والے وفد میں شامل کیا گیا ہے۔ کاغذات فوراً بھجوائیے۔“

”نزدہت اگر تم سامنے ہو تیں تو میں تمہارا منہ چوم لیتی۔ ہندوستان جانے کی دیر بینہ تمنا بر آنے کا کتنا خوبصورت موقع مل گیا ہے۔“

میری آواز کی پورپور میں خوشی کی لہریں رقصاں تھیں۔ کھڑکی سے باہر آسمان کو دیکھا۔ نومبر کا آسمان نکھرا نکھرا، کھلا، کھلا، ہنستا مسکراتا محسوس ہوا تھا۔

کسی بھی ملک جانے کے لیے اتنی پابندیاں اور سختی نہ تھی جتنی ہمسایوں نے اپنے گھر آنے کیلئے عائد کر رکھی تھیں۔ اور سچی بات ہے انکے گھر جانے کی بھی بڑی حسرت اور تمننا تھی۔ دونوں گھوانڈیوں میں بہت سے معاشرتی اور تہذیبی ناظروں میں خاصی کوڑی قرابت داری ہونے کے باوجود ایک دوسرے دیکھنے اور جاننے کو دل تھا کہ مچل مچل جانا تھا۔ اک آہ سی سینے میں اکثر و بیشتر بھانپڑ مچاتی رہتی تھی۔

جانندھرتو یوں بھی جنم بھومی تھی۔ اپنی جنم بھومی میں تو بندے کی جیسے مال گڑی ہوتی ہے۔

جانے کا نشہ دو آشتہ ہو رہا تھا کہ کم و بیش سب سہیلیاں جا رہی تھیں۔ ایک سرکاری وفد اور دوسرا غیر سرکاری۔ دراصل کچھ ماہ قبل وزیر اعلیٰ پرویز الہی کی دعوت پر انڈین پنجاب کے وزیر اعلیٰ کینٹن (ر) امریندر سنگھ لاہور آئے تو وقت رخصت انہوں نے اپنے ہم منصب وزیر اعلیٰ کوٹو سرکاری طور پر مدعو کیا پر اپنے یا ردیرینہ فخر زمان کو بھی دعوت دیتے گئے۔

فخر زمان جو ورلڈ پنجابی کانگریس پاکستانی چیپٹر کے چیئر مین اور روح رواں ہیں۔ پاک بھارت امن دوستی کی کاوشوں کے حوالے سے بھی ان کا نام بڑا معتبر ہے۔ بھارتی پنجاب کے وزراء سفراء سے گہرے تعلقات ہیں۔ ہریانہ کے وزیر اعلیٰ اوم پرکاش چونالہ بھی انکے پگڑی بدل بھائی بنے ہوئے ہیں۔

اوم پرکاش چند ماہ قبل ہی اپنے مقدس مقامات کی زیارت کیلئے لاہور آئے تھے۔ سوہدرہ میں بھائی کنیا لال کے کنوئیں سے پانی کی بھری مشک بھی تبرک کے طور پر ہریانہ لے کر گئے تھے۔ اور جاتے جاتے فخر زمان کو دعوت بھی دیتے گئے۔

اب ان مشترکہ دعوت ناموں سے لکھاریوں کی تو موجیں ہو گئیں۔ جو سرکاری وفد میں شامل ہونے سے رہ گئے انہیں فخر زمان گروپ نے پذیرائی دی۔ ہماری کوڑی سہیلی سیما

پیروز کے میاں پیروز بخت قاضی اگر سرکاری وفد میں تھے تو سیمافخر زمان گروپ میں۔ نیلم احمد بشیر، پروین عاطف، بھڑائی اعجاز، بڑوت محی الدین، فرخندہ لودھی سب اکٹھی تھیں۔ بچوں جیسا اضطراب اور خوشی رگ رگ سے پھوٹی پڑ رہی تھی۔ دن میں کوئی دسیوں بار ایک دوسرے کو فون کیے جاتے۔ کپڑوں پر تبادلہ خیال ہوتا۔ جوڑے کتنے اور کیسے ہونے چاہئیں؟ دعائیں مانگتے۔

”ہائے ربا چلے جائیں۔ بیچ میں کوئی پھنڈا نہ پڑے۔ اللہ میاں جی گھر اور باہر سب جگہ خیریت رہے۔“

شہزاد قیصر ہمارے سربراہ تھے۔ وزیر اعلیٰ کی آمد دو دن بعد تھی۔

واہمہ بارڈر پر دونوں وفد اکٹھے ہو گئے تھے۔ سہیلیوں نے ایک دوسرے کو چھمپایا ڈالیں۔ منہ ماتھے یوں چومے جیسے زمانوں کی پھڑکی ہوئی ہوں۔ بڑا ارش تھا۔ ڈاکٹر شائستہ نرہت سر پھینک، کاغذات کی خانہ پُری میں خود بھی جتنی ہوئی تھی۔

چلیئے کاغذات کی خانہ پُری مکمل ہوئی۔ جانے کا اذن ملا۔ اپنے اپنے اٹیچی کیسوں کو دھکیلتے، باب آزادی کو دیکھتے، اسپر لہراتے جھنڈے کیلئے دعائیں مانگتے، قلیوں کے سروں پر سامان کے ڈھیر اُنکے لاغر سے بدنوں کو گھورتے، تجسس کی گھلی آنکھیں چہار سو دوڑاتے، ہندوستانی علاقے میں داخل ہو گئے۔ اٹاری بارڈر قدموں کی چھوٹی سی کنٹی نے ایک ملک سے دوسرے ملک میں داخل کر دیا تھا۔ پل چھپکتے میں سارے جذبات بدل گئے۔ ہر شے اجنبی ہو گئی۔

پہلا موازنہ دونوں ملکوں کی امیگریشن آفس کی عمارات اور طریق کار کا ہوا۔ ہندوستان کو دکھ کے ساتھ نمبر زیادہ دینے پڑے۔ اپنے حکمرانوں پر لعن طعن اور پھنکار بھیجی کہ اللہ تملوں سے فرصت ملے تو قوم کا سوچیں۔ ماحول اور لوگوں کے رویوں سے متعلق

عناصر کو آنکھوں میں فٹ ترازو میں تولتی امیگریشن کاؤنٹر پر کھڑی ہوئی تو اُدھڑ عمر کے سکھ نے ہنستے ہوئے کہا۔

”تہا ڈاخط تے بڑا سوہنا اے۔“ (تمہاری لکھائی بڑی خوبصورت ہے) میں تو اتنے ڈھیر سارے سکھوں کو ہی شوق و تجسس کی بلند یوں سے مسلسل تانک رہی تھی کہ ایسا پیارا کمپلیمنٹ ملا۔ شکر یہ ادا کیا اور محبت سے اُسے دیکھا۔ یہ بیٹھے بول اور ایک دو تعریفی جملے بھی کیا چیز ہیں کہ دل کی دنیا کو پل میں ہی زیر زبر کر دیتے ہیں۔ کسٹم کے مراحل سے نکلے تو کسی نے کرنسی کی بابت پوچھا۔ مجھے ضرورت نہیں تھی۔ میاں نے ایک دن قبل بندوبست کر دیا تھا۔

باہر گاڑیوں کا ایک ہجوم تھا۔ گیندے کے ہارمنوں کے حساب سے تھے۔ ڈھول تھے۔ اور رنگارنگ شلوار قمیصوں، ساڑھیوں اور پگڑیوں والوں کے جھرمٹ میں بڑا ادا بہانہ استقبال تھا۔ کوئی دو گھنٹے محبت و پیار کے گھلے عام مظاہروں میں صرف ہوئے پھر گاڑیوں میں لد لدائی ہوئی۔ پولیس کی ٹولیوں اور انکی گاڑیوں نے ہمیں آگے پیچھے سے اپنے حصار میں لے لیا۔ یہ حفاظتی اقدامات تھے۔ ہم پر بے اعتباری تھی یا ہماری حفاظت مقصود تھی۔ نیٹوں کا حال تو میرا رب جانتا ہے۔

ہائے منظروں میں کتنی اپنائیت اور یکسانیت تھی؟ ذہن تو فوراً ہی اپنے اور ہمسائے کے تقابلی جائزوں میں جُت گیا۔ سڑک کی کشادگی بس مناسب تھی۔ اطراف میں تاحد نظر کھیتوں کا پھیلاؤ، سڑک کنارے جج گھر جو اب میرج ہال بن گئے ہیں بڑی چھب دکھا رہے تھے۔ چھوٹے چھوٹے کارخانوں کی خاصی کثرت تھی۔

کہیں کہیں ماٹھے گھروں کی دیواروں پر چسپاں اُپلوں کی گلگاریاں، کہیں کوڑے اور روڑیوں کے ڈھیر، کہیں جانوروں کے ریوڑ، چلتے ٹیوب ویل جنکی موٹی دھاریں کو یا جیسے

مائع چاندی بہہ رہی ہو۔ کہیں عالیشان گھر، کہیں سڑک کے ساتھ ساتھ چلتے گندے مالوں سے اٹھتی بدبوئیں، گاؤں اور قصبوں کے بے ہنگم سے پھیلاؤ خاصے مطمئن کرنے والے تھے۔

اندر کہیں اطمینان بھری سرکوشی سی تھی کہ بھئی یہ سب کچھ تو اپنے جیسا ہی ہے۔ آخر کوہم ایک ہی ہیں۔

بس انہی موازنوں میں امرتسر میں داخلہ ہوا۔ شہر بھی جانا پچھانا سا لگا۔ بس ایک منظر بڑا مختلف تھا۔ لڑکیاں گھیر دار شلواریں اور کہیں جینز پہنے سکوتروں پر بیٹھی تیلیوں کی طرح اڑتی پھرتی تھیں۔

”ہائے کہیں یہ منظر کاش میرے لاہور کی سڑکوں پر ہوتا۔ مارڈالا ہمیں تو ملائیت کی انتہا پسندی نے۔“

چائے تھی۔ محبت کی گرمی تھی۔ خوشیوں کی مہر کا تھی۔ امرتسر کے ذائقے دار سمو سے اور مٹھائیاں تھیں۔ خوش آمدید کہنے والے بچوں بچیوں کے شوخ و شنگ کرتے، لاپچہ اور گھیر دار شلواریں قمیضوں میں سروں کو ڈھانپنے کو نے لگی چیزیوں کی بہار تھی۔

جالندھر میں سے گزرتے ہوئے جی چاہا تھا اتر جاؤں۔ کوئی چارکوں پر سٹی پورنام کا گاؤں تب تھا۔ جہاں بس بیٹھی حسرت سے باہر نکلتی اس عورت کے اندر کی بچی نے جنم لیا تھا۔ پتہ نہیں وہ گاؤں اب وہاں ہے بھی یا مٹا گیا۔

اُس وقت جانے کیوں میرا جی چاہا میں دروازہ کھول کر چھلانگ ماروں اور بھاگتی بھاگتی اُس گاؤں چلی جاؤں جسکے بچہ میں نے اپنی ماں اور ماسیوں کو آپہن بھرتے دیکھا تھا۔ جو انکا دیس تھا۔ جنکی گفتگو کی ہر نان ”دیس“ کے ذکر پر ٹوٹی تھی۔

اپنی اس احمقانہ سی خواہش پر ہنسی بھی آئی۔ آنکھیں بھی گیلی ہوئیں کہ ماں یا دآئی

تھی۔

لدھیانے میں استقبال بہت شاندار تھا۔ ڈھول ڈھمکوں اور بھنگڑوں نے فضا کو گرما رکھا تھا۔ لدھیانہ ساحر کا شہر ہے۔ لدھیانہ کیول دھیر کا شہر ہے۔ انسانیت کے علمبردار پاکستان اور پاکستانیوں سے محبت کرنے والے ڈاکٹر کیول دھیر جنہیں ساحر سے محبت ہے جو ہر سال جشن ساحر مناتے ہیں۔ لدھیانے کو روشنیوں سے سجا اور جگمگا دیتے ہیں اور پاکستانیوں میں ساحر ایوارڈ بانٹتے ہیں۔

شُدھ پنجابی میں لپٹی یہ تقریریں ہمارے پلے تو کچھ زیادہ نہ پڑیں تاہم لوگوں کے چہروں پر بکھرے سچے اور سچے جذبات ہی یہ سمجھا رہے تھے کہ یہ سب چاہتوں سے یہاں آئے ہیں اور ملنے کے متمنی ہیں۔

اب رات ہو گئی تھی۔ رات میں پٹیالہ کا حُسن تو کیا نظر آتا۔ البتہ بس میں بیٹھے لوگوں کے تبصروں نے خوب ہنسایا۔ عقبی نشستوں سے آواز آئی تھی۔

”بھئی پٹیالہ میں کیا چیزیں دیکھنے والی ہیں۔“

ایک ٹیکھی آواز کانوں سے ٹکرائی۔

”پٹیالہ کی عورتوں کی چال۔ موریوں کو تو ایسے ہی ہم لوگوں نے ٹلے پر چڑھا رکھا ہے۔ اُنکی چال پر محاورے گھڑ لیے ہیں۔ کوئی پٹیالے کی عورتوں کو دیکھے۔ شاہانہ انداز سے چلتی ہیں کہ بندے کا کلیجہ پھڑکنے لگتا ہے۔“

میں نے گردن موڑی کہ ایسی خوبصورت بات کہنے والے منخلے کو تو دیکھوں۔ مگر عقبی نشستوں کے سہارے اتنے اونچے تھے کہ کسی چہرے کو دیکھنا کو یا ہمسائے کی اونچی دیوار سے ناکا جھانکی کی ناکامی کوشش تھی۔

ایک آواز اور ابھری۔

”یہاں کے پراندوں کا بھی جواب نہیں۔ اتنے خوبصورت جیسے قوس و قزح کے رنگوں میں غوطے کھائے ہوئے ہوں۔ سلے ستاروں میں گندھے، لشکارے مارتے، دلوں میں پلچل مچاتے۔“

ہنسی چھوٹ گئی تھی۔

”دیکھو ذرا ان کمبختوں کی ذہنی سوئیاں صنف نازک کے گرد ہی گھوم رہی ہیں۔“

پھر ایک نسوانی آواز نے جیسے ہنسی کا کولہ چھوڑا۔

”ارے بیبا ان عورتوں کی جو تیاں بھی شاندار ہیں۔ کسی نے ان کے رعب و دبدبے کا مزہ چکھا ہے۔“

اسپر شور و غوغا ہوا۔ بہر حال کٹھے بیٹھے تبصروں میں پٹیا لہ آ گیا تھا۔

یونیورسٹی کے وسیع و عریض لانوں میں عشاء یہ تھا۔ کھانے کے لیے ہندوستانیوں کی قطاریں تھیں جبکہ پاکستانی کواچی گائیوں کی طرح بکھرے ہوئے تھے۔ کھانوں میں ورائٹی تھی۔ مقامی رنگوں کا ٹچ تھا۔ چپ بھر سائز کی روٹیاں دیکھ کر حیرت ہوئی۔ ایک روٹی اگر ہم جیسی شہری عورتوں کی تین چار برکیوں کی مارتھی تو پنجاب کے جیالوں کا تو بس ایک نوالہ تھا۔

رات کو بڑا ہنگامہ رہا۔ سرکاری وفد کے دو بسوں کے مسافروں کیلئے تو کہیں پٹیا لہ میں ٹھور ٹھکانہ نہ تھا۔ گاڑیوں میں لد کر 69 کلومیٹر پرے چندی گڑھ جانا پڑا تھا۔ راستے میں منو بھائی کی پھلجوریاں تھیں۔ شاید پی کچھ زیادہ گئے تھے۔ ہمارے مایہ ناز کمپیئر طارق عزیز اور انکے ساتھی کارٹونسٹ جاوید کی گھمبیری خاموشی تھی۔

چندی گڑھ کا دیرہ نہ ہونے اور ہوٹلوں میں فوری کمروں کی دستیابی نے بسوں میں

بھرے لوگوں کو پریشان تو کیا مگر وفد کے سربراہ ڈاکٹر شہزاد قیصر کی بھاگ دوڑنے حالات کو مارل رکھا۔ بہر حال کوئی آدھی رات آگے اور آدھی پیچھے دو تین ہوٹلوں کے آگے اترائی اور چڑھائی کے تکلیف دہ مرحلوں سے جان خلاصی ہوئی۔

صبح پھر ناشتے کے بغیر ہی گاڑیوں میں لد لدائی شروع ہو گئی۔ کمپس میں ناشتے کا انتظام اعلیٰ درجے کا تھا۔

ہندوستان میں اخبارات کس حد تک آزاد ہیں اُسکا اندازہ پہلی صبح ”دی ٹریبون“ کو دیکھنے سے ہوا۔ فرنٹ پیج پر پہلی بڑی رنگین تصویر اُن مظلوم کشمیری خواتین کے داویلا کرنے کے دکھی انداز کی تھی جو وہ بھارتی فوجی کے سامنے گھر کے بوڑھے آدمی کے پکڑے جانے پر کر رہی تھیں۔

یہ دیکھنا خوش آمد بات تھی کہ تقریب میں 22 ملکوں سے آئے ہوئے مختلف علوم کے ماہر مختلف ہالوں میں ہونے والے سیشنوں میں اپنا اپنا علم بانٹ رہے تھے۔ پاکستانیوں کے مقالوں کو پسند کرنے کے ساتھ ساتھ انہیں سراہا بھی گیا۔ یہ امر تھوڑا سا افسوسناک بھی ہے کہ ان سیشنوں میں پاکستانیوں کو بھرپور انداز میں شرکت کرنی چاہیے تھی۔ بہت سے یار دوست تو لگتا تھا جیسے کھانے پینے اور سیر سپاٹے کیلئے ہی آئے ہوں۔ ہمہ وقت باہر ہی گھومتے پھرتے دیکھے جا رہے تھے۔

پہلے اور دوسرے دن مقالوں کی بھرمار رہی۔ پٹیالہ یونیورسٹی کے پروفیسر بہل کی تیار کردہ کمپیوٹر سوفٹ ویئر کی رونمائی بھی ہوئی جو صرف ایک کمانڈ سے شاہ مکھی اور کور مکھی کے سکرپٹ ترجمہ کرنے کی اہل تھی۔ اسے بہت سراہا گیا اور یہ امید کی گئی کہ اس سے دونوں پنجابوں کے ادیبوں میں مزید محبت اور یگانگت بڑھے گی۔

کلڈ ہیپ مائر بڑے درہند ہندوستانی ہیں۔ وہ ہندوستان کے انتہا پسندوں کے

نزدیک پاکستانی ایجنٹ خیال کیے جاتے ہیں۔ معتدل سوچ رکھنے والے کلڈ ہیپ مارک کی طرف سے جو تجاویز پیش ہوئیں وہ فی الواقع بڑی جامع اور قابل عمل تھیں۔

ان کی تقریر کے بنیادی نکات میں ان امور پر زور تھا کہ جنگ نے کبھی مسائل حل نہیں کیے۔ اکٹھ سال پہلے جو ظلم اور خون خرابے دونوں جانب سے ہوئے ان پر ایک دوسرے سے بغیر الزام تراشی کے معافی مانگی جائے۔ نوٹین زون والی جگہ پر ایک میوزیم بنایا جائے۔ ان کا کہنا تھا کہ اگر دنیا کی ایک چھوٹی سی قوم یہودی ایک ایسا میوزیم بنا سکتی ہے تو ہم ایسا کیوں نہیں کر سکتے؟ دونوں پنجاب اپنی ایک مشترکہ مارکیٹ بنائیں۔

انہوں نے دونوں ملکوں کے درمیان تعلقات کی راہ میں روڑے اٹکانے والے عناصر کا بھی تفصیلی تجزیہ پیش کیا، نیز امن کی ضرورت پر بہت زور دیا۔ کلڈ ہیپ مارک کو بہت توجہ اور دلچسپی سے سنا گیا۔

پٹیا لہ یونیورسٹی کے سینئر پروفیسر مانک میاں نے اپنی تقریر میں کشمیر کا ذکر کرتے ہوئے یہ بھی کہا کہ اس issue سمیت سب معاملات پر بات چیت ہونی چاہیے۔ انہیں بھی بہت سراہا گیا۔

پوربی پنجاب اپنے کلچر میں کس قدر امیر ہے۔ اسکا اندازہ اُس شام ہوا جب لڑکیوں نے گدا ڈالا۔ سچا، سچا اور کھرا روایتی گدا، پاؤں کی مخصوص بیٹ اور سٹائل آواز کا کھرج، تالی کا رڈھم اور مکمل روایتی کاسٹیوم۔ ہمارے گاؤں میں اب یہ سب نظر نہیں آتا۔ بیچارے سادہ لوح دیہاتیوں کی سوچیں مشرف بہ اسلام ہو گئی ہیں۔

بھنگڑے راجستھانی رقص اور کتھک ناچ سبھوں نے دل خوش کیا۔ سب سے بڑھ کر ہنس راج ہنس کے خوبصورت گانوں اور نصرت فتح علی خان کے حضور انکار نذرانہ عقیدت۔ ہماری تو آنکھیں گیلی ہو گئی تھیں۔

تاہم اس شام کا میلہ طارق عزیز نے لوٹا۔ پاکستان کے نمائندے نے اپنی پاکستانیت کا اظہار کرتے ہوئے اپنے جذبات کو بہت خوبصورتی اور حُسن دیا۔ بہت سراہا گیا انہیں۔

کلچر کا تعلق زمین اور رزٹل کی ایک جیسی بے شمار چیزوں کی مماثلت کے ساتھ ہی نہیں جڑا ہوتا۔ مذہب جیسا اہم فیکٹر بھی اسپر اثر انداز ہوتا ہے۔ دونوں حصوں کے کلچر کا موازنہ کرتے ہوئے یہ بات ہمارے مدنظر ہونی چاہیے۔ تاہم ہمیں اپنے ثقافتی ورثے کو محفوظ کرنے کی اشد ضرورت ہے جو اب معدوم ہوتا جا رہا ہے۔

پنجاب کے وزیر اعلیٰ اس کانفرنس کے مہمان خصوصی تھے۔ الیکٹرونک میڈیا پر تو انہیں دیکھنے کا موقع نہیں ملا۔ پرنٹ میڈیا نے انہیں بھرپور کوریج دی۔ ممتاز ہندوستانی اخبارات کے صفحات پر وہ روسی صدر پوٹن سے زیادہ اہم نظر آئے تھے جو ان ہی دنوں ہندوستان کے دورے پر تھے۔

سبھی کچھ اچھا تھا۔ اس چانسز سے لے کر پروفیسروں اور طلبہ و طالبات کے رویے اور شاندار کلچرل شو۔ بس اگر کچھ کھٹکا تھا تو وہ باتیں تھیں جو سیر عام ہوئیں۔

افتتاحی اجلاس میں پنجاب کی ڈپٹی وزیر اعلیٰ میڈم ٹھل سے لے کر بعض ذمہ دار لوگوں کی باتوں تک کہ جنہیں لکیر کے کھینچنے کا ڈکھ تھا۔ روایات اور رزٹل کے ایک ہونے اور ایک ویٹھے کے دو ویٹھے ہو جانے کا بھی قلق تھا۔

کچھ ایسی تجاویز، کچھ ایسی باتیں کہ یہ پھر دو سے ایک ہو جائیں۔ ہمارے جیسے لوگوں کیلئے جنگی شعور کی آنکھ آزاد فضاؤں میں گھلی تھی۔ جن کی جذباتی وابستگیوں میں اس خطہء زمین سے محبت اور اپنائیت کے احساس کا دُور تک وہ تعلق نہیں تھا جو ہماری ماؤں، دادیوں، مانیوں کی باتوں سے پھلکتا تھا جن کا یہ ویس تھا۔

سچی بات ہے ہماری دنیا، ہماری کائنات، ہمارا اپنا ملک پاکستان ہے۔ جسے ہم ترقی یافتہ دیکھنا چاہتے ہیں۔ افتتاحی سیشن میں وزیر اعلیٰ پنجاب جناب پرویز الہی آرہے تھے۔ سٹیج پر دونوں پنجابوں کے وزیر اعلیٰ کینیڈن امریندر سنگھ میڈم ٹل سنگھ جو دیہی سادگی کی مکمل تصویر تھیں۔ بڑی دلکش شخصیت کی حامل مہارانی امریندر سنگھ بھی موجود تھیں۔ وہ باتیں پھر دہرائی گئیں۔ میڈم ٹل نے بڑے شہد آگئیں لہجے میں کہا تھا۔ دونوں بھرا (بھائی) پیٹھ گئے ہیں فیصلہ کر لیں۔ ہمارا تو سچی بات ہے دم خشک تھا۔ سانس رو کے انتظار میں تھے کہ دیکھیں وزیر اعلیٰ اُنکے جواب میں کیا فرماتے ہیں؟ خدا کا شکر تھا کہ کانفرنس میں اُنکا ایڈریس مدلل، زمینی حقائق کو جاگر کرتا، اپنے تشخص کی پہچان پر زور دیتا اور ٹودی پوائنٹ تھا۔ اُنکے خطاب میں گرو داروں کی حفاظت، نکانہ کو ماڈل شہر بنانے کی خواہش، زراعت اور ریسرچ جیسے اہم شعبوں میں بھارتی پنجاب کے تجربات سے بھرپور فائدہ اٹھانے کی خواہش کا اظہار تھا۔

وزیر اعلیٰ اس اہم نقطے کو بھی زیر بحث لائے کہ ہندوستان، چین، افغانستان اور وسط ایشیا کی ریاستوں سے پاکستان کے تعاون کے بغیر تجارتی اور مواصلاتی تعلقات نہیں بڑھا سکتا۔ نیک نیتی اور خلوص سے تعلقات قائم کیے جائیں تو پاکستان کی صرف موٹروے اربوں روپیہ سالانہ ٹول ٹیکس کے طور پر کمائے گی۔ اگر ایسا ہو گیا تو دونوں ملک ترقی کی شاہراہ پر تیز رفتاری سے دوڑ پڑیں گے۔

چلیے جناب ٹھنڈک اتر گئی تھی سینوں میں۔ خوش تھے کہ بے حد شائستہ زبان میں وہ سب کچھ کہہ دیا گیا ہے۔ جس کی ضرورت تھی۔ یقیناً شہزاد قیصر کی بریفنگ کا بھی بڑا دخل ہوگا کہ اُنکا تو مضمون بھی ذہانت اور مہارت کا خوبصورت عکاس تھا۔

سچی بات ہے مجھے تو پرویز الہی سے اس درجہ فراست اور تدبیر کی اُمید ہی نہیں

تھی۔ وزیر اعلیٰ پٹیالہ امریندر سنگھ نے فخر زمان کا ذکر محبت کے ساتھ کرتے ہوئے انہیں  
زبردست خراج تحسین پیش کیا۔

فخر زمان صاحب بھارتی پنجاب کے خواص سے لیکر عوام تک کی بے حد ہر دل  
عزیز اور پسندیدہ شخصیت ہیں۔ کچھ سیشن انکی زیر صدارت بھی ہوئے۔

اب پٹیالہ یونیورسٹی میں لاکھ شیڈول سخت تھا۔ بیچ بیچ میں سے دوبار میں نے اور  
نیلیم نے ڈنڈی ماری اور رکشے میں چڑھ کر شہر کے خوبصورت شاہانہ اور امیرانہ ڈھنگ سے  
مختلط ہوئیں۔ راجپوت، مغل اور پنجابی ثقافتوں کے مشترکہ رنگوں سے تھوڑی سی شناسا  
ہوئیں۔ روایتی اور جدیدیت کے عکس چلتے پھرتے دیکھے۔

سڑکوں پر سکوڑ چلائی لڑکیوں کا اعتماد دیکھ کر ہمارے ہو کے تھے کہ آخر ہم اپنے  
ہاں یہ ماحول کیوں پیدا نہیں کر سکتے کہ ہماری لڑکیاں بغیر کسی ڈر خوف کے بچتوں والی اس  
سواری سے فائدہ اٹھائیں۔ بے چارے باپ بھائی جو کام کاج چھوڑ کر بھاگے بھاگے نہیں  
سکولوں کالجوں سے پک ڈراپ کرنے نکلے ہیں اس تکلیف سے بچ جائیں۔ یقیناً نچلے  
متوسط طبقے کی جان ایسے بہت سے اضافی خرچوں سے بچ سکتی ہے۔

بالعموم پٹیالہ کو شاہی ریاست کہا جاتا ہے۔ تقریباً دو صدیاں پرانا شہر۔  
قلعہ مبارک، موتی باغ محل، شیش محل اور میوزیم دکھانے کا تو باقاعدہ اہتمام کیا  
گیا۔ شیش محل ہمارے لاہوری شیش محل جیسا بلاشبہ نہیں تھا مگر اسکی حفاظت زیادہ بہتر انداز  
میں ہو رہی تھی۔ کوشنگی ضرور نظر آتی تھی۔

اُسکا دروازہ رنگین نقاشی سے یوں سجا تھا جیسے سارے میں ہیرے موتی جڑے  
ہوں۔ یہ مہاراجہ نیریندرہ سنگھ Narendra Sing نے 1847ء میں تعمیر کروایا  
۔ موسیقی اور آرٹ سے محبت کرنے والا راجہ جسے کانگڑہ اور راجستھان سے فنکار بلائے۔

جنہوں نے اسکی دیواروں پر دیو مالائی کہانیاں بکھیر دیں۔ منی ایچر پینٹنگ میں جیا دیوا کی شاعری نمایاں ہوئی۔ کپورتھلہ سکول کی کانگریز پینٹنگ میں رادھا سہیلیوں کے ساتھ دیکھ دیکھ کر میرا تو جی نہیں بھرتا تھا۔ دوزخ اور جنت کے تصور پر مشتمل تصویری پیشکش۔ لطف آیا تھا۔

موتی محل میں مہاراجہ امریندر سنگھ اور انکی بیگم مہارانی کی طرف سے عشاء کی کس غضب کا تھا۔ ایک تو موتی محل کی سفید پر شکوہ عمارت اوپر سے شالیمار باغ لاہور جیسے وسیع و عریض لان۔ اسپر اور ستم کھانوں کی بھرمار۔ اتنی درائی کہ بندے کی آنکھیں تھک جائیں دیکھتے دیکھتے۔ کہیں جلیبیاں تلی جا رہی ہیں تو کہیں پوریاں۔ اللہ مجھے تو نام بھی نہیں آتے تھے اُن دن سوئے کھانوں کے۔

مہمان نوازی کی انتہا تھی کہ کلیئر کوئلہ سے حلال گوشت اور باورچی Non veg ڈشیں تیار کرنے کیلئے بلائے گئے تھے۔

مہارانی اور انکی ساس کیسی شاندار خواتین تھیں۔ پر بھی لکھی، سمارٹ، خوش شکل۔ مگر یہ کہنا پڑے گا کہ پرویز الہی کا پورا خاندان بیوی، بیٹیاں، بہنیں سب سیاہ عباؤں میں لپٹی اطمینان اور سکون سے نیچے دو میزوں پر بیٹھی خوش گپیوں میں مگن تھیں۔ جبکہ پرویز الہی میٹج پر اپنے میزبانوں کے ساتھ تشریف فرما تھے۔ ایک وضع دار گھرانہ اپنی روایات پر مطمئن و مسرور براعتا داو رہ رہے یقین۔

دونوں طرف کے یار لوگوں کا یہ بڑا بھرپورا اجتماع تھا۔ میل ملاقاتیں، تعارف، پرانی دوستیوں اور ملاقاتوں کے قصے، محبت بھری باتیں، شعر اور لطیفے سب چلے۔ بشری رحمن نے اپنی دلچسپ اور ہنسوڑ باتوں سے خوب رنگ جمایا۔

ہر آنکھ میں محبت اور ہرزبان پر ایک دوسرے کے ہاں جانے کی شدید خواہش کا

اظہار تھا۔ لوگ پاکستان آنے کیلئے کس قدر بے قرار تھے۔ کاش ہمارے بس میں ہوتا تو اسی وقت ویزے بانٹ دیتے۔

شادی بیاہ کے مسائل بھی بڑے مشترک تھے۔ لڑکیاں زیادہ پڑھ لکھ رہی تھیں اور لڑکے غیر ذمہ دار اور لا اُپالی سے۔ لڑکے والوں کے دماغ بھی ہمارے ہاں کی طرح اُسکے ذرا سی اچھی پوسٹ پر ہونے کی وجہ سے ساتویں آسمان پر پہنچ جاتے ہیں۔ وہی ایک سا کلچر۔ چند باتوں نے بہت متاثر کیا۔ کھانے اور ناشتے پر لوگوں کا ڈسپلن قطار کی صورت میں تھا۔ ایسی لائیں ہمارے لوگوں کو بھی بنانی چاہئیں۔ شرح خواندگی بہت زیادہ تھی۔ جلال پور گاؤں جہاں ہمیں لیجا یا گیا وہاں کی کم و بیش ہر لڑکی ہی ایم اے اور پی ایچ ڈی کرتی ملی۔ شہر میں سائیکل رکشے دیکھ کر ڈکھ ہوا۔ خدا کا شکر ہے ہمارا ملک اس لعنت سے پاک ہوا۔

ڈاکٹر شہزاد قیصر بہت مستعد اور فعال رہے۔

"پنجاب انسٹی ٹیوٹ آف لینگویج آرٹ اینڈ کلچر" کا یہ پہلا وفد تھا۔ پہلا وفد اور گھر کا پہلا بیاہ دونوں تقریب کے حسن و خوبی سے سرانجام پا جانے کے ذمہ دارانہ احساس کے تحت قدرے پریشان سے ہوتے ہیں۔ بعد میں تجربہ رنگ دکھاتا ہے۔ بہر حال یہ نہ صرف دونوں طرف کے لوگوں کے ساتھ ملنے کا ایک ذریعہ تھا بلکہ اسنے اپنے لوگوں کو بھی جانچا۔ اور انہیں ایک دوسرے سے گھلنے ملنے کا موقع فراہم کیا۔ جونہی اپنی سر زمین پر قدم رکھا۔ ڈاکٹر شائستہ نزہت کے مسکراتے ہوئے حسین چہرے نے خوش آمدید کہا۔ اذان کی آواز نے جیسے اُس نعمت کا احساس دلایا جس سے ہم نوازے گئے ہیں۔ میری طرح فرخ زہرہ گیلانی بھی اس سے سرشار ہو رہی تھی۔

## جاندر اور چندی گڑھ

## باب نمبر: ۲

- ۱۔ "حویلی" جاندر شہر کا وہ ثقافتی لینڈ مارک ہے کہ جس کے اندر جانے اور اُسے دیکھنے سے پورے یورپی پنجاب کا کلچر سامنے آ جاتا ہے۔
- ۲۔ راک گارڈن کے پستہ قامت دروازوں کا سلسلہ دراصل تک چند کا انسان کوٹھی، عاجزی اور انکساری کا درس دینے کی ایک شعوری کاوش ہے۔

یہ میری ہندوستان کیلئے دوسری یا ترائی تھی۔ ورلڈ پنجابی کانگریس کا انیس 19 رکنی وفد فخر زمان کی زیر صدارت واہمہ کے راستے ایک بار پھر بھارت کیلئے روانہ ہو رہا تھا۔ اس بار سیما پیروزا اور رخشندہ نوید ہمراہ تھیں۔ ثروت محی الدین تھی۔

اس دفعہ میں نے کوئی سٹر بہتر بارواہمہ کو جانے والی سڑک اسپر بنی عمارتوں، راستے کی ڈھول مٹی کا مشاہدہ ایک پاکستانی کی آنکھ سے نہیں بلکہ ہندوستان سے آنے والی آنکھ سے کیا۔ مجھے واہمہ پر ڈھول اڑاتے راستوں، پھل، بہتری فروش پٹری واسوں اور چنگڑوں جیسے خلیے والے دوکانداروں نے کوفت زدہ کیا۔

میرے کلیجے سے ہوک سی انھی پتہ نہیں اندر کیوں چاہتا تھا؟ ہر چیز لشل لشل مارے مارتی ہو۔ صفائی ستھرائی کا وہ عالم ہو جو یورپ جیسے ملکوں میں ہوتا ہے۔ تقابلی جائزے میں پیچھے رہ جانا بڑی سکی اور شرمندگی والی بات لگتی ہے۔ پر منظر تو مایوس کن ہی تھے۔

سب مراحل سے گزرتے ہوئے اٹاری بارڈر پر آئے تو ڈاکٹر روپندر کو اور چندی گڑھ کے میزبانوں نے استقبال کیا۔ پیجا روٹا نپ گاڑیوں سے باہر تانکا جھانکی ضرورت تھی پر وہ پہلے جیسا تجسس اور اسرار نہیں تھا۔ جالندھر کے قریب اسکے مشہور ریستوران ”حویلی“ میں کھانا کھانا خوبصورت اور دلچسپ تجربہ تھا۔

میری ناقص رائے میں ”حویلی“ جالندھر شہر کا وہ ثقافتی لینڈ مارک ہے کہ جسکے اندر جانے اور اُسے دیکھنے سے پورے پنجاب کا کلچر سامنے آ جاتا ہے۔ سیالکوٹی اینٹوں سے بنی اس عمارت کے دروازوں پر کھڑے دربان پنجابی ثقافت کے نمائندے تھے۔ دروازے سے ہی کلچر اپنی دھنک رنگ رعنائیوں سے سامنے آتا ہے۔ ایک طرف کہیں کنویں سے پانی نکالا جا رہا ہے۔ کہیں رنگ رنگیلے ٹرک میں بیٹھا سکھ ڈرائیور اُسے چلا رہا ہے۔ حسین چہروں والی دوشیزائیں پھلکاریاں کاڑھ رہی ہیں۔ کہیں کیسکلی ڈل رہی ہے اور میرے جیسی یکدم اپنے ماضی میں جا کھڑی ہوتی ہے۔ جہاں وہ دائرے میں گھومتے ہوئے اونچے اونچے گاتی تھی۔

پگ میرے ویردی

شیشہ میری پا بھودا

فٹے منہ جنوائی دا

کہیں روٹیاں تور میں لگائی جا رہی ہیں۔ کہیں چائٹی مدانی سے مکھن نکل رہا ہے۔ چھابوں، چھنیوں، کٹوریوں اور ہاتھ بھر لہجے گلاسوں میں لسی۔ واقعی پنجاب کتنا رنگین ہے؟ مجھے اپنے پنجاب پر افسوس ہو رہا تھا۔ ہم نے اپنی روایات اور کلچر سے بہت دوری کر لی ہے۔ وہ گدے، وہ بھنگڑے، وہ لڈیاں جو میں نے اپنے بچپن میں گاؤں میں دیکھی تھیں۔ اب مجھے وہ سب رنگینیاں گاؤں جانے پر نظر نہیں آتی ہیں۔ مذہب کی انتہا پسندی نے اسے ہندو

کلچر کہتے ہوئے صدیوں پرانی روایات کٹھو کر ماری ہے۔

میوزیم کا نام رنگلا پنجاب رکھا گیا ہے۔ تھوڑی سی تحقیق سے جانکاری ہوئی کہ یہ کسی انجینئر کا کارنامہ ہے۔ تو بھی کیا خوبصورت کارنامہ ہے۔ ہمارے لاہور میں ایم ایم عالم روڈ پر "ولج" میں بھی یہ سب کچھ تھوڑے بہت فرق سے نظر تو آتا ہے۔ مگر "حویلی" میں جو رنگوں کی برسات ہے وہ اپنا ایک بھرپور تاثر چھوڑتی ہے۔

کھانا تھاں میں دھری چھوٹی چھوٹی کٹوریوں میں پروسا گیا تھا۔ ثابت مسور، چاول، اچار، پنیر پا لک، وہی روٹی۔ واہ خوب مزہ آیا۔  
"دیجئے بھگواڑا آگیا۔"

گاڑی میں ابھرتی آواز نے بے اختیار ہی ہونٹوں کو مسکرانے پر مجبور کر دیا کہ کچھ یاد آیا تھا۔ کسی انڈین چینل پر تھرکٹا شور مچانا ایک اشتہار جو بھگواڑہ کی بنی ہوئی ساڑھی سے متعلق تھا۔

سارے پنڈولج پہ گیا ساڑا (سارے گاؤں نے جلنا اور حسد کرنا شروع کر دیا جو نہی میں نے بھگواڑہ کی ساڑھی پہنی)۔  
ہمارا پہلا پڑاؤ چندی گڑھ کا تھا۔

چندی گڑھ انڈیا کے شمالی حصہ میں پنجاب کا کیپٹل سٹی، فرانسیسی ماہر تعمیراتی کوریوسر Le. Corbusier کا ڈیزائن کردہ شاہکار ہے۔

ہریالیوں میں گھرا، پھولوں میں ہنستا، اشجار میں سے مسکرانا، انوکھی سی چھب دکھانا اور اپنے اسلام آبا جیسا تاثر دینا۔ ایک خوبصورت شہر گل لالہ سے سجا پیشوائی کر رہا تھا۔ تھکن تو ساری اڑنچھو ہو گئی تھی۔ شوالک دیو ہوٹل شوالک پر بت مالا جیسا حُسن لیے ہوا تھا۔

خوبصورت ٹی وی لائونج میں ہی بتا دیا گیا تھا کہ تیار ہو کر نیچے آنا ہے کہ دیو سماج کالج میں وفد کے اعزاز میں تقریب تھی۔

استقبالیہ بڑا رنگ رنگیلا سا تھا۔ ڈھول کی تھاپ تھی۔ دلکش اور من موہنی لڑکے لڑکیوں نے رنگوں کی برسات میں جو قص کیا اُسے مسحور کیا۔ کالج کے آڈیٹوریم کی سٹیج پر پنجاب کے وزیر تعلیم شری ہر نام داس، جو ہر کالج کی پرنسپل مسز ڈھلوں اور پٹیالہ یونیورسٹی کے رجسٹرار پرم بخشیش سنگھ فخرزماں کے ساتھ بیٹھے خوب سچ رہے تھے۔ برقی روشنیوں میں نوخیز بچیاں بھی بڑی دلکش لگتی تھیں۔

وزیر تعلیم کی تقریر میں بڑا دلہانہ پن تھا۔ اچھا لگا۔ اگر اچھا نہیں لگا تو اُس نوخیز بچی کا انداز گفتگو جو بڑے بیٹھے لہجے میں سوال کرتی تھی کہ ایک کلچر، ایک جیسی راتل اور ایک جیسی ویب کے ہوتے ہوئے بھلا الگ ہونے کی کوئی ضرورت تھی۔ کچھ اسی سے ملتا جلتا انداز وزیر تعلیم کے سکریٹری کا تھا۔ جو ہمیں بھارتی پنجاب کے اناج کا گھر ہونے کا مردہ سناتے ہوئے کہہ رہے تھے کہ ویزہ کی پابندیاں نرم ہونی چاہئیں تاکہ جب اور جس وقت پاکستانی پنجاب کے لوگوں کا دل چاہے بے شک سائیکلوں پر امرتسر آئیں اور گندم کے توڑے اپنے کیئریر پر رکھ کر لے جائیں۔

چھوٹی سی بچی کے منہ سے بڑی بڑی باتیں اور بڑے آدمی کے منہ سے چھوٹی چھوٹی باتیں تکلیف دہ تھیں۔ جی تو چاہا اٹھ کر کہوں۔

”خدا کیلئے بھگوان کیلئے غصے گلے جانے دیں۔ مان لیں ہمیں۔ نصف صدی سے بھی کہیں زیادہ عمر ہو گئی ہے ہماری۔ پر سچی بات کہنا کتنا جی جو کھوں کا کام ہے۔ بندے کے نیچے یا گھوڑا ہو یا مصلحتوں سے بے نیاز ہو۔ یہاں دونوں میں سے کچھ بھی نہ تھا۔ میرے ساتھ بیٹھی سہما بڑا بی تھی۔“

”پاکستانی تو ان کی گندم لے جائیں اور ہندوستانی لاہور سے کیا لے کر آئیں اسکا کہیں ذکر نہیں ہے۔ ہمیں اس سستی گندم کی بجائے آسٹریلیا کی مہنگی گندم قبول ہے۔“  
میں نے ترچھی نظروں سے اُسے دیکھا اور مسکراتے ہوئے بولی۔  
”قبول ہے۔ قبول ہے۔“

افضال شاہد مرحوم کا ایک گیت ”بو ہے کھول دیو“ جسے شوکت علی نے کمپوز کیا تھا۔  
سُنا لیا گیا۔

خدا کا شکر کہ اعزاز احمد آذر نے سٹیج پر آ کر ہمارے اندر کے مچلتے جذبات کو زبان دی کہ سرحدیں تو اب بن گئی ہیں۔ سلامتی امن قائم کرنے اور اچھے ہمسائیوں جیسے تعلقات رکھنے میں ہے۔ اسے مزید ٹھنڈک پر مبنی شیش سنگھ کے بیان نے دی۔ جنہوں نے پاکستان اور ہندوستان کو دو آزاد مملکتیں قرار دیتے ہوئے کہا کہ سرحدیں تو قائم رہیں گی کہ تقسیم کی دستاویزات پر گاندھی نہرو، جناح اور لیاقت علی کے دستخط ہیں۔ ہاں تعلقات بہت اچھے ہونے چاہئیں۔

چلو شکر کوئی تو کلمہ حق بولا۔ کلچرل شو دیکھا اور واپسی ہوئی۔

میں بہت سویرے اٹھنے کی عادی ہوں نماز سے فارغ ہو کر باہر نکل آئی۔ چند ہی گڑھا اسلام آباد سے بہت ملتا جلتا شہر ہے۔

نوبے سے بارہ تک تقاریر اور تجاویز کی بھرمار سنی۔ دونوں ملکوں کی فوج اور بیوروکریسی ویزہ پالیسیاں نرم کرنے کی راہ میں حائل تھیں۔ یقیناً دونوں کے مفادات تھے۔ لطف آیا۔ دونوں کے لئے لیے گئے۔

فائدہ؟ میں نے خود سے پوچھا تھا۔

شاید کبھی ہو۔ اندر سے جواب آیا تھا۔

سیما اور میں راک گارڈن دیکھنے کے لئے مری جا رہی تھیں۔ جونہی لنچ سے فارغ ہوئے اور سیر سپاٹے کے لئے گاڑی ملی بگٹٹ اس کی طرف بھاگے۔  
نک چند سینی کا عظیم الشان کارنامہ۔

1924ء میں پیدا ہونے اور ایک متوسط کسان برادری سے تعلقات رکھنے والے نک چند سینی جسے اٹھارہ سال کی عمر میں میٹرک کیا۔ جس کا گاؤں لاہور سے کوئی پچھن میل پر بریاں کلاں تھا۔ 1947ء کی تقسیم میں نقل مکانی ہوئی اور جب شوالک سلسلہ ہائے کوہ کے دامن میں چند یگڑھ شہر بسانے کا فیصلہ ہوا۔ خوش قسمتی سے اُسے چند یگڑھ پبلک ورکس ڈپارٹمنٹ میں روڈ انسپکٹر کی نوکری مل گئی۔ سچ تو تھا کہ وہ شوالک کے پہاڑوں اور فطرت کی خوبصورتیوں سے سحر زدہ تھا۔

مرکزی دروازے پر رُک گئے تھے۔ سب مرمی سختی پر لکھے ہوئے کو پڑھنے کیلئے۔

اس عظیم کارنامے کا ۷ جولائی 1988ء کو افتتاح ہوا تھا۔

ایک سادہ، عام سے انسان کا عظیم کارنامہ، ایک دیسی بندے کا تخلیقی شاہکار جس کی دھوم دنیا میں مچی تھی۔ پستہ قامت دروازوں کا ایک سلسلہ تھا۔ قدرے جھک کر ایس ان ونڈر لینڈ کی طرح ایک نئی دنیا سامنے آتی تھی۔

یہ پستہ قامتی یقیناً قصداً اپنائی گئی تھی کہ انسان کو عاجزی انکساری اور حلیمی کا درس دینا بھی نک چند کا موٹو تھا کہ وہ ہذات خود ایسا ہی ہے۔

ہر پل ایک نئی دنیا میں داخل ہوتے ہوئے میں سوچتی تھی کہ نک چند ایک خود ساختہ فنکار ہیں۔ ایک خیال پرست مصور جسے اپنی تخلیقات کو روپ دیا۔ ناکارہ اور روہتکاری ہوئی چیزوں سے مگر ضروری تفصیلات جن میں نفاست اور باریک بینی آتی ہیں انہیں اپنانے

سے انکار کر دیا۔

سائیکلوں کے ناکارہ حصے، ٹوٹی ہوئی چوڑیوں، بلب، ٹیوبیں، بوتلوں کے ڈھکن، ٹوٹی پیالیوں، ٹوٹے ہوئے مٹی کے برتن، جلی ہوئی اینٹوں، ٹائیوں کی دوکانوں کے باہر پھینکے ہوئے بال، اس جگہ پر بنے گاؤں کو مسمار کرتے اور نئے خوبصورت شہر کی تعمیر کے دوران فالتو سامان سیمنٹ پتھر جنہیں وہ اپنی سائیکل پر جتنوں سے لادتا اور اس خفیہ جگہ پر جو تب ایک جنگل تھی لاتا۔

اس جگہ پر اُسکا آنا بھی ایک معجزہ ہی تھا۔ کام کے دوران وہ کہیں اس مضافاتی جگہ پر آ نکلا تھا۔ پرسکون درختوں اور سبزے سے گھری آبشاروں سے سخی نیلے چمکتے آسمان کی رعنائیوں بھری چھت سے ڈھٹی اُس جیسے مذہبی آدمی کو بھگوان ہی متحد روپ میں نظر آیا تھا۔

ایک اور بات بھی تھی چندی گڑھ کی تعمیر نے اُن سب لوگوں کو جو یہاں کاشت کار تھے جو یہاں رہتے تھے اور جنہیں اس نئے شہر کی تعمیر منسوبے نے بے گھر کر دیا تھا۔ انکے بین اور آہوں نے اُسے بھی متاثر کیا تھا۔ اُس نے خود بھی درپردہ کا مزہ چکھا تھا۔ یہاں اُسے سکون ملا تھا۔

اب یوں ہوا۔ وہ کام سے فارغ ہوتا۔ سائیکل کے پیڈلوں سے کشتی کرتا یہاں آ جاتا۔ ناکارہ ناز جلاتا اور انکی روشنی میں کام کرتا رہتا حتیٰ کہ صبح ہو جاتی۔ اُس کے لیے یہ کام ایک عبادت تھی اور یہ جگہ مقدس ترین۔

آغاز میں یہاں اُس نے ایک چھوٹی سی جھونپڑی بنائی جو ایک ندی کے کنارے تھی۔ نہ اُسے جنگل کے مچھروں کا ڈر نہ اُسے سانپوں کا کوئی خوف اور نہ اُسے جنگل کے بھیڑیے اور اژدھوں کا کوئی احساس۔ وہ جیسے بنانا جاتا۔ اپنے تصور کی سرزمین سے نکال کر

انہیں حقیقی دنیا میں لاتا جاتا۔ جانوروں، پرندوں اور انسانوں کے مجسمے۔ انکے چہروں پر اپنے ذہن کے مطابق احساسات بکھیرتا جاتا۔ ہر ایک دوسرے سے مختلف، تاثرات میں منفرد قدرت کے عناصر، تبدیلی کے نمائندہ، پانی، جانور، پرندے سب اُسکے تخلیقی دوست تھے۔ ایک جہان تخلیق ہو رہا تھا۔ دنیا سے چوری چھپے۔

پھر ایک دن ایسا ہوا کہ راز فاش ہو گیا۔ کورنمنٹ کی ایک سروے ٹیم اتفاقاً اس طرف آنکلی۔ ٹیم کے افراد گنگ کھڑے اس جہان فن کو دیکھتے تھے۔ جسکی خوبصورتی اور حُسن نے انہیں سحر زدہ کر دیا تھا۔

کھوج کیا۔ پتہ چلا ایک سادہ سے، ایک عاجز سے بندے کا یہ عظیم کام ہے۔ لوگ ششدر تھے۔

”یہ غیر قانونی حرکت ہے۔ کورنمنٹ کی زمین پر ناجائز طور پر قبضہ ہے۔ اسے مسمار کر دینا چاہیے۔“

درمیان میں سازشی اور حاسدی ٹولے بھی تو تھے۔ گلے کی پھولتی رکوں سے چلائے تھے۔

تاہم بھگوان سے پیار کرنے والے، اُسے اپنے من میں بسانے والے کی مدد خود بھگوان نے کی کہ بیچ میں سے ہی اُسکے حامی لوگ پیدا کر دیئے جنہوں نے نہ صرف اُسے ہلا شیری دی بلکہ ہر سہولت بھی مہیا کی۔

لیبر کی آسانی اُسے دستیاب ہوئی تو وہ ایک بڑا مجسمہ تین چار دن میں مکمل کرنے لگا۔ حاسدی بیورو کریٹ، سازشی وکلاء اُسے عدالت میں بھی گھسیٹ کر لے گئے۔ مگر وہ جیتا، اُسکا عزم جیتا، اُسکی لگن جیتی اور اُسکی کاوشیں سرخرو ہوئیں۔ اُس نے دنیا کو بتا دیا کہ ناکارہ چیزیں کارآمد ہو سکتی ہیں۔ اور یہی اُسکا آرٹ ہے کہ اُسکا کہنا ہے کہ قدرت تو خود اس

پر عمل پیرا ہے تو انسان کیوں نہ ہو؟

جیسا کہ نک چند نے کہا۔ میں نے ہر وہ شے استعمال کی جسے لوگوں نے پھینک دیا تھا۔ دھاگہ اُدھڑے کپڑے جو کسی کے لیے کسی دلچسپی اور کام کے نہیں تھے۔ مگر وہ میرے لیے تھے۔ کپڑوں سے بنے یہ گدھے گھوڑے بہت مضبوط ہیں۔ آپ کو نیچے نہیں گرائیں گے۔

نک چند سے پہلی ملاقات میں مجھے محسوس ہوا تھا کہ وہ اگر اپنے اندر کی وجدانی، الہامی اور روحانی قوتوں اور جذبوں سے متاثر تھے تو وہ ہیں ایسی سلطنت بھی کہیں اُنکے خوابوں میں تھی جسے اُنہوں نے ڈیزائن کیا۔

راک گارڈن تین فیروز میں منقسم ہے اور ہر فیروز مختلف وقتوں میں مکمل ہوا۔ ہر فیروز کا خاکہ اُنکے دماغ میں تھا۔ اُنکے دل میں تھا۔ اُنکی رگ و پے میں اُترا ہوا تھا جسے انہوں نے جذبوں کی بلندیوں سے دیکھا۔ مسرتوں اور حیرتوں کے حصار میں لے کر اُسکا احاطہ کیا۔

کچھ چیمبرز ایسے ہیں جن میں بادشاہ کی عدالت کے منظر ہیں۔ ملکہ کے محل کا کمپلیکس ہے۔ موسیقاروں کیلئے اُنکے فن کی ادائیگی کیلئے خوبصورت جگہ، کہیں نواب کا شادی بیاہ کی کسی تقریب میں جانے کا اہتمام، اس کے ساتھ ساتھ دیہاتی زندگی کے منظر۔ کہیں کاشت کاری کرتے، کہیں دودھ دھوتے، کہیں جانوروں کا چارہ بناتے لوگ۔ یہ ایک دنیا تھی، دیوی دیوتاؤں کی۔ ایک سلطنت۔ نک چند کا کہنا ہے۔

”آغاز میں میں نے کبھی ایسا سوچا بھی نہ تھا جو اس وقت میرے سامنے ہے۔ یہ صرف میرے ہاتھ ہیں۔ شاید میری چیزیں میری کھیتی باڑی اور میرے ماحول سے جڑی ہوئی ہیں۔ میں ایک کسان تھا جو ایل چلاتا، بیج بوتا پھر اس میں پھول پھل نکلتے دیکھنے کا آرزو مند رہتا تھا۔ یہی وجہ ہے کہ میرے یہ شاہکار میرے ماحول کے عکاس ہیں، ان کے نمائندہ

ہیں۔

”میں چاہتا ہوں لوگ اپنی تاریخ اور ثقافت کو محفوظ کریں اور انہیں محفوظ کرنا جاری رکھیں۔ حتیٰ کہ جب میں زندہ نہ ہوں کسی بھی موقع پر راک گارڈن مجھے زندہ رکھے گا۔

نک چند ایک ایسا پروڈیوسر نہیں جسے آلات کو بیچنے کے لیے بنایا کسی مصرف کیلئے تخلیق کیا۔ اُس کی زندگی اور تخلیق کا مقصد بہت روحانی تھا۔ وہ ایک سادہ لوح، بہت مذہبی اور عاجز سا انسان ہے۔ اُسے اپنے آرٹ پر، اپنے فن پر بات کرنے کا تو کوئی شوق ہی نہیں نہ وقت، نہ شوق۔ وہ ابھی بھی اپنے کام میں مصروف ہے۔ اسی سال کی عمر میں بھی۔

فیز اول اور دوم زیادہ تر بھول بھلیوں کی صورت میں ہمارے سامنے آتا ہے۔ پستہ قامت دروازے ایک کے بعد ایک نئی دنیا میں کھلتے اور آپ پر ایک نیا جہاں دکھاتے ہیں۔ یہاں کے کردار شوخ رنگوں سے جھلملاتے آراستہ پیراستہ بلند و بالا دیواروں میں گھرے چہروں پر مختلف تاثرات کی دنیا بکھیرے آپ کو داستانیں سناتے ملتے ہیں۔ ایک سے دوسرے تنگ تنگ راستے ٹیڑھی میڑھی صورتوں میں پراسرار سے انداز میں خود مڑتے اور آپ کو موڑتے، کبھی اُوپر چڑھاتے کبھی نیچے اُتارتے چلے جاتے ہیں۔ یہی تنگنائیاں پھر آپ کو ایک کشادہ جگہ لے جاتی ہیں جہاں ایک بڑی آبشار آپ کے ہونٹوں کو متحرک کرتے ہوئے کہتی ہے۔

”واہ“

ایک فسوں، ایک خوشگوار حیرت، ایک اسرار، ایک تجسس آپ کی آنکھوں میں رقصاں آپ کے ساتھ ساتھ چلتا ہے۔

شائقین کیلئے فیز سوم باغ کا سب سے زیادہ دلچسپ حصہ ہے کہ اسمیں کوئی پچاس کے قریب دیوہیکل قسم کی سینٹ کی بنی ہوئی محرابیں ہیں اور ہر محراب میں ایک بڑا فیملی سائز

جھولا ہے۔ جسے دیکھتے ہی کیا بچے، کیا بوڑھے، کیا عورتیں اور کیا مرد سب بے چین و بے تاب ہو اُٹھتے ہیں اور شاعر کے الفاظ میں ”غزل اُسے چھیڑی مجھے ساز دنیا“ کی تصویر بنے نظر آتے ہیں۔

سکھنا جھیل پر ہم نے بڑا دلچسپ وقت گزارا۔ میں اور سیما بہت دیر اسکے پانیوں کو دیکھتے، ماریل کا پانی ڈاب پیتے، عورتوں اور لڑکیوں سے باتیں کرتی رہیں۔ عورتیں اور مرد جو اپنے چھوٹے چھوٹے بچوں کے ساتھ ہندوستان کے مختلف علاقوں سے اسکی سیاحت کیلئے آئے ہوئے تھے۔ نوجوان لڑکیاں جو دلی کے کسی کالج سے ٹرپ پر آئی ہوئی تھیں۔ یہ انسانی ہاتھوں کا شاہکار تھی جو تین مربع کلومیٹر پر پھیلی ہوئی چندی گڑھ کے شہریوں کیلئے ایک تحفے سے کم نہیں۔ جس پر بدلتے موسموں میں پرندوں کی ڈاریں مختلف ملکوں اور علاقوں سے اُڑا ریاں مارتے ہوئے آتی ہیں اور اس کے پانیوں پر اُترتی ہیں۔

”ہائے کیسا دلکش سماں ہونا ہوگا؟“

ہم ہلکے ہلکے ہلکوروں میں بہتے پانی۔ جسپر گرتی سورج کی دھوپ اس پر چلتی کشتیاں، اُن میں بیٹھے لوگ جنکے چہرے خوشیوں اور مسرتوں سے گلال ہوئے پڑتے تھے۔ چاندنی راتوں میں اسکا حسن کیسا مدہوش کن ہوگا؟ میں نے سوچا۔  
تصور میں اس کے کئی رُوپ آئے اور ملاحظہ ہوئی۔

اگلے دن شملہ جانے کا پروگرام تھا۔ ہما چل پر دیش کا کینو چل۔ مری کا بھائی کہہ لیچئے۔ سمھوں نے کہا تھا۔ مری جیسا ہی ہے۔ مگر راستہ بہت ٹیڑھا میڑھا ہے۔ بہت بل دار ہے۔ پل پل کے زگ زگ میں اُلجھا ہوا۔ بندہ پہاڑی راستوں کا عادی نہ ہو تو اُسکا حشر ہو جاتا ہے۔ مگر صنوبر، دیودار اور چیڑ کے درختوں کے دامنوں میں ایک ڈھلوانی ترتیب میں بکھرے دو منزلہ سے منزلہ گھروں کی رنگین چھتوں کے بکھرے رنگوں کی برسات نے سفر کی

ساری کلفت کو دور کر دیا۔ آنکھیں مسلسل نہیں دیکھتے اور گھورتے مسخورتی رہیں۔  
شملہ ایک اہم حوالے سے ہر پاکستانی کیلئے مانوس ہے۔ کہ پاکستانیوں کا محبوب  
لیڈراپنے محصور فوجیوں کی رہائی کیلئے مسز گاندھی سے ملنے شملہ آیا تھا۔ شملہ معاہدہ یہیں ہوا  
تھا۔

ہمالیہ کے جنوب مغربی سلسلے کی پہاڑیوں میں شملہ بھی استنبول، روم، بزن، ٹوکیو  
اور ماسکو کی طرح سات پہاڑیوں پر تعمیر ہوا ہے۔ ایک خوبصورت پہاڑی اسٹیشن جسکی دل  
آویزی آنکھوں کو بھلی لگتی تھی۔ جو دل کو پیارا لگتا تھا۔  
”ٹاؤن ہال کو دیکھیں۔“ کسی نے کہا تھا۔ فوراً نگاہوں کا مرکز بدلا۔ ایک  
خوبصورت اور شاندار منظر بصارت سے ٹکرایا۔

گاڑی میں بیٹھے بیٹھے شاندار ہوٹلوں کے ظاہری روپ دیکھے۔ سڑکوں کو ایک  
دوسرے سے ملانے کیلئے لٹھیں ہیں۔ ایک کی سیر بھی کی۔ بچوں کی طرح خوش ہوئے۔  
ایڈین ایڈوانس سڈیز کی عمارت کو تھک طرز تعمیر کی حامل خوبصورت، شاندار اور  
پروکار ہے۔ یہ کبھی وائسسرے لاج تھی۔

شملہ کالجوں، سکولوں اور ریسرچ اداروں کیلئے خصوصی شہرت رکھتا ہے۔ یہاں  
مندروں اور گرجاؤں کی بھی کثرت ہے۔ شاید کوئی مسجد بھی ہو مجھے نظر نہیں آئی تھی۔  
شملہ کو صرف ہاتھ لگانے والی بات ہوئی۔ مال پر گھومتے گھومتے ہی لٹچ بگروں کی  
صورت کیا۔

ثروت کی فخر زماں سے بحث سنی کہ جو شملہ میں رات گزارنے کیلئے بھند تھی۔ ہم  
اسکی تائید کرتے تھے کہ ہاں نہ ہم کوئی بگڑ کھانے تو شملہ نہیں آئے۔ مگر وہاں انکار تھا۔ مال پر  
سیر کے دوران سکیونڈل پوائنٹ بھی دیکھا۔ نام نے حیران سا کیا۔ معلوم ہوا تھا کہ پٹیالہ کے

کسی راجے نے کسی کوری کو یہاں سے انخوا کر لیا تھا۔

”واہ جی واہ۔ بڑا جی دار راجہ تھا۔“

دل کھول کر سراہا گیا۔

شملہ میں چھٹی ریلوے لائن دیکھ کر ڈکھ ہوا۔ میرے ملک میں تو ریلوے کا جو حشر ہوا۔ ٹرانسپورٹ مافیا کے چکروں اور خود غرضیوں نے جو کھیل کھیلے۔ انکی تفصیل بہت ہی گھناؤنی ہے۔ خود ریلوے کے ملازموں نے اس سے محبت نہیں کی اور اسے اُجاڑ دیا۔

اگلے دن امرتسر کیلئے روانگی تھی۔ استقبال بی، بی، کے ڈی اے وی کالج کی پرنسپل مسز جے کا کڑیا اور انکے عملے نے کیا۔

لنچ کے بعد شام کا سیکشن ٹورزم اینڈ ڈویلپمنٹ کے اعتبار سے بہت اہم تھا۔ پروفیسر درباری لال جو خود ایک ماہر تعلیم ہیں۔ وہ اُن دنوں پنجاب اسمبلی کے ڈپٹی سپیکر تھے۔ وہی اس تقریب کے مہمان خصوصی تھے۔

اس سیمینار میں جو بات میرے سامنے کھل کر آئی وہ ہندوستان کی سیاحت کے حوالے سے آگاہی اور شعور تھا۔

مسز کا کڑیا نے ہمیں مخاطب کرتے ہوئے کہا۔

”ہمارے لیے آپ لوگوں کا پنجاب مسلمانوں کے مکے مدینے کی طرح ہے۔ آج مذہبی سیاحت صنعت کا درجہ اختیار کر گئی ہے۔ جدید تقاضوں کی روشنی میں اسے سمجھنے اور شکل دینے کی ضرورت ہے۔“

ایک طرح یہ سیمینار پاک بھارت دوستی کا مظاہرہ بن گیا۔ فخر زماں نے اپنے خطاب میں ٹورسٹ ویزہ کے اجرا کی تجویز پیش کی۔ انہوں نے سکھوں کے مذہبی مقامات کا ذکر کرنے کے ساتھ ساتھ راج کٹاس کا بھی ذکر کیا۔ جسے اب زیارت گاہ بنایا جا رہا

ہے۔ انہوں نے نفرتوں کی سیاست چھوڑ کر محبتوں کے راستے اپنانے پر زور دیا۔  
 کلچرل شو بہت خوبصورت تھا۔ مسز کا کڑیا کی بیٹی پیرول کا کڑیا نو عمری کے باوجود  
 بہت اچھی فنکارہ تھی۔ مزہ آیا۔ کھانا شاندار تھا۔ ہندو اور سکھ مزے سے چکن کھا رہے تھے۔  
 کل سہ پہر دلی کے لئے روانگی تھی۔ شتادہی سے سفر کرنا تھا۔ ٹرین کا سفر مجھے  
 ہمیشہ بڑا ہانٹ کرتا ہے۔ صبح کولڈن ٹمپل گئے۔ مگر میں نے تفصیلی سیر واپسی کیلئے اٹھا رکھی۔  
 کچھ ایسا ہی حال جلیانوالہ باغ کے ساتھ ہوا۔ بازار بھی گئے مگر میں نے کچھ نہیں خریدا۔ کسی  
 نے کہا تھا کہ واپسی پر امرتسر ٹھہرنا ہے۔  
 چلو آرام سے سب کچھ کروں گی۔ کون سی سوڑ (جلدی) ہے۔

## دلی اور اس کی یادگاریں

## باب نمبر: ۳

- ۱۔ دلی جو اک شہر تھا عالم میں منتخب۔ اسی میں ہمارے ڈولے کا اترنا۔
- ۲۔ مردلی کبھی کی مہر دلی فن تعمیر اور مسلم ثقافت کا ایک خوبصورت کمپلیکس ہے۔
- ۳۔ نیشنل میوزیم کو ڈھائی تین گھنٹے میں دیکھنا کچھ ایسا ہی تھا جیسے کسی پیاسے کو صرف گھونٹ پانی نصیب ہو۔

شہزادی کیا مزے کی گاڑی تھی۔ ٹرین کا سفر اور وہ بھی دوستوں کے ساتھ۔  
افضال شاہد جیسے ہنس مکھ اور مجلسی بندے کا ساتھ ہو تو پھل پھل چھوٹی  
ہیں۔ گاڑی کسی پتی ورتا قسم کی خاتون جیسی تھی جو شوہر کے دل میں اترنے کیلئے اُسکے  
معدے میں سے گزرنے پسند کرتی ہے۔ شہزادی کا بھی کچھ ایسا ہی حال تھا۔ ابھی امرتسر سے  
نکلے ہی تھے کہ گرم چھوٹے چھوٹے سمو سے، چائے، کافی اور رس گلے آگئے۔ اُن سے دو  
دو ہاتھ کیئے۔ جالندھر، لدھیانہ اور پانی پت گزرے تو کھانا آگیا۔ کھانے نے اگر خوش کیا تو  
وہیں تینوں شہروں نے دل و دماغ میں ہیجان سا پیدا کیا۔

لدھیانہ ڈاکٹر کیول دھیر جیسے پیارے انسان کا شہر ہے۔ پانی پت جنگلوں کے  
اعتبار سے کبھی نہیں بھولتا کہ انہیں یاد کرنے کیلئے گھوٹے لگانے پڑتے تھے اور جالندھر سے تو  
ویسے ہی کوڑا سا ک (رشتہ) ہے۔

دلی کے ریلوے اسٹیشن کی وسعت اور گاڑیوں کے کاٹوہام نے حیرت میں ڈالے رکھا۔ دلی آنے کی کتنی تمنا تھی۔ آج دلی سامنے تھی کورات تھی مگر کہیں اجنبیت نہیں تھی۔ ایک جیسا ماحول، زبان کا بھی کوئی مسئلہ نہیں تھا۔ وہی اُردو۔ تیرے کوہیرے کو بولا جا رہا تھا۔

کرول باغ میں پال ریجنسی ہوٹل پہنچے۔ درمیانے درجے کا ہوٹل تھا۔ مگر دلی جیسے شہر میں ایسا ہوٹل ملنا بھی غنیمت۔ میں اور سیماسپ معمول اکٹھی تھیں رات تو خوب ڈٹ کر سوئے کہ تھکے ہوئے تھے۔ ناشتے کے بعد سیر کیلئے چھوٹی چھوٹی گاڑیاں آگئیں۔ میں اور سیمانے ایک گاڑی کو قابو کیا اور نکل بھاگیں۔

دلی جہاں لال قلعہ ہے۔ جہاں جمنا گنگا بہتی ہے۔ جہاں شاہی مسجد اور قطب مینار ہے۔ دلی جو موجودہ اور ماضی کے حکمرانوں کی راجدھانی ہے۔ مغلیہ شاہوں کی شان و شوکت کی مظہر ہے۔ محبوب الہی اور قطب الدین بختیار کا کی جیسے دیگر بہت سے صوفیائے کرام کی خوابگاہ اور مسلمانوں کی عظمت گم گشتہ کائنات۔ دلی جو اپنی پشت پر تاریخ کی بہت بھاری سی گٹھڑی اٹھائے ہوئے ہے۔ تہذیب و تمدن کا گہوارہ ہے۔ مشہور زمانہ وہ شعر بھی یاد آ گیا تھا۔

### دلی جو اک شہر تھا عالم میں منتخب

تو اب ہم اُسی منتخب عالم شہر میں ہیں۔ دلی جو منقسم ہے دو حصوں میں۔ پرانی اور نئی۔

گاڑی میں بیٹھے بیٹھے سوچا ہے کہ پہلے کہاں چلنا ہے؟ سیمانے کہتی ہے۔ بستی نظام الدین میں۔ حضرت خواجہ نظام الدین اولیاء کے مزار پر۔ درست۔ میں نے بھی سر ہلایا ہے۔ محبوب الہی اُن کا لقب ہے۔ روحانی سلسلہ خواجہ معین الدین چشتی سے منسلک ہے۔ پاک پتن والے گنج شکر سے بھی فیض یاب ہونے کا شرف حاصل ہے۔ انہی کے حکم پر دہلی تشریف آوری ہوئی تھی۔

خدا کو بہت محبوب ہوئے۔ والدہ کی فرما برداری پر نوازے گئے۔ والدہ کی زبان سے نکلے الفاظ خدا کو پسند آئے۔ ماں نے خدا سے بیٹے کو محبوب رکھنے کی التجا کی تھی۔ سو سچے رب نے انہیں محبوب کر لیا اتنے کہ لفظ "حرمت" کی علامت بن گئے۔ "ہنوز دلی دور است دالی" پُرنا شیر اور کرامت سے بھری کہادت! اسی حرمت ہی کی غماز تھی۔

ذرا مختصر سا پس منظر بھی سن لیں۔ غیاث الدین بلبن اور اسکے ولی عہد کی جانب سے پیغام ملتا ہے۔ بادشاہ سلامت فتح بنگال سے سرخرو ہو کر دلی آرہے ہیں۔ استقبال کیلئے حاضر ہوں۔ جواب میں فرماتے ہیں۔ شاہوں کے حضور حاضر ہونا شیوہ فقیری نہیں۔ ایسی سرکشی کا اظہار متعدد بار پہلے بھی ہو چکا تھا۔ دھمکی ملتی ہے۔ آپ مسکراتے ہوئے فرماتے ہیں۔ "ہنوز دلی دور است۔"

بس تو دلی میں شاہ کو قدم دھرنے نصیب نہ ہوئے۔

وقت یہی کوئی دس ساڑھے دس کا تھا۔ رش بھی نہیں تھا۔ مگر اس متنگنائی اور پس ماندگی نے کوفت دی جو گلیوں سے گزرتے ہوئے محسوس ہوئی۔ چھوٹی چھوٹی دوکانیں جن میں بیٹھے لوگ۔ یقیناً مسلمان ہی تھے۔ سویرے سویرے ہی اگر بیٹوں، گلاب کے ہاروں اور پتیوں، بتاشوں، سبز چادروں، تسبیح، ٹوپوں کیلئے آوازوں کی چیخ و پکار شروع ہو چکی تھی۔ مانگنے والے بھی بڑے ہوشیار تھے۔ صبح صبح ہی بازار گرم کر رکھا تھا۔ درگاہ کے صحن میں داخل ہوئے تو سیمانے پلو کھینچا۔

”پہلے فاتحہ خوانی امیر خسرو کے مزار پر کرنی ہے۔ اُدھر چلو۔“

دونوں میں تعلق محبت اور محبوب والا تھا۔ خسرو کی شاعری اگرچہ بہت زیادہ تو نہیں پڑھی تھی مگر جتنی پڑھی اور سنی تھی اسی نے جٹ چھٹا ڈال رکھا ہے۔ میری ایک پسندیدہ غزل جو کسی افغانی گلوکار نے گائی ہے اور جسے میں کبھی شوق سے سنتی تھی اس وقت مجھے یوں محسوس

ہوا تھا جیسے وہ آواز میرے چاروں اور نغمگی کی پھواری برسا رہی ہے۔

خبرم رسیدہ امشب کہ نگار خواہی آمد

سرم فدائے را ہے کہ سوار خواہی آمد

بہلم رسیدہ جانم تو بیا کہ زندہ مانم

پس ازاں کہ من نماںم بہ چہ کار خواہی آمد

ترجمہ: خبر ملی ہے کہ آج کی رات وہ محبوب آئے گا

میرا سر اُن راہوں پر شار جن پر وہ آئے گا

میری جان لہوں پر آگئی ہے تو آ کہ میں زندہ ہو جاؤں

بعد میں اگر میں نہ رہا تو اس کا آنا کس کام کا

بہلم رسیدہ جانم تو بیا کہ زندہ مانم

اس مصرعے کی نغمگی اور مفہوم مجھے اتنا پسند تھا کہ بے اختیار ہی میری انگلیاں

ریکارڈ پلیئر کے ریورس بٹن دبانے لگتی تھیں کہ مجھے محسوس ہوتا تھا جیسے میرا سانس سینے میں

گھٹ گیا ہے۔

محبوب الہی کی درگاہ میں صبح کے باوجود خاصے لوگ تھے۔ آنکھوں میں عقیدتوں

کی شمعیں جلائے۔ یہ شمعیں ہماری آنکھوں میں بھی جلیں۔ آنسوؤں نے کونے بھی سگیلے

کیئے۔

وفات 725ھ میں ہوئی۔ روایت ہے کہ جب آپ کو دفن کیلئے لے جایا جا رہا

تھا۔ اُس وقت کہیں قوال سعدی شیرازی کی غزل گارہے تھے اور وہ اس شعر پر تھے اور تکرار

جاری تھی۔

اے تماشا گاہ عالم روئے تو

تو کجا بہر تماشای روی؟

کہا جاتا ہے کہ آپ کے جسم مبارک میں لرزش سی ہوئی۔ آپ نے ہاتھ باہر نکالا

اور فرمایا۔

”من نمی روم۔ من نمی روم“

خدا کی برگزیدہ ہستیوں سے ناممکن بھی ممکن ہے۔

غالب اکیڈمی وہیں بستی نظام الدین میں ہی ہے۔ میرے ملک کی ایجنڈری شخصیت حکیم سعید دہلوی نے اگر پاکستان کو اپنی خدمات سے نوازا تو اُنکے بڑے بھائی حکیم عبدالمجید بھی خدمت کی اسی روش پر گامزن رہے۔ موجودہ اکیڈمی کی جگہ پر یہ عمارت بنا کر غالب اکیڈمی کو سونپ دی۔ ہمیں محسوس ہوا تھا کہ اُداسی اور ویرانی کا سا تاثر نمایاں تھا۔ یقیناً اس میں صُبح کے اوقات کا بھی دخل تھا۔

عمارت کے عقبی حصے میں اُس تاجدار اُردو کا مزار تھا۔ فاتحہ خوانی کی۔ اکیڈمی شاعر کی شخصیت، انکی زندگی اور فن کی نئی جہتوں پر کام کرتی ہے۔ زینہ بہت تاریک سا تھا۔ سیڑھیاں چڑھ کر بالائی کمروں میں گئے۔ چیرمین خواجہ حسن ثانی نظامی سے بھی ملاقات ہوئی۔ اکیڈمی میں میوزیم و آڈیٹوریوم کے علاوہ ایک بڑی لائبریری اور کمپیوٹر روم بھی ہے۔ وقت دیکھا اور ایک تیز دوڑ لگائی کہ جامع مسجد دلی اور لال قلعہ دیکھ لیں کہ تین بجے ہر صورت واپسی تھی۔ پنجاب بھون میں ”چھبواں دریا“ کی جانب سے پاکستانی وفد کے اعزاز میں تقریب تھی۔

جامع مسجد مثل شاہی مسجد لاہور ہی ہے۔ مسجد کی کرسی لاہور کی جامع مسجد کی طرح ہی بہت اونچی ہے۔ سُرخ پتھر کی سیڑھیوں کی ایک لمبی قطار ہے۔ مفلوک الحال لوگوں کے ڈھیر یہاں براجمان تھے۔ سستی کھانے پینے کی چیزوں کے خواہنے تھے اور ٹھیلے بھی بکثرت

تھے۔ تعفن اور بدبو کا ناگوار سا احساس بھی ملتا تھا کہ صفائی ستھرائی کا سخت فقدان تھا۔

مسجد من و عن لاہوری مسجد کی تصویر ہے۔ بڑا دروازہ، صحن، مالا ب، دیواروں پر تیل بوئے اور نقاشی۔ تصویریں بنائیں، نقل پڑھے۔

دلی کو اگر بائیس خواجہ کی چوکھٹ کہا جاتا ہے تو کچھ غلط نہیں۔ اللہ کی برگزیدہ ہستیاں قدم قدم پر اس کی دھرتی پر سایہ فلک ہیں۔ جامع مسجد کے ساتھ ہی حضرت سرمد شہید اور حضرت ابوالقاسم سبزواری کی درگاہیں ہیں۔ سرمد شہید ایران کے آرمینیائی یہودی تھے۔ جنہوں نے دیگر مذاہب کے مطالعے کے بعد اسلام قبول کیا تھا۔

مغلوں کے دور میں ہندوستان آئے۔ کہا جاتا ہے کہ انھے چند نامی ہندو لڑکے کے حسن اور شریں آواز نے بہت متاثر کیا۔ اُسے اپنے ساتھ رکھ لیا۔ اپنا علم اُسے دیا۔ لوگ بہت مخالف ہو گئے۔ آپ نے نقل مکانی کی۔ لاہور آئے اور اپنا لباس بھی اُتار پھینکا۔ حیدرآباد دکن کے بعد کولکنڈہ میں بھی کچھ وقت رہے پھر دہلی آ گئے۔ اور خواجہ ابوالقاسم کے ساتھ رہنے لگے۔ اورنگ زیب کو آپ پر بہت اعتراضات تھے۔ سرمد صرف لالہ ہی پڑھتے۔ لوگ کافر کہنے لگے تھے۔ اورنگ زیب نے قتل کا حکم جاری کیا اور قتل کر دیا۔

جس درگاہ میں ہم کھڑے تھے وہ سرخ رنگ میں ڈوبی ہوئی تھی۔ چڑھاوے کی چادریں بھی سرخ تھیں اور اندرونی تزئین و آرائش بھی سرخ۔ یہ مماثلت ان کے قتل اور خون سے جوڑی گئی۔ جس چبوترے پر قتل ہوئے وہیں مزار بنا۔ فاتحہ پڑھی اور سید قاسم سبزواری جوہرے پھرے کے نام سے شہرت رکھتے ہیں۔ حاضری دی۔ یہ ہستی جو بہت ساری کرامات کی مالک ہستی ہے۔

مانگنے والوں کے ہجوم سے پلہ چھڑاتے ہوئے لال قلعہ کی جانب لپکے۔ لاہوری گیٹ سے داخلہ ہوا۔ کتنے گہرے مٹے بچے ہوئے ہیں ایک دوسرے کے ساتھ۔ پہلا

احساس اسکی وسعت اور ڈیوڑھی سے اگلے حصے کا لاہور کے قلعے سے قدرے منفرد ہونے کا تھا۔ دراصل ہاتھیوں کیلئے ہاتھیوں جیسی گزرگاہیں بھی تو ضروری تھیں۔

ساری راہداری چھوٹی چھوٹی دوکانوں سے سچی پڑی تھی۔ مقامی دستکاریاں جن میں غیر ملکیوں کے ساتھ ساتھ ہم جیسوں کیلئے بھی بڑی کشش تھی۔ مگر دوکانداری کرتی عورتیں کان کاٹتی تھیں۔ باوا کا مول بتاتیں اور پھر پیچھے سے ہاتھیں لگاتیں۔

خوبصورت عمارتوں کے حوالے سے جمالیاتی ذوق کے اعتبار سے باغات کا شوقین اور طرز تعمیر میں منفرد شعور رکھنے والے شہنشاہ شاہ جہان کا انمول تحفہ عالی شان بلند و بالا دروازوں اور عظیم الشان دیواروں میں مقید یہ عظیم الشان قلعہ۔ یہاں بھی وہی دیوان عام اور دیوان خاص ساتھ ساتھ جڑے ہوئے ہیں۔ یہیں اسی دیوان عام کے ستونوں کے سائے میں وہ تخت طاؤس دھرا تھا جسے مادر شاہ مال غنیمت کے طور پر جاتے ہوئے اپنے ساتھ لے گیا تھا۔ ساتھ ہی دیوان خاص ہے یہ اپنی جسامت میں تو دیوان عام سے چھوٹا ہے مگر اپنے نام کی لاج رکھے ہوئے ہے۔ خاص ہے تو تعمیری حُسن بھی انتہاؤں کو چھوٹا ہے۔ سنگ مرمر کی جالیوں کا دیدہ زیب کام متاثر کرتا ہے۔

یہیں کچھ فاصلے پر موتی مسجد بھی ہے۔ سفید سنگ مرمر کی ہے۔ اوہے کے جنگلوں سے گھرے خوبصورت لان آنکھوں کو بھلے لگے۔ اس کے نام بھی کتنے مانوس سے تھے۔ وہی کہیں دہلی گیٹ اور لاہوری گیٹ جیسے۔

لال قلعے کے اندر میوزیم دیکھنے سے تعلق رکھتے ہیں۔ ان میں ہندوستان کی زندہ دستاویزی تاریخ محفوظ ہے۔ جنگ آزادی کے ہیر و سب یہاں موجود ہیں۔ برصغیر کی پوری تاریخ اپنی تفصیلات کے ساتھ یہاں دیکھی جاسکتی ہے۔

سچی بات ہے کہ میوزیم کے اُس حصے نے بہت دیر تک ساکت کھڑے رکھا۔

جہاں آخری مغل فرمانروا بہادر شاہ ظفر اور انکی ملکہ زینت بیگم کا شاہی لباس لٹکا تھا جو شاہی حیثیت کے آخری لمحوں میں انکے تن پر تھا۔ اُنکی اُس شہرہ آفاق غزل نے مزید افسردہ کر دیا۔

کتنا ہے بد نصیب ظفر دفن کیلئے

دو گز زمین نہ مل سکی کوئے یار میں

آنکھیں بھیکتی جا رہی تھیں۔ ایک عظیم سلطنت کا زوال پھر اپنی بد نصیبی کا نوحہ بھی خود ہی کہہ ڈالا کہ دفن کیلئے وطن میں دو گز زمین نہ نصیب ہوئی۔ یہی کچھ ہوتا ہے کمزوروں کے ساتھ۔

آخری اموی حکمران کو غرناطہ سے، آخری عثمانی خلیفہ کو استنبول سے ایسے ہی در بدر کیا گیا تھا۔ ہماری اپنی کمزوریاں۔ کیا تھا جو ان قلعوں، ان مقبروں کی جگہ علم کے مراکز بناتے۔ علم دیتے تو آج مسلمانوں کی وہ زبوں حالی نہ ہوتی۔

سرخ پتھر سے بنا ہمایوں کا مقبرہ بھی اپنی طرز کی منفرد اور عظیم الشان عمارت تھی۔ شہ نشینوں اور خوبصورت جھروکوں میں بنی سنگ مرمر کی جالیوں سے ہوا فراٹے مارتی اندر آتی تھی۔ ہمایوں کی قبر کے تعویز پر قرآنی آیات تحریر ہیں۔ کمرے کے گنبد کی بلندی بہت اونچی ہے۔ مقبرہ بہت اچھی حالت میں ہے۔ جس کی قدرے حیرت بھی تھی۔ ہمارے تعجب کو دیکھتے ہوئے وہاں گھومتے پھرتے ایک نوجوان نے بتایا کہ عالمی ہیروئین نے اسے کوڈ لیا ہوا ہے۔ اس کی اس صورت کا ذمہ دار وہ ادارہ ہے۔

اب ڈھائی بج رہے تھے۔ تھک بھی گئے تھے۔ بھوک بھی زوروں پر تھی۔ ڈرائیور لڑکا بھی بڑا ہنس مکھ سا تھا۔ اسی سے کہا تو بولا۔

”پالیکا بازار یہاں سے نزدیک ہی ہے۔“

”ارے تو چلو پھر۔“

پوری بھاجی کھائی۔ بوتلیں ہیں اور ہوٹل آئے۔

پنجاب بھون میں کوئی سوکے لگ بھگ لوگ ہوں گے۔

ڈاکٹر سیٹندر نور اس تقریب کی صدارت کر رہے تھے۔ سیٹندر نور بڑی پیاری اور محبت والی شخصیت تھے۔ ان کا انتقال ہو گیا ہے۔ یہاں سردار راجن سنگھ کی تقریر پر خوب تالیاں بجیں۔ دونوں طرف کی بیورو کریسی کے خوب نئے لیپے گئے۔ وہاں ہارڈر پر ہر شام کو ہونے والی تقریب کا انداز بدلا جائے۔

کسی نے ٹکڑا لگایا تھا۔ دونوں طرف کی سیکورٹی فورسز کو ہدایات دینے کی ضرورت ہے کہ لوگوں کو ایک دوسرے کے خلاف نعرہ بازی پر نہ اُکسائیں۔ وہ اپنے چہروں کے تاثرات سے جانی دشمنوں کا تاثر دیتے ہیں۔ اور یہی چیزیں امن، دوستی کیلئے نقصان دہ ہیں۔

بات تو واقعی سو فیصد درست تھی۔

فخر زمان نے وفد کے ہر ممبر کا تعارف کروایا۔ رخشندہ نوید، کنول مشتاق اور افضل شاہد نے اپنی نظمیں، غزلیں سنائیں۔ بھارت سے ڈاکٹر ویٹنا کور، ڈاکٹر من موہن سنگھ (ڈی آئی جی پولیس) ہر چند رچو ہان اور ایس سورن نے اپنے اپنے کلام سے سامعین کو محظوظ کیا۔ رات کا کھانا چھت پر تھا اور اہتمام پنجابی اکیڈمی کر رہی تھی۔

ہندوؤں کا معروف تہوار نور اتری شروع ہو چکا تھا۔ اگلے روز دسہرہ تھا۔ ہم لوگ دہلی کے مرکزی علاقے میں واقع ماتا مندر گئے۔ یہاں چراغاں تھا یا آسمان کے ستارے توڑ کر سجا دیئے تھے۔ ساری رات پوجا پاٹ ہوتی تھی۔ لوگوں کا رش نہیں تھا۔ سروں کا تہی بات ہے ایک سمندر تھا۔ پٹائے چھوٹے اور پھلجڑیاں فلائیں بھرتی تھیں۔ رات جاگتی تھی۔ زندہ

تھی اور جوان تھی۔

دلی کا مضافاتی علاقہ مرولی کبھی مہرولی۔ فن تعمیر اور مسلم ثقافت کا ایک نمائندہ کمپلکس ہے۔ ہم ہندوستان کے دوسرے بلند ترین اور فنی نظر سے خوبصورت ترین قطب مینار کے سامنے کھڑے اُسکی بلندیوں اور اسکی کندہ کاری کو دیکھتے اور حیران ہوتے تھے۔ 73 میٹر بلند قطب الدین ایبک کی یادگار جسمیں اتمش اور علاؤ الدین خلجی کا بھی حصہ ہے۔ پانچ منزلوں والا یہ مینار اپنی پہلی تین اور آخری دو میں مختلف طرز تعمیر کا حامل ہے۔ وجہ شاید یہی ہے کہ اوپر والا حصہ فیروز تغلق نے بنوایا تھا۔ اسمیں کہیں کہیں دیوناگری رسم الخط بھی استعمال ہوا ہے۔ اس پر بھی ایک آدھ حلقے سے یہ دعویٰ سامنے آیا ہے کہ اسے پرتھوی راج نے بنوایا تھا۔

ہم پاکستانی اور ہندوستانی تاریخ با رے بڑے ہی تھر ڈولے اور کہنے ہیں۔ جہاں کہیں ذرا سے پور جتنے تعلق یا مماثلت کا شائبہ بھی محسوس ہوا۔ اُسے تو فی الفور اٹھا کر اپنے اپنے کھاتوں میں ڈالنے کو ہڑکنے لگے۔

اس میں بھی صداقت نہیں۔ ہاں البتہ جذباتیت اور حقائق کو مسخ کرنے کی ایک کوشش کا نام دیا جاسکتا ہے۔ پانچ منزلوں میں سے دو کندہ کاری اور قرآنی آیات سے سچی ہوئی ہیں۔ بالکونیاں اس کی شان میں اضافہ کرتی ہیں۔ یہ انڈیا اسلامک فن تعمیر کا نمونہ جسے اب ورلڈ ہریٹج نے اپنایا ہے۔ شاید یہی وجہ ہے کہ اس کا حسن گہنانے کی بجائے نکھرا ہوا ہے۔

قطب مینار تھوڑا سا وجہ تنازع بھی ہے کہ اس کے بارے میں بھی دو آرائیں ہیں۔ پہلی یہ کہ اس فتح کی یاد میں ہے۔ جب ہندوستان میں مسلم سلطنت کی بنیاد رکھی گئی۔ دوسری یہ اذان کیلئے ہے کہ ساتھ میں مسجد قوت اسلام ہے۔

یہ دلیل بھی بہر حال دل کو نہیں ٹھکتی۔ پانچ بار اذان دینے کیلئے ۳۷۹ سیڑھیاں چڑھنی اور اترنی کوئی مذاق تھا۔ بے چارہ موذن انسان کا بچہ ہی تھا کوئی جن تو نہیں۔ یہی بات قرین قیاس ہے کہ یہ فتح کی یاد میں تعمیر ہوا۔ مسجد تو اب ٹوٹی پھوٹی چند محرابوں اور خستہ حال دیواروں کی صورت میں نظر آتی ہے۔

یہاں اسی جگہ التمش بادشاہ اور علاؤ الدین خلجی کے مقبرے بھی تھے۔ یہاں ہم نے فاتحہ پڑھی۔ علانی دروازہ کو دیکھا اس کی فنی باریکیوں سے آنکھیں لڑایں۔ جو سمجھ آیا اسے سراہا اور جہاں ناکام ہوئے وہاں ہار مانی۔

بلبن کا مقبرہ شکستہ سا بھی یہیں ہے۔ فاتحہ پڑھی۔ دعائے خیر کی۔ محرابی دروازہ بھی فن کندہ کاری کا منہ بولتا ثبوت ہے۔ اہنی سفید جنگلے میں اشوکا مینار ہے۔ جمالی کمالی مسجد بھی دیکھی۔

اب یہ کیسے ممکن تھا کہ حضرت قطب الدین بختیار کاکی کی درگاہ وہیں ہو اور ہم اس کی زیارت کو نہ جاتے۔ خوبہ نظام الدین کے محبوب جانشین کے حضور پہنچے۔ فاتحہ پڑھی۔ یہاں قریب ہی وہ شہرہ آفاق باؤلی ہے۔

وقت کی کمی تھی وگرنہ جی چاہتا تھا کہ کچھ دیر یہاں بیٹھا جاتا۔ کچھ پڑھا جاتا۔ دلی کہنا ہے تو دلی کہہ لیجئے مگر سچ تو یہی ہے کہ نیشنل میوزیم نئی دہلی جو جیپت اور مولانا آزاد روڈ کے سنگم پر ہے۔ ایک عظیم الشان عمارت کی صورت میں ہندوستان کا سب سے بڑا میوزیم کہلانے کا حقدار ہے۔ یہاں صدیوں پر پھیلی وہ تاریخ جس کا ماڑا مولانا حال احوال کسی نہ کسی رنگ اور صورت میں دنیا کے سامنے آیا موجود اور اس تاریخ سے قبل کا وہ عہد جو آثار قدیمہ کی صورت میں ہے بھی یہاں موجود۔

ہندوستانی قوم اپنے قیمتی ورثے سے مکمل آگاہی کی حامل ہے۔ تقسیم سے قبل بھی

اس پر کام ہو رہا تھا۔ آزادی کے فوراً بعد اسکی اہمیت کا احساس دو چند ہوتے ہی اس میں تیزی آگئی۔

شانداز عمارت سے داخلہ ہوا تو تھوڑی سی رہبری ٹکٹ سیکشن پر ہی ہو گئی۔ سو باقاعدہ تاریخ سے قبل کی چیزیں فیسٹ فلور پر پہلی گیلری کے عمودی صورت شوکیسوں میں ہی دیکھنے کو ملیں۔ کانسی میں ڈھلی موہنجودارو کی رقص کرتی لڑکی کو میں دیر تک دیکھتی رہی۔ موہنجو دارو کے شیر ہاتھی بھی مزے کے تھے۔ شیشوں میں سجے ہڑپہ کے پتیل، تانبے کے کلہاڑے، چاقو، تلواریں، تیرہمہریں کو دیکھتے ہوئے سوچ تو یہی تھی کہ ہڑپہ اور موہنجودارو سب ہی کا مشترکہ اثاثہ تھا۔ قبل مسیح کی یہ مجسمہ سازی کس کمال کی تھی؟ میں تو اُس غم زدہ عورت کو دیکھتے ہوئے سوچتی تھی جو اپنے سر کو بازوؤں میں لیئے بیٹھی تھی۔ بدھا کے مجسموں کے مادر شاہکاروں سے بھی کمرے سجے تھے۔

کشادہ گیلری کو چھوڑتے ہوئے آگے بڑھے۔

گپتا آرٹ گیلری میں ہندوستان کا کلاسیکل آرٹ بکھرا ہوا تھا۔ اُف گنگا گپتا۔ کھڑے ہونے کے انداز، سٹائل کیا بات تھی فنکاری کی۔ ہندوستان کی مذہبی تاریخ، مذہبی کردار۔

مختلف منزلوں پر واقع مختلف گیلریوں میں جو تاریخی ورثہ محفوظ تھا۔ تھوڑے سے وقت میں اتنا کچھ دیکھنا ممکن ہی نہیں نہ تھا۔ سو ہم نے پیئیننگ، آرٹ اور جیولری کو چنا۔ ان کے علاوہ سوچا کہ اگر کچھ راستے میں آیا اور اُس نے توجہ کھینچی تو اُسے بھی شرف ملاقات سے نواز دیں گے۔

سچ تو ہے کہ گیلری ہندوستانی شاہکاروں سے سچی پڑی تھی۔ Saraswati pata کپڑے پر کی جانے والی پیئیننگ کے نمونے۔ پام کے پتوں پر سے آغاز کرتے

ہوئے منی ایچر پینٹینگ جو مغل، راجستھانی، بہاری اور دکنی سٹائلوں کی نمائندہ تھی ہم نے ان کی مختلف صورتوں کو دیکھا۔ داراشکوہ کی شادی، اکبر کے شکار کھیلنے، رائیوں اور محلات کے منظر، کرشنا کو Flute بجاتے، رادھا اور کرشنا کو تو اپرات کا تبادلہ کرتے، کرشنا کو اُس راستے پر Lotus پھیلاتے جس پر رادھا چلتی ہوئی آتی ہے۔ ان سبھوں کو دیکھنا پر کطف تھا۔ وسطی ایشیا کی نوادرات کی گیلریاں بھی بھری پڑی تھیں۔ بس ایک دو کمرے دیکھے اور آگے چلے۔ مختلف ملکوں کا سرمایہ بھی یہاں محفوظ تھا۔

ایرانی، انڈونیشی، فلیمش۔ فرنج آرٹ کو بس سرسری سادہ دیکھا۔

اور زیورات کی گیلری کمال کی تھی۔ سیما تھی جو تھکی ہونے کے باوجود نکلنے کا نام نہیں لے رہی تھی۔ چاہتی تھی ہر کمرے میں گھسے۔ جھومر، نکلیس شاہانہ دستاروں میں سجنے والے بروج۔ نٹھیں، ہار کیا بات تھی؟

قلمی نسخے، مخطوطے سنسکرت، عربی، فارسی، سعدی کی گلستان، بوستان فولیو Folio بھی دیکھنے والی چیزیں تھیں۔ کوئی رسم الخط میں قرآن پاک کا نسخہ۔ آٹھویں اور نویں صدی کے رکھے کھلے کھلے بڑے بڑے لفظوں والے قرآن مجید۔ ڈھائی تین گھنٹے میں کیا خاک دیکھنا تھا۔ بس یوں لگتا تھا جیسے ہاتھ لگانے والی بات ہی ہوئی ہو۔ جیسے کسی سمندر سے ایک بوند ملی۔ ہو جیسے کسی پیاسے کو پینے کو صرف گھونٹ نصیب ہوا ہو۔

## باب نمبر: ۴

## امرتسر

- ۱- گرنٹھ صاحب کا ہر روز منہ اندھیرے پاکی میں لانے اور شام کو اکال تخت واپس لے جانے کے عمل کا بھی دیکھنے سے تعلق ہے۔
- ۲- دوپہر امرتسر کا لنڈا بازار دیکھنے، کول گے پارڑیاں کھانے اور شام اے حمید، منٹوا اور عطا الحق قاسمی کے گھر ڈھنڈونے میں گزری۔

یہ میری ہند کیلئے تیسری یا تہا تھی اور یہ بھی مہفع میں تھی۔ امرتسر کی ایک بڑی سماجی اور فلاحی شخصیت ہر بھجن سنگھ برار جو میاں میر فاؤنڈیشن امرتسر کے سرگرم اور فعال ممبر ہیں۔ حضرت میاں میر صاحب کے حوالے سے ایک پروگرام کر رہے تھے۔ لاہور سے کوئی دس بارہ اور پنجاب سے چالیس کے قریب لوگ مدعو تھے۔ مزے کی بات کہ نیلم احمد بشیر کو ویزہ نہیں ملا۔ ان کی والدہ ہودی بشیر کول گیا۔ دوست اور وہ بھی نیلم جیسی کے ساتھ سفر کا اپنا ہی مزہ۔ سیمیں بھی نہیں جا رہی تھی۔ سوچا کہ نہ جاؤں۔ مگر نیلم کا اصرار۔

”امی جانا چاہتی ہیں۔ پلیز تم چلی جاؤ۔ مجھے تسلی رہے گی۔“

”تمہیں تو تسلی رہے گی اور میں کیا کروں گی۔“

میں ہنسی۔ ”تم سیوا کرنا ماسی کی۔ سنی نہیں وہ حدیث۔ ماں نہ ہو تو ماسی کا دم غنیمت سمجھو۔“ اسکے انداز میں ہمیشہ والا لا ابالی پن اور تمسخر تھا۔

واہمہ بارڈر پر میں خوشی و مسرت اور دکھ و تاسف کی دونوں کیفیات سے یکے بعد دیگرے دوچار ہوئی تھی۔ نئی نکور لٹکارے مارتی کسٹم امیگریشن کی عمارت دیکھ کر رگ رگ

میں طمانیت و سرشاری کی لہروں نے رقص کیا تھا۔ جتنی بار بھی ہندوستان گئی پاکستانی کسٹم کی پٹری واسوں جیسی عمارت نے تکلیف دی تھی۔ چلو خدا کا شکر ہے۔ پر جو نہی کرنی اچھی والوں نے سو کے بدلے 58 روپے ہاتھوں میں تھمائے تو جیسے جھکا کھا کرڑنے والی بات تھی۔

”75 سے 58 پر آگئے ہیں۔ یا اللہ کہاں جا رہے ہم۔“

دُکھ جیسے اندر ہی اندر کھولتے پانی کی طرح پیچ و تاب کھا رہا تھا۔

اناری بارڈر پر لوگ گاڑیاں اور گیندے کے ہار لینے استقبال کو موجود تھے۔ ڈھول والے بھی تھے۔ ڈھول والوں کی صحبت میں آگے بڑھے۔ گاڑیوں میں بیٹھے اور پولیس کی چھتر چھاؤں میں سفر شروع ہوا۔

سردیوں کے دن تھے اور امرتسر کی سڑک کے دونوں اطراف میں گندم کے کھیتوں نے تاحد نظر کو یا سرسبز قالین بچھا رکھے تھے۔ دل نے تسلی دی، ولداری کی۔

”گھبراؤ نہیں۔ خوش ہونا سیکھو۔ تمہاری طرف بھی ایسے ہی لاش پش ہے۔“

خفت کا سا احساس ہوا۔ ”کیا کریں۔ ہندوستان سے مقابلے بازی کی عادت نہیں جاتی۔“

قیام برار ہوسٹل میں ہوا۔ جو خالصہ کالج اور پبلک سکول کے بالمقابل امرتسر کی ایک مضافاتی کالونی میں تھا۔

ہوسٹل کے ٹھنڈے ٹھار کمروں نے کو یا رگ رگ میں بخ لہروں کی ایک رو سی دوڑا دی تھی۔ میں اور آنٹی ایک کمرے میں بستروں پر سکڑے بیٹھے صورت حال کا جائزہ لیتے تھے۔ کو کمبل تھے اور رضائیاں بھی۔ مگر ٹھٹھرنے والی بات تھی۔ ہم لوگ ہیٹروں کے عادی۔ سردی کو ماننے زیادہ لگے تھے۔ تاہم یہ بھی بات تھی کہ بوڑھے ہو رہے تھے اور

بڑھاپے میں سردی گرمی دونوں زیادہ محسوس ہوتی ہیں۔

خدا جانے میزبانوں کے پروگرام کیا تھے۔ عفت علوی سے پوچھا۔ اُس نے  
 کندھے اُچکائے۔ محبت سے مسکرائی اور بولی  
 ”آپا ابھی تو مجھے خود بھی نہیں معلوم۔“  
 سوچا دفع کرو انہیں۔ چپکے سے اپنی سیر پر نکل چلو۔ کولڈن ٹمپل بھی ابھی تک  
 نہیں دیکھا۔“

ماشتہ چائے پرائیڈے والا تھا۔ پرائیڈے تھوڑا تھوڑا اٹھا لیا۔ ہاں چائے پی اور ہم دونوں  
 نکل پڑیں۔

سائیکل رکشے پر جیسے آنٹی کو بٹھایا گیا۔ اُس کا کریڈٹ مجھ سے زیادہ رکشے والے  
 کو جانا تھا کہ وہ منحنی سا ہونے کے باوجود اندر سے بڑا مضبوط تھا۔ یا شاید تکنیکی مہارت حاصل  
 کیئے ہوئے تھا۔ اُترائی بھی ایسے ہی ہو گئی۔

ایک عظیم الشان عبادت گاہ ہمارے سامنے تھی۔ کورونانک جیسی عظیم  
 ، روحانی، دینی اور دنیوی علم سے مالا مال ہستی کے پیروکاروں کا مرکز عبادت۔

موجودہ امرتسر زمانوں پہلے ایک گھنا جنگل تھا۔ ایک بڑا تالاب بھی اس میں تھا۔  
 روایت ہے کہ کہیں لارڈ ہڈھا یہاں سے گزرے اور کچھ وقت یہاں ٹھہرے۔ ماحول دیکھ کر  
 انہوں نے کہا یہ تو بدھ بھکشوؤں کے نردان کیلئے بہترین جگہ ہے۔ کورونانک بھی کچھ عرصہ  
 یہاں رہے۔ اُن کے اندر بھی ایسی ہی خواہش مچلی تھی۔

کہہ لیے جینے کہ ایشیا کی عبادت گاہوں وہی درگاہوں اور خانقاہوں والا  
 مخصوص ماحول تھا۔ امرتسر کے بازاری سلسلے دائیں بائیں پھیلے ہوئے تھے۔ سویرے  
 سویرے ہی زائرین کی کثرت نے میلے کا سماں پیدا کر رکھا تھا۔

عبادت گاہ کی بڑی خوبی رضا کارانہ کام کرنے والوں کی بھی تھی۔ کہ جن کی آنکھوں میں عقیدتوں کے دیئے جلتے تھے۔ چہرے پر ہر کہ خدمت کرداؤمخندوم شدوالے اثرات بکھرے تھے۔ ہاتھوں میں برقی قوت دوڑتی تھی۔ صفائی ستھرائی انتہا درجے کی۔ جوتیاں رکھنے اور پرشاد کے برتنوں کی دھلائی سکھائی جیسے سب کام جذبوں اور عقیدتوں کے مرہون منت تھے۔

ٹمپل میں داخلے سے قبل اُس شفاف بہتے پانی میں پاؤں دھونے پڑتے ہیں جو ایک اٹھلے سے مالے کی صورت بہتا ہے۔ گزرگاہ کے ساتھ ہی مرکزی سکھ میوزیم ہے۔ جسے دیکھے بغیر ہم آگے بڑھ گئے تھے۔ صبح خوشگوار میٹھی سی سونے رنگی دھوپ میں ڈوبی ہوئی تھی۔ ایک وسیع وعریض نالاب میں ہلکورے لیٹا سبزی مال پانی جسکے پتوں سچ کھڑی ایک حسین عمارت اور اسکے گنبد یوں لشکارے مارتے تھے کہ جیسے سارے میں سونا ہی سونا بکھرا ہوا ہو۔ اطراف میں دودھیا عمارتوں کے سلسلے پانیوں میں اپنے عکس چھوڑتے تھے۔ پورا ماحول ایک الوہی سکون اور تقدس کے رنگ میں ڈوبا پڑا تھا۔

گرنتھ صاحب کی بائناں موسیقی کے پردوں پر سوار سارے ماحول میں بکھر کر فسوں کی سی کیفیت پیدا کرتی تھیں۔ سری مند کو جانے والے راستے پر اگر زائرین کی کثرت تھی تو واپسی کا راستہ بھی اٹا پڑا تھا۔ پانیوں پر تیرتے یہ راستے دل کش نظر آتے تھے۔ بڑا خوبصورت، من موہ لینے اور فسوں خیزی والا ماحول تھا۔

گرنتھ صاحب پوجا پاٹھ کا عمل جاری تھا۔ لوگوں میں نظم و ضبط تھا۔ سونے کے گنبد تلے زائرین گرنتھ پاٹھ کتھوڑی دیر سنتے اور پھر دوسری جانب سے نکل جاتے۔ میں نے آنٹی سے لنگر کھانے کا پوچھا۔

میرا تو پراٹھا بھی سینے پر دھرا ہے۔ تھوڑا سا پرشاد کھالیں گے۔

اُن کے قدموں میں مجھے تھکاوٹ واضح محسوس ہوئی تھی۔

کولڈن ٹمپل میں اکال تخت کی عمارت بڑی اہم سمجھی جاتی ہے کہ یہاں ایک شاندار کنوپی جو ہیرے جوہرات سے سجی ہوئی ہے۔ رکھی ہوئی ہے۔ گرنٹھ صاحب سکھوں کی مذہبی کتاب اسی اکال تخت میں رکھی جاتی ہے۔ جسے ہر روز منہ اندھیرے خوبصورت پاکی میں عقیدتوں اور محبتوں کے جلو میں یہاں لایا جاتا ہے۔ شام کو اسی انداز میں اسکی واپسی اکال تخت کی طرف ہوتی ہے۔ اس رسم کا بھی دیکھنے سے تعلق ہے۔ میں نے اوقات معلوم کیئے تو وہ ایسے تھے کہ بغیر کسی کی مدد کے اس منظر کو دیکھا نہیں جاسکتا تھا۔

کوروار جن سنگھ کا یہ ہری مندر اب کولڈن ٹمپل ہے۔

کولڈن ٹمپل پر لٹریچر پڑھتے ہوئے مجھے اس مندر کی حملہ آوروں کے ہاتھوں تباہی کی داستانوں نے ملول کیا۔ پر بلیوسٹار آپریشن اور بامری مسجد کی شہادت جیسے واقعات کی یادوں نے تسلی دی کہ انسانی فطرت کا وحشیانہ پن کب اس فلسفے پر دھیان دیتا ہے کہ جنگی مذاہب تعلیم دیتے ہیں۔ فاتح مصر حضرت عمر بن العاص کو خلیفہ وقت حضرت عمر کی جانب سے پیغام ملا تھا کہ ایک بھی درخت نہیں کٹنا چاہیے۔

تو اب جلیانوالہ باغ بھی دیکھنا ضروری تھا۔ امرتسر کے شہر میں آپ ہوں اور اسے نہ دیکھیں کیسے ممکن ہے۔ آنٹی کچھ پس و پیش کی کیفیت میں تھیں۔ میں نے ہلا شیری دی ذرا حوصلہ، ذرا سی دلیری۔

”ارے احمد بشیر جیسے جرنلسٹ اور لکھاری کی بیوی آزادی کی اس عظیم یادگار کو دیکھے بغیر چلی گئیں تو انکی سرفروشی کوٹھ لگنے والی بات ہو جائے گی۔ چلیئے چلیئے۔“

تاریخ بھی کیسی ظالم ہے۔ دنوں، ہفتوں، سالوں چھوڑ گھنٹوں اور منٹوں کا بھی حساب رکھ لیتی ہے۔ واقعات اور شخصیات کو اپنے دامن میں سمیٹ لیتی ہے۔ اُسے کوئی

غرض نہیں کون کیسا تھا۔ جنرل ڈائر جیسا ظالم یا غریب ہندوستانیوں جیسے غریب مظلوم لوگ۔ دن تو بہت خوبصورت تھا یوں اسے خوفناک بھی کہا جاسکتا ہے۔

13 اپریل 1919 - بیساکھی کا موسم تھا۔ خوشیوں بھرا۔ کسانوں نے اپنے پھڑولے بھر لیے تھے اور کچھ ابھی بھر رہے تھے۔ میلے ٹھیلوں کے رنگ آنکھوں میں روشن تھے۔ کیسے یہ رنگ بگھے۔ بڑی المناک داستان تھی جو جلیا نوالہ باغ کے درو دیوار پر پھیلی ہوئی تھی۔

شہد کی یاد میں جلنے والے شعلے کو دیکھتے ہوئے ماحول پر نگاہ ڈالی۔ دروازے کے ساتھ ہی بورڈوں پر تفصیلات درج تھیں۔ انہیں پڑھا۔

انڈین کورنمنٹ نے اس جگہ ایک شاندار کالم بنایا ہے۔ جہاں لوگوں کے ایک ہجوم نے آزادی کی جنگ لڑی۔ اپنے حق کیلئے آواز بلند کی۔ اپنے دلش کی غلامی پر احتجاجی آوازیں اٹھائیں۔ یہی ان پر کوئی چلی تھی۔ یہیں مظلوم لوگوں کا خون بہا تھا۔ یہیں تاریخ بنی تھی جسے مجھ جیسی آج دیکھنے آئی تھی۔

دو روپہ درختوں اور اہنی باڑھ میں سے گزر کر وہاں پہنچے۔ دیوار پر گولیوں کے واضح نشان دیکھے۔ شہد اکا کنوئیں جسمیں چھلانگیں لگائی گئی تھیں۔ آزادی کے رہنماؤں کی تصویریں شہد اگیلری میں سجی ہوئی تھیں۔ اُدھم سنگھ، بھگت سنگھ جیسے جیالے یہی وہ ہیں جو مکر بھی زندہ رہتے ہیں۔

یادگار سے نکل کر وہیں ہم نے گرم گرم سمو سے کھائے۔ چلیبیوں سے منہ میٹھا کیا۔ واپس آئے تو ہوسٹل ویران پڑا تھا۔

آنٹی تو تھک کر لیٹ گئیں۔ پر میں بے چین رُوح۔ نہ لیٹ سکوں نہ کمرے کے تخت بستہ سے ماحول میں بیٹھ سکوں۔ وضعداری پاؤں پکڑے بیٹھی تھی۔ گروپ کے لوگ

میرے خیال میں کانفرنس میں تھے۔ کھانے پینے کا بھی وہیں انتظام تھا۔ انہیں رضائی اوڑھا کر میں نے کچن میں جا کر چائے بنائی۔ انہیں پلائی۔ انکے خراٹوں کی آواز آئی تو ہوسٹل سے نکل کر مرکزی شاہراہ پر آ گئی۔

سامنے خالصہ کالج تھا۔ سرسبز لانوں اور قدیم گیر وے رنگی عمارت کے سر پر کھڑا سچا سنورا آنکھوں کو کتنا بھلا لگا تھا۔ اندر گئی۔ کسی نے روکا نہیں، ٹوکا نہیں۔ آگے بڑھتی گئی۔ کمروں کو دیکھا۔ امرتسر کی خوشبو میں سانس کھینچتی رہی۔

دیر بعد سڑک پر آ کر آٹو رکشے پر بیٹھی۔ یہ ہمارے ہاں کے چنگ چھیسا ہی تھا۔ آمنے سامنے چھ سواریوں، ہر سٹاپ پر رکنے، سواریاں بٹھانے اور اتارنے والا۔ ایک نوجوان لڑکی ایک سٹاپ سے بیٹھی۔ کسی ٹیوشن سینٹر میں شاید پڑھنے جا رہی تھی۔ آگے سٹاپ سے ایک نوجوان لڑکا سوار ہوا۔ وہ لڑکی والی سائیڈ پر بیٹھ گیا۔ میری آنکھوں میں جیسے سوکن کی سی آنکھ فٹ ہو گئی تھی۔ دیکھوں تو سہی ہمسائیوں کے ہاں گھورنے اور چھیڑ خانوں کی شرح کیا ہے؟ مجال ہے جو اُس نے لڑکی پر ٹوٹی پھوٹی بھی نگاہ ڈالی ہو۔ دو سٹاپ بعد لڑکا اتر گیا۔

اب اگلے سٹاپ سے مزید دو افراد ایک لڑکا اور ایک مرد بیٹھے۔ عجب بات تھی انہوں نے بھی ہم دونوں کو قطعی توجہ کے قابل نہ سمجھا۔ لڑکی اُتری۔ بس ریلوے اسٹیشن تک یہی سلسلہ چلا۔ بڑی رچی بچی نظریں ہیں ہمسائیوں کے چھو کروں اور مردوں کی۔ کہنے کو ہم مسلمان ہیں جنکا مذہب مردوں کو نظریں نیچی رکھنے کا حکم دیتا ہے۔ ہم اپنے مردوں کی آنکھوں کا کیا علاج کریں؟ اُنکا بس چلے تو آنکھوں کی راہوں سے ہی نوخیز بچیوں کو سمو لیا نکل جائیں۔

مجھے اب یاد نہیں کہ وہ کونسی جگہ تھی جہاں میں اُتری تھی۔ شاید آخری سٹاپ تھا۔ یہاں بہت بڑی عوامی مارکیٹ دیکھنے کو ملی۔ یہاں لنڈا زوروں پر تھا۔ کول گپے اور وہی

بھلے والی ریڑھیوں پر رش تھا۔

لنڈے کو دیکھتے ہی میری تو آنکھوں میں جیسے ستارے ماچ اٹھے۔ کئی ریڑھیوں پر ٹھہری۔ ٹھیٹ پنجاہی بولتے ہوئے پھولا پھردلی کی۔ بھاؤ تاؤ کیئے۔ کسی کو بھتک بھی نہ پڑی کہ یہ جواتا ٹر بول رہی ہے۔ سرحد پار کی عورت ہے۔ کئی دکانوں میں گھسی۔

لنڈے نے جب مجھے رجا دیا۔ پھر میں نے پاڑیاں والے دہی بھلے کھائے۔

حفظان صحت کے اصولوں پر دو حرف لعنت کے بھیجے یہ کہتے ہوئے کہ ارے اس پپاناٹس کے وہم میں الجھ کر یہ پاڑیوں والے دہی بھلے نہ کھاؤں تو خود پر کتنا ظلم ہوگا؟ یہ تو ایسا ہی ہے کہ بازار جاؤں اور چاٹ کھائے بغیر لوٹ آؤں۔ بھی یہ نہیں ہوگا۔ اللہ مالک ہے۔ مولانا مالک ہے۔ یوں بھی ہم کونسا ہائی فائی قسم کے لوگ ہیں۔ ساری عمر گند بلا ہی کھاتے رہے ہیں۔ چلو شکر ہے اس کا یہاں تک آہی گئے ہیں۔

وہاں سے قریبی مندر میں گئی۔ عبادت کے رونق میلے دیکھے۔ کچھ وقت وہاں

گزارا۔

زمانوں سے امرتسر کو دیکھنے، اُسکی ہواؤں کو سونگھنے، اسکے نظاروں کو لوٹنے کیلئے بے تاب تھی۔ سو ہر خواہش گھومتے پھرتے، یہاں وہاں، بیٹھتے اٹھتے پورا کر رہی تھی۔ چیزوں کی قیمتوں سے دونوں ممالک میں مہنگائی کی شرح زیر غور تھی۔ حساب کتاب نے مجھے سمجھایا تھا کہ پاکستان مقابلے میں کچھ اتنا مہنگا نہیں۔ چیزوں کا اُنا رچڑھاؤ ہر جگہ ہوتا رہتا ہے۔

مغرب کے وقت واپسی ہوئی۔

اگلے دن صبح کا سیشن اٹینڈ کیا۔ اور شام کو پرانے امرتسر کے گلی کوچوں میں گھومتی،

اے حمید منٹو اور عطا الحق قاسمی کو یاد کرتی رہی کہ اُنکے گھر کہاں تھے؟

تیسرا دن ہم نے مدھو کے گھر گزارا۔ ریلوائی میں ملازم مدھو اسکا شوہرا س کے دو  
 بچے جنہوں نے ہندو ہونے کے باوجود ہمیں چکن کڑاھی کھلائی اور خود بھی کھائی۔  
 اگلے دن میں نے اور آئی نے میزبانوں سے اجازت لیکر واپسی کی۔ مدھو نے  
 کسی کی گاڑی میں ہمیں اتاری تک ڈراپ کیا۔ مدھو جیسے محبت کرنے والے لوگ جب بھی یاد  
 آتے ہیں۔ آنکھیں بھگو دیتے ہیں۔

## باب نمبر: ۵ دلی میں سارک لٹریچر فیسٹیول

- ۱- اجیت کور کو ہندوستانی اور پاکستانی دونوں پنجابوں سے سخت شکایت تھی کہ وہ اپنی مادری زبان کیلئے مخلص نہیں۔
- ۲- افغانستان کے مندوین کے ساتھ خصوصی شفقت بھرا ہٹاؤ کچھ سیاسی رجحانات کی بھی عکاسی کرتا تھا۔
- ۳- جوگندر پال کو دیکھنا، اُن سے ملنا، اُن سے باتیں کرنا گویا میری ایک دیرینہ خواہش کی تکمیل تھی۔

چوتھی ہندیا تری مارچ 2011 میں ہوئی۔ سارک لٹریچر فیسٹیول کے مہمان بنے۔ یہ مہمان جس کی روح ورواں اجیت کور ہے۔ اجیت کور پنجابی ادب کا ایک بڑا نام۔ دلی کی ایک بڑی ادبی شخصیت۔ پاکستان میں اس تنظیم کے نمائندے لاہور میں عائشہ ذی خان، نثار احمد خان عرف سنی تھے۔ اسلام آباد میں احمد سلیم اور فرحین چودھری تھے۔

آجکل تو تین چوتھائی کاموں کی تکمیل انٹرنیٹ پر ہوتی ہے۔ دوستوں کا ایک ٹولہ اس بار بھی لسٹ پر یادوری کا منتظر تھا۔ نیلم اور میرے کاغذات کی خانہ پوری آخری دن ہی ہوئی۔

واہمہ بارڈر پر بہت سارے لوگ تھے۔ فیصل آبادیوں کی تو بہار لگی پڑی تھی۔

طاہر اقبال، انجم سلیمی، نو عمر شاعرات جن میں ناز فاطمہ نامی خوبصورت لڑکی بڑی نمایاں تھی۔ خوبصورت، سنجیدہ افسانہ نگار اور ناول نگار طاہرہ اقبال جو ہمیں راحت جیسی پیاری شاعرہ کے ساتھ دواہمہ بارڈر پر موجود تھیں۔ طاہرہ فیصل آباد اور حمیرا راحت کراچی سے تشریف لائی تھیں۔

رخشندہ نوید، نیلم اور میں نے ہنسی ہونٹوں پر بکھیری اور ایک دوسرے سے کہا  
”چلو مزہ آئے گا۔“

سنی اونچا لمبا خوبصورت نوجوان ہے جو راہبر کے طور پر سامنے آیا تھا۔ مگر سچی بات ہے سلیقے طریقے کا بڑا فقدان نظر آتا تھا۔ امرتسر سے دلی کیلئے ٹرین بذریعہ سفر تھا۔ اپریل کا مہینہ اے سی کے بغیر کمپارٹمنٹ خاصا گرم گرمہ جو کہتے ہیں کہ دوزخ بھی ہے قبول اگر یار لوگ ساتھ ہیں کی سچی تفہیم آج سمجھ آئی تھی۔

طاہرہ اقبال ایک بیورو کریٹ کی بیگم گرمی اور کھڑکی کے راستے آتی گر دو غبار سے کبھی کبھی پریشان ہوا ٹھٹھی۔

ہم ہنستے ہوئے کہتے۔ ”طاہرہ صبر، صبر بے شک اللہ صبر کرنے والوں کے ساتھ ہے۔“

گانے گاتے، گندے مندے لطیفے سننے، سناتے، ہنستے کھیلتے رات کے نوبے دلی جا پہنچے۔

اسٹیشن پر ساتھیوں کے مختلف ہونٹوں میں بٹوارے کے بعد ہمارا داخلہ سائیس دھام انٹرنیشنل گیسٹ ہاؤس میں ہوا۔ بس ایویں ساتھ۔ میں تو کمرے میں جا کر اطمینان سے لم لیٹ ہو گئی۔

نیلم احمد بشیر میرے خراٹوں سے الرجک رخشندہ نوید کے ساتھ جا بڑی اور گیسٹ

ہاؤس کے منتظمین سے کمرہ بدلنے کیلئے دونوں بحث مباحثے میں رات گئے تک اُلجھی رہیں۔ صبح مجھے تازہ دم پکن کے ڈائننگ ہال میں دیکھ کر نیلم تکیے اور غصیلے لہجے میں بولی۔

”بڑی فریش لگ رہی ہو۔ ہماری تو بک بک جھک جھک کرتے ساری رات

گزری ہے۔ سردرد سے پھٹا جا رہا ہے۔“

چائے کا کپ میرے ہونٹوں سے چپکا ہوا تھا اور میری ہنستی آنکھیں اُس کے

کناروں کے پار سے اُسے دیکھتی تھیں۔

”تو کس نے تمہیں اس سیا پے میں پڑنے کو کہا تھا۔ آرام کرتیں۔“

اور وہ چیخنی۔

”کبخت تیرا کیا ہے؟ پوستی کہیں کی۔ کوڑے کے ڈھیر پر بھی سر رکھے تو پل جھپکتے

میں خراٹے کونج اٹھتے ہیں۔ کمرے کی دیواروں کا حال دیکھنا تھا۔ ہاتھ روم میں کویا

کا کرچوں کی بارات اُتری ہوئی تھی۔“

میرا اہتقہ کونجا۔

”چل بھگت پھر۔“ یوں میں جانتی تھی نیند اُس کا مسئلہ ہے۔ بہر حال فرحین

چودھری بہت اچھی روم میٹ ثابت ہوئی تھی۔ بیٹھے بول بولنے اور تعاون کرنے والی۔ اُسے

ند میرے خراٹوں سے کوئی شکایت ہوئی، صبح نور پیر کے ویلے اٹھ جانے سے۔

یہ حوض خاص کا علاقہ تھا۔ اس ریست ہاؤس کے سامنے سری فورٹ آڈیٹوریم

تھا۔ اور ساتھ چند قدم کی واک پر ہوٹل جہاں کانفرنس کا انعقاد ہو رہا تھا۔

خوبصورت عمارت، خوبصورت ماحول، پھولوں سے لدے پھندے برآمدے۔

نیپالی اور سری لنکن اپنے اپنے ملکوں کی نمائندگی کرتے ہوئے خاصے پر جوش نظر آئے

تھے۔ افغانی بھی تھے، بنگلہ دیشی بھی۔ بڑا بھرپور سیشن تھا۔ سردارنی گرشارن کور مہمان

خصوصی کی نشست پر متمکن تھیں۔

صدارتی خطبہ اور روایتی تقریروں کے مرحلے نیچے۔ ایوارڈز کی تقسیم میں ہماری دلچسپی کا محور جو گندراپال تھے۔ جو گندراپال کو دیکھنے کی کتنی تمنا تھی۔ چلیے وہ پوری ہوئی۔ باتیں داتیں بھی کہیں۔ چائے پر بہت لوگوں سے ملاقات ہوئی۔ اگلے سیشن میں حاضرین کی تعداد گھٹ گئی۔ تین دن کی اس کانفرنس کی نمایاں باتیں درج ذیل تھیں۔

افغانستان کا مندوب پرتا و مادری جو دراز قد خوبصورت نوجوان تھا۔ بنگلہ دیش کی روینا حق بیس اکیس سال کی دھان پان سی جنیز اور ٹی شرٹ میں ہمہ وقت ملبوس اور ملدیپ کا ابراہیم وحید زیادہ چھائے ہوئے نظر آئے۔ خصوصی توجہ کے بھی یہی حقدار تھے۔

البتہ محبت اور پیار کی بانٹ کا جو اظہار و اہتمام افغانیوں کے ساتھ ہو رہا تھا اور جس طرح انتظامیہ کے اہم لوگ انکے آگے پیچھے پھرتے تھے۔ وہ کچھ سیاسی رجحانات کی بھی عکاسی کرتے تھے۔

اجیت کور بغیر اُس بڑے بد معاش کا نام لیے کہ آخر اُسے وسط ایشیا کی ریاستوں میں کیا چاہیے؟ کیوں اُس نے دنیا کا امن داؤ پر لگایا ہوا ہے۔ ایسے دکھ بھرے اظہار کی بار بار ادائیگی ان کے اندورنی کرب کو ظاہر کرتی تھی اور یہ سمجھ آتی تھی کہ آخر اس سے اُنکا مدعا کیا ہے؟

اُن کے ہاں ایک اور دکھ کا شدید اظہار تھا اور یہ بھی گا ہے بگا ہے اُن کی زبان سے ادا ہوتا تھا کہ ہندوستان کا مشرقی پنجاب ہی نہیں پاکستان کا پنجاب بھی اپنی مادری زبان کے بارے میں بہت بے حسی کا مظاہرہ کر رہا ہے۔ انگلش میڈیم میں پڑھنے والے بچے اپنی مادری زبان کو صحت کے ساتھ بول ہی نہیں پاتے۔ یہاں بے چارے بچوں کی کیا خطا؟ انہیں تو جس راستے پر ڈالا جائے گا انہوں نے اسی پر چلنا ہے۔ والدین مادری زبان کو

پر کاہ برابر اہمیت نہیں دیتے۔ ریڑھی بان تک اس خواہش میں مرے جا رہے ہیں کہ بچہ فر فر انگریزی بولے، انگریزی پڑھے اور انگریزی میں ہی سوچے۔

یہ ایک لا حاصل سی بحث تھی۔ زبان کی سرپرستی حکومتی سطح پر نہیں ہوگی اور بڑے لوگ اسے نہیں اپنائیں گے تو یہ یونہی جھل خوار ہوتی رہے گی۔ ہمارے ہاں کے پنجابی دانشور، لکھاری اور شاعر لوگ بھی ایسے ہی خود ساختہ اندیشوں اور فکروں میں مبتلا نظر آتے ہیں۔

ہم بڑھئیوں کے لوگ تو یوں بھی دوہرے معیار اپنائے ہوئے ہیں۔ تعلیم سے لیکر صحت اور دیگر امور میں امیروں اور غریبوں میں ناقابل یقین حد تک فاصلے حاصل رکھنے کے خواہش مند اور اس کیلئے ہمہ وقت سرگرم عمل رہتے ہیں۔

پاکستانی مرد لکھاری تو جیسے بس سیر سپاٹوں کیلئے ہی آئے تھے۔ علی اکبر ناطق تو کہیں نظر ہی نہیں آتا تھا۔ کچھ اس سے کم کم حال اجمل کمال کا تھا جو آڈیو ریم میں نہیں البتہ برآمدوں میں ضرور دیکھا جاتا تھا۔

یہ کہنا پڑے گا کہ کمپوزنگ کرنے والی شخصیت آلوک بھلہ کی تھی۔ بے حد سمارٹ، بے حد دلکش اور انگریزی میں رواں اور بذلہ سنج قسم کی۔ انہیں سننے میں لطف آتا تھا۔ مقرر کیلئے بس دس منٹ ضروری تھے پر وہ مقرر ہی کیا جو سٹیج پر چڑھے اور اس پابندی پر عمل پیرا ہو جائے۔

شاعری میں جن موضوعات پر اظہار خیال ہوا۔ وہ ٹیگور، فیض اور نذیر اسلام کی شاعری کے حوالوں سے تھا۔ اچھے تجزیے سننے کو ملے۔ بنگلہ دیش کے مسٹر بھل کو ہانے نذیر اسلام اور ٹیگور کی شاعری کے بنیادی فرق پر بات کی۔

یہ موضوع میرے لیے خصوصی دلچسپی کا حامل تھا کہ 1969 اور 70 میں ڈھاکہ

یونیورسٹی کے گریجویٹ ہوئے رقیہ ہال میں میری شاہیں اکثر و بیشتر پوکھر (نالا ب) میں کشتی رانی کرتی لڑکیوں سے ٹیگورا اور نذرل کے گیتوں کو سنتے اور دونوں کی شاعری کے موازنوں میں گزرتی تھیں۔ مسلسل اک تو اتر کی اس مشق اور تبادلہ خیال کے نتیجے میں مجھے دونوں شاعروں میں فرق کرنا آ گیا تھا۔ کہیں ریڈیو پر سنتے یا ٹی وی پر کسی کو گاتے دیکھ کر میں جان جاتی تھی کہ یہ راہبندرو شنگیت ہے۔ ٹیگور کی شاعری میں غنائیت اور موسیقی کا ایک دریا سا رواں رہتا ہے۔

نئی شاعرات نے خوب رنگ جمایا۔ ایسی خوبصورت شاعری سننے کو ملی کہ مزہ آ گیا۔ اب چشم غزال اور گیسوئے دراز کے علاوہ بھی زندگی اور اس کے طرز سلوک سے متعلق ان گنت موضوعات ہیں۔

برصغیر کے سیاسی اور سماجی فکراؤ میں تخلیقی ادب کا ناقدا نہ جائزہ، پاکستان سے عائشہ ذی خان نے اس پر جامع مضمون پڑھا۔

گیتوں اور نغموں نے اچھی رونق لگائی۔ ہماری نیلم احمد بشیر تو پھر رنگ جمانے میں بڑا نام رکھتی ہیں۔ محفل جھومنے لگی۔

کلڈ پیپ نائر کی زیر صدارت جس سیشن میں سب سے زیادہ باتیں اور گفتگو ہوئی۔ وہ تقسیم میں ہونے والی دہشت گردی اور تشدد کی سیاست تھی۔

کھانے مزے دار تھے۔ مقالے معلومات افزا تھے۔ بہت لوگوں سے ملاقاتیں ہوئیں جن میں نور ظہیر، جوگندر پال، خواجہ محمد اکرم، اختر واسع، شیخ دہلوی، رخشندہ جلیل وغیرہ۔ نور ظہیر سے ملنے کا لطف آیا۔ انہوں نے حال میں ہی چھپنے والی اپنی کتاب "میرے حصے کی روشنی" دی۔

اجیت کور کو بہت اچھی اور سخت منتظم کا کریڈٹ ضرور جاتا ہے۔ کامیابی سے اس

سہ روزہ کانفرنس کو بھگلتا یا۔ سیر سپاٹے کیلئے صرف ایک دن عنایت ہوا۔ شام کو گاڑی پر چڑھ جانے کا حکم تھا۔

مجھے ڈاکٹر خواجہ اکرام جونہر و یونیورسٹی میں پروفیسر ہیں سے ملنا تھا۔ سو دوستوں سے اپنا راستہ الگ کیا۔ یونیورسٹی بہت خوبصورت ہے۔ جب ڈپارٹمنٹ پہنچی تو علی اکبر باطوق اور فیصل آباد کی شاعرہ ماز فاطمہ کو بیٹھے دیکھا۔ مختصر سے وقت میں خواجہ صاحب نے طلبہ کے ساتھ ہماری بات چیت کا اہتمام کروایا۔ کھل کر باتیں ہوئیں۔ ہندوستان میں اُردو کے مستقبل پر بحث ہوئی۔ امید افزا باتیں سُننے کو ملیں۔

رکشے میں بیٹھی اور سیدھی مینا محل پہنچی۔ مینا محل میں کھانے پینے کا خاصا اہتمام ہے۔ حلوائیوں کی دکانوں پر ہی ہمہ وقت ہمارے ہاں کی طرح پوریاں بھاجی دستیاب ہوتی ہیں۔ چپہ بھر آٹے کی پوریاں پر لطف آیا۔ سیر ہو کر باہر نکلی۔ شاپنگ میں مجھے صرف شال خریدنی تھی۔ موتی بازار شالوں کی مارکیٹ ہے۔ وہاں کوئی دس کے قریب دوکانوں میں گھسی۔ ڈھیروں ڈھیروں شالوں کا پوسٹ مارٹم کیا۔ مجال ہے جو کسی کو بھٹک بھی پڑی کہ خیر سے بی بی بیگم پاکستانی ہیں۔ اکیلے گھومنے میں بڑا مزہ آیا۔ بالکل رنگ محل اور کشمیری بازار جیسا ماحول تھا۔

اُردو بازار جانا چاہتی تھی کہ کتابیں دیکھوں اور خریدوں۔ مگر چار بج رہے تھے واپسی کی۔

جب ہم نے گاڑی میں سیکنڈ کلاس کے ڈبے میں خاصی نچل خواری کے بعد اپنی اپنی نشستیں سنبھال لیں اور پرسکون ہوئے تو جن باتوں پر تبصرے کیے اُن میں سرفہرست پاکستانیوں سے سلوک کچھ کچھ سوتیلوں جیسا ہی تھا۔ اجیت کور کارویہ بھی امتیازی سا تھا کہ ساتھ ساتھ اُن غلطیوں پر بھی حاشیہ آرائی ہوئی جو وفد کے اراکین نے کیں۔ اس میں ایک تو

اُن آپ پھد رے قسم کے فیصل آبادی نوجوانوں کی تھی کہ جنہوں نے افتتاحی سیشن میں مہمان خصوصی کو اپنے جٹ چٹھے میں گھیر کر چادر اوڑھائی اور نتیجے میں اجیت کور سے جھڑکیاں کھائیں۔

اس پر زور دار بحث ہوئی کہ آخر کرایہ بھاڑا کیوں ادا نہیں کیا گیا۔ اندر کی باتیں اللہ جانتا ہے کہ ادا ہی نہیں ہو یا بیچ کے لوگ کھاپی گئے۔ ویسے عجیب سی بات تھی کہ جب بلایا گیا تھا تو کرائے کی ادائیگی لازمی تھی۔ سب نے اپنا اپنا کرایہ خود ادا کیا تھا۔

واپس آ کر نیلم نے اس پر بحث مباحثے کا ایک سلسلہ شروع کیا۔ انٹرنیٹ پر جو اعتراض اور باتیں ہوئیں وہ ایک اور دلچسپ اپنی سوڈ تھا۔ اجمل کمال اس میں سرگرمی سے شامل ہوا۔ بہتوں نے اپنا اپنا حصہ ڈالا۔ کہیں سنی زیر بحث آیا کہ وہ کس حسابوں میں چڑھا اور سیشن کی صدارت کی۔ وہ بزنس میں اُس کا قلم کتاب سے تعلق؟ سنی کو بھی تپ چڑھی۔ وہ بھی خم ٹھونک کر میدان میں اُترا۔ عائشہ زی خان نے تھوڑی سردی گرمی دکھائی۔ طاہرہ اقبال اور حمیرا راحت نے پُچھ سادھی اور اچھی رہیں۔ ہاں البتہ میرے اور نیلم پر خوب پھنکار برسی۔

اس سفر کی ایک اور خوبصورت یاد جو میرے پلو سے بندھ گئی ہے وہ امرتسر ریلوے اسٹیشن کی ہے۔ رات بھر کے سفر کے بعد صبح سویرے اپنے اٹیچی کیس کے ساتھ پلیٹ فارم کی سیڑھیاں چڑھنا کس قدر دشوار کام تھا کہ کوڑے اب بیمار شمار رہنے لگے ہیں۔ اور پھر صبح بغیر چائے پانی کے۔ بڑھاپے کی بڑھالی چال سے لیکر صورت تک ہو پید ا تھی۔ جی چاہتا تھا کہ پچیس تیس سیر کا یہ اٹیچی کیس اٹھا کر سامنے ریلوے کی پٹریوں پر پھینک دوں اور سبک سر ہو کر سیڑھیاں چڑھتی جاؤں۔

تنبھی میری پشت سے ایک ہاتھ آیا اور اس نے اٹھی کیس میرے ہاتھ سے لیتے  
 ہوئے آگے بڑھنے کا اشارہ کیا۔ کیسا لمحہ تھا؟ بس لگا جیسے میرا بیٹا کہیں سے آیا اور اپنی ماں کو  
 پھول کی طرح ہکا کر دیا۔  
 جیتا رہے وہ۔ سلامت رہے وہ جس کا نام اجمل کمال ہے۔

سلمیٰ اعوان

0301-4038180

[www.salmawam.com](http://www.salmawam.com)













انڈیا کا سفر نامہ

چوتھی ہندیا ترا مارچ 2011 میں ہوئی۔ سارک لٹریچر فیسٹیول کے مہمان بنے۔ یہ مہمان جس کی روح درواں اجیت کور ہے۔ اجیت کور پنجابی ادب کا ایک بڑا نام۔ پاکستان میں اس تنظیم کے نمائندے لاہور میں عائشہ ذی خان، نثار احمد خان سنی، اسلام آباد میں احمد سلیم فرحین چودھری۔ اب تو تین چوتھائی کاموں کی تکمیل انٹرنیٹ پر ہوتی ہے۔ دوستوں کا ایک ٹولہ اس بار بھی لسٹ پر یادوری کا منتظر تھا۔ نیلم اور میرے کاغذات کی خانہ پوری آخری دن ہی ہوئی۔ دواہمہ بارڈر پر طاہرہ اقبال فیصل آباد اور حمیرا راحت کراچی سے ساتھ تھیں۔ رخشندہ نوید، نیلم اور میں نے ہنسی ہونٹوں پر بکھیری۔ اور ایک دوسرے سے کہا کہ چلو مزہ آئے گا۔

سنی اونچا لمبا خوبصورت نوجوان تھا۔ جو راہر کے طور پر سامنے آیا تھا۔ مگر سلیقے طریقے کا بڑا فقدان نظر آتا تھا۔ امرتسر سے دلی کیلئے ٹرین بذریعہ سفر تھا۔ اپریل کا مہینہ اے سی کے بغیر کمپارٹمنٹ۔ اس محاورے کہ دوزخ بھی ہے قبول اگر یا لوگ ساتھ ہیں کی سچی ماہیت اب سمجھ آئی تھی۔ گانے گاتے، گندے لطیفے سُناتے، ہنستے کھیلتے رات کے نوبے دلی جا پہنچے۔

اسٹیشن پر ہوارے کے بعد سائیں دھام انٹرنیشنل گیسٹ ہاؤس آئے۔ بس ایویں ساتھ۔ میں تو کمرے میں جا کر اطمینان سے لم لیٹ ہو گئی۔ نیلم احمد بشیر میرے خراٹوں سے الارجک رخشندہ نوید کے ساتھ جاڑی اور گیسٹ ہاؤس کے منتظمین سے کمرہ بدلنے کیلئے بحث مباحثے میں رات گئے تک اُلجھی رہی۔ صبح مجھے تازہ دم کچن کے ڈائنگ ہال میں دیکھ کر غصے سے بولی۔ بک بک جھک جھک کرتے رات گزری۔ سردرد سے پھٹا جا رہا ہے۔

چائے کا کپ میرے ہونٹوں سے چپکا ہوا تھا اور میری ہنستی آنکھیں اُس کے کناروں کے پار سے اُسے دیکھتی تھیں۔ فرحین چودہری بہت اچھی روم میٹ ثابت ہوئی تھی۔

یہ حوض خاص کا علاقہ تھا۔ اس ریسٹ ہاؤس کے سامنے سری فورٹ آڈیٹوریم تھا۔ اور ساتھ چند قدم کی واک پر اجیت کا قائم کردہ جہاں کانفرنس کا انعقاد ہوا تھا۔

خوبصورت عمارت، خوبصورت ماحول پھولوں سے لدا پھندا۔ نیپالی اور سری لنکن اپنے ملکوں کی نمائندگی کرتے ہوئے خاصے پر جوش نظر آئے تھے۔ افغانی بھی تھے۔ بنگلہ دیشی بھی۔ بڑا بھرپور سیشن تھا۔ سردارنی گرشارن کور مہمان خصوصی کی نشست پر متمکن ہوئیں۔

روایتی تقریریں صدارتی خطبہ ہوا۔ ایوارڈز کی تقسیم اور پھر چائے۔ اگلے سیشن میں حاضرین کی تعداد گھٹ گئی۔ تین دن کی اس کانفرنس کی نمایاں باتیں بس درج ذیل تھیں۔

افغانستان کا مندوین پر نادانداری جو اونچا لمبا خوبصورت نوجوان تھا۔ بنگلہ دیش کی روینا حق بیس اکیس سال کی دھان پان سی جینز اور ٹی شرٹ میں ہمہ وقت ملبوس اور مالدیپ کا ابراہیم وحید زیادہ نظر آئے۔ خصوصی توجہ کے بھی یہی حقدار تھے۔ ہاں البتہ جو اہتمام افغانیوں کے ساتھ ہو رہا تھا وہ کچھ سیاسی رجحانات کے عکاس تھے۔ پاکستانی مرد لکھاری تو جیسے بس سیر سپاٹوں کیلئے ہی آئے تھے۔ علی اکبر مطلق تو کہیں نظر ہی نہیں آتا تھا۔ کچھ اس سے کم کم حال اجمل کمال کا تھا جو آڈیٹوریم میں نہیں البتہ برآمدوں میں ضرور نظر آتا تھا۔ یہ کہنا پڑے گا کہ کمپورنگ والی شخصیت آلوک بھلہ کی تھی۔ بے حد سارٹ، بے

حد دلکش اور انگریزی میں رواں اور بذلہ سیخ۔ انہیں سننے میں لطف آتا تھا۔ مقرر کیلئے دس منٹ ضروری تھا پروہ مقرر ہی کیا جو سٹیج پر چڑھے اور اس پابندی پر عمل پیرا ہو جائے۔

شاعری میں جن موضوعات پر اظہار خیال ہوا۔ وہ ٹیگور، فیض اور نذرل اسلام کی شاعری کے حوالوں سے تھا۔ اچھے تجربے سننے کو ملے۔ بنگلہ دیش کے سٹریبل کوہانے نذرل اسلام اور ٹیگور کی شاعری کے بنیادی فرق پر بات کی۔ یہ موضوع میرے لیے خصوصی دلچسپی کا حامل تھا کہ 1969 اور 70 میں ڈھاکہ یونیورسٹی کے گرلز ہوسٹل رقیہ ہال میں میری شائیں اکثر و بیشتر پوکھ (نابل) میں کشتی رانی کرتی لڑکیوں سے ٹیگور اور نذرل کے گیتوں کو سنتے ہوئے گزری تھیں۔ مسلسل اک تو اتر کی اس مشق اور تبادلہ خیال کے نتیجے میں مجھے دونوں شاعروں میں فرق کرنا آ گیا تھا۔ ٹیگور کی شاعری میں غنایت اور موسیقی کا ایک دریا سا رواں رہتا تھا۔

برصغیر کے سیاسی اور سماجی نکلراؤ میں تخلیقی ادب کا ناقدا نہ جائزے پاکستان سے عائشہ ذی خان نے اس پر جامع مضمون پڑھا۔

گیتوں اور نغموں نے اچھی رونق لگائی۔ ہماری نیلم احمد بشیر تو پھر رنگ جمانے میں بڑا نام رکھتی ہیں۔ محفل جھومنے لگی۔

کلڈ ہیپ مائر کی زیر صدارت جس سیشن میں سب سے زیادہ باتیں اور گفتگو ہوئی۔ تقسیم میں ہونے والی دہشت گردی، violence کی سیاست۔

کھانے مزے دار تھے۔ مقالے معلومات افزا تھے۔ بہت لوگوں سے ملاقاتیں ہوئیں جن میں نور ظہیر، جوگندر پال، خواجہ محمد اکرم، اختر واسع، شیخ دہلوی، رخشندہ جلیل سے ملنا تھا۔

پاکستانیوں کو تھوڑی سی شکایت بھی رہی کہ انہیں اہمیت کم ملی۔ جیت کور کارویہ کچھ

امتیازی ساتھا۔

کرایہ بھاڑا بھی ادا نہیں کیا گیا۔ اندر کی باتیں اللہ جانتا ہے کہ ادا ہی نہیں ہو یا بیچ  
کے لوگ کھا پی گئے۔ ویسے عجیب سی بات تھی کہ جب بلایا گیا تھا تو کرائے کی ادائیگی لازمی  
تھی۔ واپس آ کر نیلم نے اس پر ایک بحث مباحثے کا سماں باندھ دیا تھا۔ انٹرنیٹ پر جو  
اعتراض اور باتیں ہوئیں وہ بھی ایک دلچسپ



لیجئے بھگواڑا آگیا۔ گاڑی میں ابھرتی آواز نے بے اختیار ہی ہونٹوں کو مسکرانے پر مجبور کر دیا کہ کچھ یاد آیا تھا۔ کسی انڈین چینل پر تھرکٹا شور مچانا ایک اشتہار جو بھگواڑہ کی بنی ہوئی ساڑھی سے متعلق تھا۔ سارے پنڈوچ پہ گیا ساڑا (سارے گاؤں نے جلنا اور حسد کرنا شروع کر دیا جو نہی میں نے بھگواڑہ کی ساڑھی پہنی)۔

چندی گڑھ انڈیا کے شمالی حصہ میں پنجاب اور ہریانہ کا کینچھل سٹی فرانسیسی، ماہر تعمیر لئی کوربیسر Le. Corbusier کا ڈیزائن کہ وہ شاہکار۔ ہریالیوں میں گھرا پھولوں میں ہنستا اشجار میں سے مسکرانا اور اپنی چھب دکھلاتا۔ اپنے اسلام آبا د جیسا تاثر دیتا۔ ایک خوبصورت شہر گل لالہ سے سا پیشوائی کر رہا تھا۔ تھکن تو ساری اڑنچھو ہو گئی تھی۔ شوا لک دیو ہوئل شوا لک پر بت مالا جیسا حسن لیئے ہوا تھا۔ خوبصورت ٹی وی لاؤنج میں ہی بتا دیا تھا کہ تیار ہو کر نیچے آنا ہے۔ کہ دیو سماج کالج میں وفد کے اعزاز میں تقریب تھی۔ استقبال یہ کیسا رنگا رنگ تھا۔ ڈھول کی تھاپ تھی۔ دل کش اور من موہنی لڑکے لڑکیوں نے رنگوں کی برسات میں جو رقص کیا اُسے مسخو رکیا۔ کالج کے آڈیٹوریم کی سٹیج پر پنجاب کے وزیراعظم شری ہرنام داس جو ہر کالج کی پرنسپل مسز ڈھلوں اور پٹیالہ یونیورسٹی کے رجسٹرار پرم بخشیش سنگھ فخرزماں کے

ساتھ بیٹھے خوب سچ رہے تھے۔ برقی روشنیوں میں نوخیز بچیاں بھی بڑی دلکش لگتی تھیں۔ وزیر تعلیم کی تقریر میں بڑا دلہانہ پن تھا۔ چھاگا اگر اچھا نہیں لگا تو اس نوخیز بچی کا انداز گفتگو جو بڑے بیٹھے لہجے میں سوال کرتی تھی کہ ایک کلچر ایک جیسی رتیل اور ایک جیسی ویسب کے ہوتے ہوئے بھلا لگ ہونے کی کوئی ضرورت تھی۔ کچھ اسی سے ملتا جلتا انداز وزیر تعلیم کا تھا۔ جو ہمیں بھارتی پنجاب کے اناج کا گھر ہونے کا خرد سُناتے ہوئے کہہ رہے تھے کہ ویزہ کی پابندیاں نرم ہونی چاہئے تاکہ جب اور جو وقت پاکستانی پنجاب کے لوگ بے شک سائیکلوں پر امر تر آئیں اور گندم کے توڑے اپنے کیڑیڑ پر رکھ کر لے جائیں۔ پاکستانی تو ان کی گندم لے جائیں اور ہندوستانی لاہور سے کیا لے کر آئیں اسکا کہیں ذکر نہیں تھا۔ افضل شاہد مرحوم کا ایک گیت بوہے کھول دیو جسے شوکت نے کمپوز کیا تھا۔ سُنوایا گیا۔ بہر حال اعزاز احمد آذر نے سٹیج پر آ کر ہمارے اندر کے مچلتے جذبات کو زبان دی کہ ہر حدیں تو اب بن گئی ہیں۔ سلامتی امن قائم کرنے اور اچھے ہمسائیوں جیسے تعلقات رکھنے میں ہے۔ چلو شکر کوئی تو کلمہ حق بولا۔ کلچر شو دیکھا اور ایسی ہوئی۔

میں بہت سویرے اٹھنے کی عادی ہوں نماز سے فارغ ہو کر باہر نکل آئی۔ چندی گڑھ اسلام آباد سے بہت ملتا جلتا شہر ہے۔

نوبکے سے بارہ تک تقاریر تجاویز کی بھرمار سنی۔ دونوں ملکوں کی فوج اور بیورو کریسی ویزہ پالیسیاں نرم کرنے کی راہ میں مائل تھیں۔ یقیناً دونوں کے مفادات تھے۔ سیمادور میں راک گارڈن دیکھنے کے لئے مری جا رہی تھیں۔ جونہی لنچ سے فارغ ہوئے اور سیر سپاٹے کے لئے گاڑی لی بگسٹ اس کی طرف بھاگے۔ نک چند کا عظیم الشان کارنامہ 1924ء پیدا ہونے اور ایک متوسط کسان برادری تعلقات رکھنے والے نک چند سنی جسے اٹھارہ سال کی عمر میں میٹرک کیا۔ جسکا گاؤں لاہور سے کوئی چھین میل پر بریاں

کلان تھا۔ 1947ء کی تقسیم میں نقل مکانی ہوئی اور جب شوالک سلسلہ ہائے کوہ کے دامن میں چند گڑھ شہر بسانے کا فیصلہ ہوا اُسے چند گڑھ پبلک ورکس ڈپارٹمنٹ میں روڈ انسپکٹر کی نوکری مل گئی سچ تو تھا کہ وہ پہاڑوں اور فطرت کی خوبصورتیوں سے سحر زدہ تھا۔  
مرکزی دروازے پر رُک گئے تھے۔ سنگ مرمر کی تختی پر لکھے ہوئے کو پڑھنے کیلئے۔

اس عظیم کارنامے کا ۷ جولائی 1988ء کو افتتاح ہوا تھا۔ ایک سادہ عام سے انسان کا عظیم کارنامہ ایک ویسی بندے کا تخلیقی شاہکار جس کی دھوم دنیا میں مچی تھی۔ پستہ قامت دروازوں کا ایک سلسلہ تھا۔ قدرے جھک کر ایس ان وینڈر لینڈ کی طرح ایک نئی دنیا سامنے آتی تھی۔ یہ پستہ قامتی کیا قصداً اپنائی گئی تھی کہ انسان کو عاجزی انکساری اور حلیمی کا درس دینا بھی تک چند کاموں کا موٹو تھا کہ وہ ہذات خود ایسا ہی ہے۔

ہر پل ایک نئی دنیا میں داخل ہوتے ہوئے میں سوچتی تھی کہ تک چند ایک خود ساختہ فنکار ہیں۔ ایک خیال پرست مصور جس نے اپنی تخلیقات کو روپ دیا۔ ماکارہ اور دھتکارہ ہوئی چیزوں سے مگر ضروری تفصیلات جن میں نفاست اور باریک بینی آتی ہیں انہیں اپنانے سے انکار کر دیا۔

سائیکلوں کے ماکارہ حصے، ٹوٹی ہوئی چوڑیوں، بلب، ٹیوبیس، بوتلوں کے ڈھکس، ٹوٹی پیالیوں، ٹوٹے ہوئے مٹی کے برتن، جلی ہوئی اینٹوں، مائیوں کی دوکانوں کے باہر پھینکے ہوئے بال اس جگہ پر بنے گاؤں کو مسما کرتے اور نئے خوبصورت شہر کی تعمیر کے دوران فالتو سامان سیمنٹ پتھر جنہیں وہ اپنی سائیکل پر چتوں سے لادتا اور اس خفیہ جگہ پر جو تب ایک جنگل تھی لاتا

اس جگہ پر اُسکا آنا بھی ایک معجزہ ہی تھا۔ کام کے دوران وہ اس مضافاتی جگہ پر

آنکلا تھا۔ پرسکون درختوں اور سبزے گھری آبشاروں سے سبھی نیلے چمکتے آسمان کی رعنائیوں بھری چھت سے ڈھپی اُس جیسے مذہبی آدمی کو بھگوان ہی متحد روپ میں نظر آیا تھا۔ یوں بھی چندی گڑھ کی تعمیر نے اُن سب لوگوں کو جو یہاں کاشت کار تھے جو یہاں رہتے تھے۔ نئے شہر نے انہیں بے گھر کر دیا تھا۔ انکے بین اور آہوں نے اُسے بھی متاثر کیا تھا۔ اُس نے خود بھی دربدری کا مزہ چکھا تھا۔ یہاں اُسے سکون ملا تھا۔

اب یوں ہوا۔ وہ کام سے فارغ ہوتا۔ سائیکل کے پیڈ لوں سے کشتی کرتا یہاں آجاتا۔ ناکارہ ٹائی جلاتا اور انکی روشنی میں کام کرتا رہتا حتیٰ کہ صبح ہو جاتی۔ اُس کے لیے یہ کام ایک عبادت تھی اور یہ جگہ مقدس ترین۔ آغاز میں یہاں اُس نے ایک چھوٹی سی جھونپڑی بنائی جو ایک ندی کے کنارے تھی۔ نہ اُسے جنگل کے پھروں کا ڈر نہ اُسے سانپوں کا ڈر..... اور نہ اُسے جنگل کے بھیڑیے اثر دھوں کا کوئی احساس۔ وہ مجسمے بناتا جاتا۔ اپنے تصور کی سر زمین سے نکال کر انہیں حقیقی دنیا میں لاتا۔ جانوروں، پرندوں انسانوں کے مجسمے انکے چہروں پر اپنے ذہن کے مطابق احساسات بکھیرتا جاتا۔ ہر ایک دوسرے سے مختلف، تاثرات میں منفرد قدرت کے عناصر، تبدیلی کے نمائندہ، پانی، جانور، پرندے سب اُسکے تخلیقی دوست تھے۔ ایک جہان تخلیق ہو رہا تھا۔ دنیا سے چوری چھپے۔

پھر ایک دن ایسا ہوا کہ راز فاش ہو گیا۔ کورنمنٹ کی ایک سروے ٹیم اتفاقاً اس طرف آنکلی۔ ٹیم کے افراد گنگ کھڑے اس رنگ و بو کو دیکھتے تھے۔ جسکی خوبصورتی اور حُسن نے انہیں سحر زدہ کر دیا تھا۔

جیسا کہ تک چند نے کہا۔ میں نے ہر وہ شے استعمال کی جسے لوگوں نے پھینک دیا تھا۔ دھاگہ اُدھڑے کپڑے جو کسی کے لیے کسی دلچسپی اور کام کے نہیں تھے۔ مگر وہ میرے لیے تھے۔ کپڑوں سے بنی یہ گدھے گھوڑے، بہت مضبوط ہیں۔ آپ کو نیچے نہیں گرائیں گے۔

نواب ایک شادی میں جاتے ہوئے جب اُسے لیبر میسر آگئی تو اُسے ایک بڑا  
مجسمہ تین چار دنوں میں مکمل کیا۔

دیوتاؤں اور دیویوں کی سلطنت۔ میں نے تو ایسا کبھی سوچا بھی نہ تھا جو اس وقت  
میرے سامنے ہے۔ یہ صرف میرے ہاتھ ہیں۔ شاید میری چیزیں کھیتی باڑی سے جڑی ہوئی  
تھیں۔ میں ایک کسان تھا۔ جوہل چلاتا، بیج بوتا اور پھر اسمیں پھول پھل نکلتے دیکھنے کا آرزو  
مند تھا۔

ایک دیہاتی اپنی بھینس کا دودھ دوہتا۔

میں چاہتا ہوں لوگ خود کو محفوظ کریں۔ اور انہیں کرنا جاری رکھیں۔ حتیٰ کہ جب  
میں زندہ نہ ہوں کسی بھی موقع پر راک گارڈن مجھے زندہ رکھے گا۔

نک چند ایک ایسا پروڈیوسر نہیں جسے آلات کو بیچنے کے لیے بنایا کسی مصرف کیلئے  
تخلیق کیا۔ اُس کی زندگی اور تخلیق کا مقصد بہت روحانی تھا۔ وہ ایک سادہ لوح، بہت مذہبی  
اور عاجز سا انسان ہے۔ اُسے اپنے آرٹ پر اپنے فن پر بات کرنے کا تو کوئی شوق ہی نہیں  
نہ وقت نہ شوق۔ وہ ابھی بھی اپنے کام میں مصروف ہے اسی سال کی عمر میں بھی۔

کھوج کیا پتہ چلا ایک سادہ سے عاجز سے بندے کا عظیم کام۔

”یہ غیر قانونی حرکت ہے“

کورنمنٹ کی زمین پر ناجائز طور پر قبضہ کیا ہوا ہے۔ اسے مسمار کر دینا چاہیے۔ بعض سازشی  
اور حاسد چلائے تھے۔

لیکن بھگوان سے پیار کرنے والے اُسے اپنے من میں بسانے والے کی مدد خود بھگوان نے  
کی کہ بیچ میں سے ہی اُسکے حامی لوگ پیدا کر دیئے جنہوں نے نہ صرف اُسے ہلا شیری

دی بلکہ ہر سہولت بھی مہیا کی۔

حاسدی بیورو کریٹ، سازشی وکلاء اُسے عدالت میں بھی گھسیٹ کر لے گئے۔ مگر وہ جیتا اُسکا عزم جیتا، اُسکی لگن جیتی اُسکی کاوشیں سرخرو ہوئیں۔ اُس نے دنیا کو بتا دیا کہ ماکارہ چیزیں کارآمد ہو سکتی ہیں۔ اور یہی اُسکا آرٹ ہے کہ اُسکا کہنا ہے کہ قدرت تو خود اس پر عمل پیرا ہے تو انسان کیوں نہ ہو۔

نک چند سے پہلی ملاقات میں مجھے محسوس ہوا تھا کہ وہ اگر اپنے اندر کی وجدانی، الہامی اور روحانی قوتوں اور جزیبوں سے متاثر تھے تو وہ ہیں ایسی سلطنت بھی کہیں اُنکے خوابوں میں تھی۔ جسے انہوں نے ڈیزائن کیا۔ راک گارڈن تین فیزز میں منقسم ہے اور ہر فیز مختلف قوتوں میں مکمل ہوا۔ ہر فیز کا خاکہ اُنکے دماغ میں تھا۔ اُنکے دل میں تھا۔ اُنکی رگ و پے میں اُترا ہوا تھا جسے انہوں نے جزیبوں کی بلندیوں سے دیکھا۔ مسرتوں اور حیرتوں کے حصار میں لے کر اُسکا احاطہ کر دیا۔ کچھ چیمبرز میں بادشاہ کی عدالت کے منظر ہیں۔ ملکہ کے محل کا کمپلیکس۔ موسیقاروں کیلئے اُنکے فن کی ادائیگی کیلئے خوبصورت جگہ۔ اور اس کے ساتھ ساتھ دیہائی زندگی کے منظر۔

فیز اول اور دوم زیادہ تر بھول بھلیوں کی صورت میں سامنے آتا ہے۔ پستہ قامت دروازے ایک کے بعد ایک نئی دنیا میں کھلتے اور آپ پر ایک نیا جہاں کھولتے ہیں۔ شوخ رنگوں سے جھلملاتے آراستہ پیراستہ بلند بالادیواروں میں گھرے چہروں پر مختلف تاثرات کی دنیا بکھیرے آپ کو داستانیں سناتے ملتے ہیں۔ ایک سے دوسرے تنگ تنگ راستے ٹیڑھی ٹیڑھی صورتوں میں پراسرار سے انداز میں خود مڑتے اور آپ کو موڑے کبھی اُوپر چڑھاتے کبھی نیچے اُتارتے چلے جاتے ہیں۔ یہی تنگ نیاں پھر آپ کو ایک کشادہ جگہ لے جاتی ہیں جہاں ایک بڑی آبشار آپ کے ہونٹوں کو متحرک کرتے ہوئے کہتی ہے واہ۔ ایک فسوں

ایک خوشگوار حیرت، ایک اسرار، ایک تجسس آپکے ساتھ ساتھ چلتا ہے۔  
 فیروز باغ کا سب سے زیادہ شائقین کیلئے دلچسپ حصہ ہے کہ اسمیں کوئی پچاس  
 کے قریب دیوہیکل قسم کی سیمنٹ کی بنی ہوئی محرابیں ہیں اور ہر محراب میں ایک بڑا فیملی سائز  
 جھولا ہے۔ جسے دیکھتے ہی کیا بچے کیا بوڑھے کیا عورتیں اور مہاجر بے چین و بے تاب ہو  
 اُٹھتے ہیں اور شاعر کے الفاظ میں غزل اُسے چھیڑی مجھے ساز دنیا کی تصوریں

سکھنا جھیل پر میں نے بڑا دلچسپ وقت گزارا۔ میں اور سیما بہت دیر اسکے پانیوں کو دیکھتے  
 ماریل پیتے لوگوں سے باتیں کرتی رہیں۔ جو اپنے بچوں کے ساتھ ہندوستان کے مختلف  
 علاقوں سے اسکی ساحت کیلئے آئے ہوئے تھے۔ تین مربع کلومیٹر پر پھیلی ہوئی یہ جھیل بھی  
 چندی گڑھ کے شہریوں کیلئے ایک تحفے سے کم نہیں۔

ہلکے ہلکے ہلکوروں میں بہتے پانی، سپر گرتی سورج کی دھوپ اس پر چلتی کشتیاں  
 اُن میں بیٹھے لوگ جنکے چہرے خوشیوں اور مسرتوں سے گلال ہوئے پڑتے تھے۔ چاندنی  
 راتوں میں اسکا حسن کیسا مدہوش کن ہوگا۔ میں نے سوچا اور تصور کیا۔

اگلے دن شملہ جانے کا پروگرام تھا ہما چل پردیش کا کینچنجل۔ مری کا بھائی کہہ لیجئے  
 ۔ سمجھوں نے کہا تھا۔ مری جیسا ہی ہے۔ مگر راستہ بہت ٹیڑھا میڑھا ہے۔ بہت بل دار ہے۔  
 پل پل کے زگ زگ میں اُلجھا ہوا۔ بندہ پہاڑی راستوں کا عادی نہ ہو تو اُسکا حشر ہو جاتا  
 ہے۔ مگر صنوبر، دیودار اور جیڑ کے درختوں کے دامنوں میں ایک ڈھلوانی ترتیب میں نکھرے  
 دو منزلہ سہ منزلہ گھروں کی رنگین برسات نے سفر کی ساری کلفت کو دور کر دیا۔ آنکھیں مسلسل  
 انہیں دیکھتے گھورتے مسحور ہوتی رہیں۔ شملہ ایک اہم حوالے سے ہر پاکستانی کیلئے مانوس  
 ہے۔ کہ پاکستانیوں کا محبوب لیڈراپنے مخصوص جیوں کی رہائی کیلئے مسز گاندھی سے ملنے شملہ

آیا تھا۔

شملہ کو صرف ہاتھ لگانے والی بات ہوئی۔ مال پر گھومتے گھومتے ہی لنچ برگروں کی صورت کیا۔ ثروت کی فخر زماں سے بحث سنی کہ جو شملہ میں رات گزارنے کیلئے بھند تھی۔ ہم اسکی تائید کرتے تھے کہ ہاں نہ ہم کوئی برگر کھانے تو شملہ نہیں آئے۔ مگر وہاں انکا تھا۔ ٹاؤن ہال دیکھا۔ سڑکوں کو ایک دوسرے سے ملانے کیلئے لٹھلیں ہیں۔

انڈین ایڈوائس سڈیز کی عمارت کو تھک طرح تعمیر کی خوبصورت اور پروقا عمارت جو کبھی دائرے رنج تھی۔

شملہ کالجوں، سکولوں اور ریسرچ اداروں کیلئے خصوصی شہرت رکھتا ہے۔ یہاں مندروں اور گرجاؤں کی بھی کثرت ہے۔ شاید کوئی مسجد بھی ہو مجھے نظر نہیں آئی۔

ہمالیہ کے جنوب مغربی سلسلے کی پہاڑیوں میں شملہ استنبول اوم اور روم، استنبول کی طرح یہ بھی سات پہاڑیوں کی چوٹیوں پر تعمیر ہوا ہے۔ ٹاؤن ہال کا اعلان ہوا۔ گاڑی میں بیٹھے بیٹھے شاندار ہوٹلوں کے ظاہری روپ دیکھے۔

شملہ میں پچھی ریلوے لائن دیکھ کر ڈکھ ہوا۔ میرے ملک میں تو ریلوے کا جو حشر ہوا۔ ٹرانسپورٹ مافیا کے چکروں اور خود غرضیوں نے جو کھیل کھیلے انکی تفصیل بہت ہی گھناؤنی ہے۔ جو ریلوے کے ملازموں نے اس سے محبت نہیں کی اور اسے اُجاڑ دیا۔

اگلے دن امرتسر کیلئے روانگی تھی۔ استقبال بی بی کے ڈی رے وی کالج کی پرنسپل مسز جے کاکڑیا اور انکے عملے نے کیا۔

لنچ کے بعد شام کاسیکشن ٹورزم اینڈ ڈویلپمنٹ کے اعتبار سے بہت اہم تھا۔ پروفیسر درباری رل جو خود ایک ماہر تعلیم ہیں۔ اُن دنوں پنجاب اسمبلی کے ڈپٹی سپیکر

تھے۔ اس سیمینار میں جو بات میرے سامنے کھل کر آئی وہ ہندوستان کی سیاحت کے حوالے سے آگاہی اور شعور تھا۔ مسز کا کڑیا نے ہمیں مخاطب کرتے ہوئے کہا۔ ہمارے لیے آپ لوگوں کا پنجاب آپ لوگوں کے مکہ دینے کی طرح ہے۔ آج مذہبی سیاحت صنعت کا درجہ اختیار کر گئی ہے۔ اجدید تقاضوں کی روشنی میں سمجھنے کی ضرورت ہے۔ ایک طرح یہ سیمینار پاک بھارت دوستی کا مظاہرہ بن گیا۔ فخر زماں نے اپنے خطاب میں ٹورسٹ ویزہ کے اجرا کی تجویز پیش کی۔ انہوں نے سکھوں کے مذہبی مقامات کا ذکر کرنے کے ساتھ ساتھ راج کٹاسب کا بھی ذکر کیا۔ جسے اب زیارت گاہ بنایا جا رہا ہے۔ انہوں نے نفرتوں کی سیاست چھوڑک محبتوں کے راستے اپنانے پر زور دیا۔

کلچرل شو بہت خوبصورت تھا۔ مسز کا کڑیا کی بیٹی پیٹریول کا کڑیا نو عمری کے باوجود بہت اچھی فنکارہ تھی۔ مزہ آیا کھانا شاندار تھا۔ ہندو اور سکھ مزے سے چکن کھا رہے تھے۔ کل سہ پہر دلی کے لئے روانگی تھی۔ شتہ بدی سے سفر کرنا تھا۔ ٹرین کا سفر مجھے ہمیشہ بڑا ہانٹ کرتا ہے۔ صبح کولڈن ٹمپل گئے۔ جلیانوالہ باغ دیکھا۔ بازار بھی گئے مگر میں نے کچھ نہیں خریدا کسی نے کہا تھا کہ واپسی پر امرتسر ٹھہرنا ہے۔ چلو پھر دیکھوں گی۔ شتہ بدی کیا مزے کی گاڑی تھی۔ ٹرین کا سفر اور وہ بھی دوستوں کے ساتھ۔ ساتھ افضل شاہد جیسے ہنس مکھ اور مجلسی بندے کا ساتھ۔ گاڑی کسی پتی ورتا قسم کی خاتون جیسی تھی جو شوہر کے دل میں اترنے کیلئے اُسکے معدے میں سے گزرنے پسند کرتی ہے۔ شتہ بدی کا بھی کچھ ایسا ہی حال تھا۔ ابھی امرتسر سے نکلے ہی تھے۔ گرما گرم چھوٹے چھوٹے سمو سے، چارے، کافی اور رس گلے آگئے۔ اُن سے دو دو ہاتھ کیئے۔ جالندھر، لدھیانہ اور پانی پت گزرے تو کھانا آگیا۔ تینوں شہروں نے دل و دماغ میں پہچان سے پیدا کیا۔ لدھیانہ ڈاکٹر کیول دھیر جیسے پیارے انسان کا شہر ہے۔ پانی پت جنگلوں کے اعتبار سے کبھی نہیں بھولتا کہ انہیں یاد کرنے کیلئے

گھوٹے رگانے پڑتے تھے۔ دلی کاریلوے سٹیشن کی وسعت اور گاڑیوں کے کاٹوہام نے حیرت میں ڈالے رکھا۔ دلی آنے کی کتنی تمنا تھی۔ آج دلی سامنے تھی۔ رات تھی۔ کہیں اجنبیت نہیں تھی۔ ایک جیسا ماحول، زبان کا بھی کوئی مسئلہ نہیں تھا۔ وہی اُردو تیرے کو میرے کو بولاجا رہا تھا۔ کرول باغ میں پال ریجنسی ہوٹل پہنچے۔ درمیانے درجے کا ہوٹل تھا۔ مگر دلی جیسے شہر میں ایسا ہوٹل ملنا بھی نعمت تھی۔ میں اور سیما حسب معمول اکٹھی تھیں۔ گاڑیوں کا انتظام تھا۔ میں اور سیما نے ایک گاڑی کو قابو کیا اور نکل بھاگیں۔

یہ میری ہند کیلئے تیسری یا تہا تھی اور یہ بھی مفتے میں تھی۔ امرتسر کی ایک بڑی سماجی اور فلاحی شخصیت ہر بھجن سنگھ برار جو میاں میر فاؤنڈیشن امرتسر کے سرگرم اور فعال ممبر ہیں۔ حضرت میاں میر صاحب کے حوالے سے ایک پروگرام کر رہے تھے۔ لاہور سے کوئی دس بارہ اور پنجاب سے چالیس کے قریب لوگ مدعو تھے۔ مزے کی بات کہ نیلم احمد بشیر کو ویزہ نہیں ملا۔ ان کی والدہ مودی بشیر کوئل گیا۔ دوست اور وہ بھی نیلم جیسی کے ساتھ سفر کا اپنا ہی مزہ۔ سیمیں بھی نہیں جارہی تھی۔ سوچا کہ نہ جاؤں۔ مگر نیلم کا اصرار۔ امی جانا چاہتی ہے۔ پلیز تم چلی جاؤ۔ مجھے تسلی رہے گی۔ ”تمہیں تسلی رہے گی اور میں کیا کروں گی۔“

میں ہنسی۔ تم سیوا کرنا ماسی کی۔ سنی نہیں وہ حد بیٹ ماں نہ ہو تو ماسی کا دم غنیمت سمجھو۔ اسکے انداز میں ہمیشہ والا لا ابالی پن تھا۔

واہگہ بارڈر پر میں خوشی و مسرت اور ڈکھو تا سف کی دونوں کیفیات سے یکے بعد دیگرے دو چار ہوئی تھی۔ نئی نکور لشکارے مارتی کسٹم امیگریشن کی عمارت دیکھ کر رگ رگ میں طمانیت و سرشاری کی اہروں نے رقص کیا تھا۔ جتنی بار بھی ہندوستان گئی پاکستانی کسٹم کی پٹری واسوں جیسی عمارت نے تکلیف دی تھی۔ چلو خدا کا شکر ہے۔ پر جو نہی کرنسی ایکسچینج والوں نے سو کے بدلے 58 روپے ہاتھوں میں تھمائے تو جیسے جھٹکا کھا کر تڑپنے والی بات تھی۔ 75 سے 58 پر آگئے ہیں۔ ”یا اللہ کہاں جا رہے ہم“ ڈکھ جیسے اندر ہی اندر کھولتے پانی

کی طرح بیچ و تاب کھا رہا تھا۔ اٹاری بارڈر پر لوگ گاڑیاں اور گیندے کے ہار لیئے استقبال کو موجود تھے۔ ڈھول والے بھی تھے۔ ڈھول والوں کی صحبت میں آگے بڑھے۔ گاڑیوں میں بیٹھے اور پولیس کی چھتر چھاؤں میں سفر شروع ہوا۔

سردیوں کے دن تھے اور امرتسر کی سڑک کے دونوں اطراف میں گندم کے کھیتوں نے تاحد نظر کو یا سرسبز قالین بچھا رکھے ہوں۔ دل نے تسلی دی گھبراؤ نہیں خوش ہونا سیکھو۔ تمہاری طرف بھی ایسے ہی لاش پش ہوگی۔

خفت کا سا احساس ہوا۔ کیا کریں۔ ہندوستان سے مقابلے بازی نہیں جاتی۔ قیام پیرا ہوٹل میں ہوا۔ جو خالصہ کالج اور پبلک سکول کے بالمقابل امرتسر کی ایک مضافاتی کالونی میں تھا۔

ہوٹل کے ٹھنڈے کمرے میں اور آٹنی ایک کمرے میں۔ کمرے تھے اور رضائیاں بھی۔ مگر ٹھہرنے والی بات تھی۔ ہم لوگ بیٹروں کے عادی ہیں۔ سردی کو ماننے زیادہ لگے تھے تاہم یہ بھی بات تھی کہ بوڑھے ہو رہے تھے اور بڑھاپے میں سردی گرمی دونوں زیادہ محسوس ہوتی ہیں۔ خدا جانے میزبانوں

کے پروگرام کیا تھے۔ عفت علوی سے پوچھا۔ اُس نے کندھے اُچکائے۔ سرنفی میں بلایا کہ ابھی تو وہ بھی کچھ نہیں جانتی۔ سوچا دفع کروا نہیں۔ چپکے سے اپنی سیر پر نکل چلو کولڈن ٹمپل بھی ابھی تک دیکھا نہیں۔ گرنٹھ صاحب کی بائناں موسیقی کے پروں پر سوار سارے میں بکھر کر فسوں کی سی کیفیت پیدا کرتی تھیں۔ ہری مندر کو جانے والے راستے پر اگر زائرین کی کثرت تھی تو واپسی کا راستہ بھی انا پڑا تھا۔ پانیوں پر تیرتے یہ راستے دل کش نظر آتے تھے۔ بڑا فسوں خیزی والا ماحول تھا۔

ماشتہ چائے پرائیڈ والا تھا۔ پرائیڈ تو تھوڑا تھوڑا لیا۔ ہاں چائے پی اور ہم دونوں نکل پڑیں۔ سائیکل رکشے پر جیسے آنٹی کو بٹھایا گیا۔ اُس

کا کریڈٹ مجھ سے زیادہ رکشے والے کو تھا کہ وہ منحنی سا ہونے کے باوجود اندر سے بڑا مضبوط تھا۔ یا شاید تکنیکی مہارت حاصل کیئے ہوئے تھا۔ اُترائی بھی ایسے ہی ہوگئی۔ ایک عظیم الشان عبادت گاہ ہمارے سامنے تھی۔ کورونانک جیسی عظیم روحانی اور دینی علم سے مالا مال ہستی کے پیروکاروں کا مرکز عبادت۔

موجودہ امرتسر زمانوں پہلے ایک گھنا جنگل تھا ایک بڑا تالاب بھی اسمیں تھا۔ روایت ہے کہ کہیں لا رڈ بندھا یہاں سے گزرے اور کچھ وقت یہاں ٹھہرے۔ ماحول دیکھ کر انہوں نے کہا یہ تو بدھ بھکشوؤں کے زردان کیلئے بہترین جگہ ہے۔ کورونانک بھی کچھ عرصہ یہاں رہے۔

کہہ لیجئے کہ ایشا کی عبادت گاہوں وہی درگاہوں خانقاہوں، والا مخصوص ماحول تھا۔ امرتسر کے بازاری سلسلے دائیں بائیں پھیلے ہوئے تھے۔ سویرے سویرے ہی زائرین کی کثرت نے میلے کا سماں پیدا کر رکھا تھا۔ عبادت گاہ کی بڑی خوبی رضا کارانہ کام کرنے والوں کی بھی تھی۔ صفائی ستھرائی انتہا درجے کی۔ جوتیاں رکھنے، پرشاد کے برتنوں کی صفائی جیسے سب کام جذبوں اور عقیدتوں کے مرہون منت تھے۔ ٹمپل میں داخلے سے قبل اُس شفاف بہتے پانی میں پاؤں دھونے پڑتے ہیں جو ایک اتھلے سے نالے کی صورت بہتا ہے۔ گزرگاہ کے ساتھ ہی مرکز ہی سکھ میوزیم ہے۔ جسے دیکھے بغیر ہم آگے بڑھ گئے تھے۔ صبح خوشگوار

میٹھی سی سونے رنگی دھوپ۔

ایک وسیع و عریض تالاب میں ہلکورے لیٹا سبزی مائل پانی جسکے پتوں پتھری کھڑی ایک حسین عمارت اور اسکے گنبدوں لشکارے مارتے تھے کہ جیسے سارے میں سونا ہی سونا بکھرا ہوا ہو۔ اطراف میں دو دھیا عمارتوں کے سلسلے پانیوں میں اپنے عکس چھوڑتے تھے۔

پورا ماحول ایک الوہی سکون اور تقدس کے رنگ میں ڈوبا پڑا تھا۔ پوجا پاٹھ کا عمل جاری تھا۔ لوگوں میں نظم و ضبط تھا۔ سونے کے گنبد تکے گرنٹھ پاٹھ کتھوڑی دیر سنتے اور دوسری جانب سے نکل جاتے۔

میں نے آنٹی سے لنگر کھانے کا پوچھا۔ میرا تو پراٹھا ابھی سینے پر دھرا ہے۔ تھوڑا سا پرشاد کھالیں گے۔

کولڈن ٹمپل میں اکال تخت کی عمارت بڑی اہم سمجھی جاتی ہے کہ یہاں ایک شاندار کنوپی جو ہیرے جواہرات سے سجی ہوئی ہے۔ گرنٹھ صاحب سکھوں کی مذہبی کتاب اسی اکال تخت میں رکھی جاتی ہے۔ جسے مہرزور منہ اندھیرے خوبصورت پاکی میں عقیدتوں اور محبتوں کے جلو میں یہاں لایا جاتا ہے۔ شام کو اسی طرح سے اکال تخت لے جاتا ہے۔ اس رسم کا بھی دیکھنے سے تعلق ہے۔

کوروار جن سنگھ کے اس مندر کوہری مندر کہا جاتا تھا۔ اب یہ کولڈن ٹمپل ہے۔ کولڈن ٹمپل پر لٹریچر پڑھتے ہوئے مجھے اس مندر کی محل حملہ آوروں کے ہاتھوں تباہی کی داستانوں نے ملول کیا۔ پر بلیوسٹار آپریشن اور باہری مسجد کی شہادت جیسے واقعات کی یادوں نے تسلی دی کہ انسانی فطرت ایسی ہی خباثوں والی ہے۔ شہر میں تھڑنے کیلئے مری جاتی ہے۔ اس فلسفے سے منکر ہو جاتی ہے جسکی مذاہب اُسے تعلیم دیتے ہیں۔

تو اب جلیانوالہ باغ بھی دیکھنا ضروری تھا۔ امرتسر کے شہر میں آپ ہوں اور اسے نہ دیکھیں کیسے ممکن ہے۔ آنٹی کچھ پس و پیش کی کیفیت میں تھیں۔ میں نے ہلاشیری دی تھیں۔ تاریخ بھی کیسی ظالم ہے۔ دنوں، ہفتوں، سالوں چھوڑ گھنٹوں اور منٹوں کا بھی حساب رکھ لیتی ہے۔ واقعات اور شخصیات کو اپنے دامن میں سمیٹ لیتی ہے۔ اُسے کوئی غرض نہیں جنرل ڈائیر جیسا تھا۔ دن تو بہت خوبصورت تھا یا اسے خوفناک بھی کہا جاسکتا ہے۔

13 اپریل 1919ء کوئی مہربان تھا۔ ہمدرد اور غم گسار تھا۔ کوئی ظالم تھا۔ جاہر تھا۔ بیساکھی کا موسم تھا۔ خوشیوں بھرا۔ کسانوں نے اپنے پھڑولے بھر لیے تھے اور کچھ بھرا رہے تھے۔ میلے ٹھیلوں کے رنگ آنکھوں میں روشن تھے۔ کیسے یہ رنگ بچھے۔ بڑی المناک داستان تھی جو جلیانوالہ باغ کے درو دیوار پر پھیلی ہوئی تھی۔

شہدا کی یاد میں جلنے والے شعلے کو دیکھتے ہوئے ماحول پر نگاہ ڈالی۔ دروازے کے ساتھ ہی بورڈوں پر تفصیلات درج تھیں۔ انہیں پڑھا۔ انڈین کورنمنٹ نے اُس جگہ ایک شاندار کالم بنایا ہے۔ جہاں لوگوں کے ایک جوم نے آزادی کی جنگ لڑی۔ اپنے حق کیلئے آواز بلند کی۔ اپنے دیش کی غلامی پر احتجاجی آوازیں اٹھائیں۔ یہی ان پر کوئی چلی تھی۔ یہیں مظلوم لوگوں کا خون بہا تھا۔ یہیں تاریخ نئی تھی جسے مجھ جیسی آج دیکھنے آئی تھی۔ دور وہ درختوں اور آہنی باڑھ میں سے گزر کر وہاں پہنچے۔ دیوار پر کولیوں کے نشانات دیکھے۔ شہدا کا کنوئیں جسمیں چھلائیں لگا دی تھیں۔ آزادی کے رہنماؤں کی تصویروں شہدا گیلری میں سچی ہوئی تھیں۔ اُدھم سنگھ، بھگت سنگھ جیسے جیالے یہی وہ ہیں جو مر کر بھی زندہ رہتے ہیں۔

وہ تو تھک کر لیٹ گئیں۔ پر میں بے چین رُوح۔ نہ لیٹ سکوں نہ کمرے کے بیخ بستہ سے ماحول میں بیٹھ سکوں۔ وضع داری پاؤں پکڑے بیٹھی تھی۔ گروپ کے لوگ میرے خیال میں کانفرنس میں تھے۔ کھانے پینے کا بھی وہیں انتظام تھا۔ انہیں رضائی اوڑھا کر میں نے کچن میں جا کر چائے بنوائی انہیں پلائی اور پھر باہر نکلی۔

ہوسٹل سے نکلی تو مرکزی شاہراہ پر آگئی۔ سامنے خالصہ کالج تھا۔ سرسبز لانوں اور قدیم گیروے رنگی عمارت کے سر پر کھڑا سجا سنورا آنکھوں کو کتنا بھلا لگا تھا۔ اندر گئی۔ کسی نے

روکا نہیں ٹوکا نہیں۔ آگے بڑھتی گئی۔ کمروں کو دیکھا۔ امرتسر کی خوشبو میں سانس کھینچتی رہی۔ پھر سڑک پر آ کر آٹورکشن پر بیٹھی۔ یہ ہمارے ہاں کے چنگ چھی جیسا ہی تھا۔ آگے سامنے چھ سواریوں والا۔ سٹاپ پر رکنے سواریاں بٹھانے اور اتارنے والا۔ ایک نوجوان لڑکی ایک سٹاپ سے بیٹھی۔ کسی ٹیوشن سینٹر پر پڑھنے جا رہی تھی۔ آگے سٹاپ سے ایک نوجوان لڑکا سوار ہوا۔ وہ لڑکی والی سائینڈ پر بیٹھ گیا۔ میری آنکھوں میں جیسے سوکن کی سی آنکھ فٹ ہو گئی تھی۔ دیکھوں تو سہی ہمسائیوں کے ہاں گھورنے اور چھیڑ خانیوں کی شرح کیا ہے؟ مجال ہے جو اس نے لڑکی پر ٹوٹی پھوٹی بھی نگاہ ڈالی ہو۔ دو سٹاپ بعد لڑکا اتر گیا اور وہاں سے مزید دو فرد ایک لڑکا اور ایک مرد بیٹھے۔ عجب بات تھی انہوں نے بھی ہم دونوں کو قطعی توجہ کے قابل نہ سمجھا۔ لڑکی اتری۔ بس ریلوے اسٹیشن تک یہی سلسلہ چلا۔ بڑی رچی بچی نظریں ہیں ہمسائیوں کے چھو کروں اور مردوں کی۔ کہنے کو ہم مسلمان ہیں جنکا مذہب مردوں کو نظریں نیچی رکھنے کا حکم دیتا ہے۔ مگر ہمارے مردوں کی آنکھوں کا اگر پتا چلے تو وہ صنف نازک کو سمو لپا نکل جائیں۔

مجھے اب یاد نہیں کہ وہ کونسی جگہ تھی جہاں میں اتری۔ بہت بڑی عوامی مارکیٹ۔ لنڈازوروں پر۔ کول گپے اور وہی بھلے والی ریڈیوں پر رش۔ لنڈے کو دیکھتے ہی میری تو آنکھوں میں جیسے ستارے ماچ اٹھے۔ کئی ریڈیوں پر ٹھہری۔ کئی دوکانوں میں گھسی۔ لنڈے نے جب مجھے رجا دیا۔ پھر میں پاپڑیاں والے وہی بھلے کھائے۔ حفظان صحت کے اصولوں کو لعنت بھیجو دفع کرو جیسے خطابوں سے نوازا۔ زمانوں سے امرتسر کو دیکھنے اُسکی ہواؤں کو سونگھنے اسکے نظاروں کو لوٹنے کیلئے بے تاب تھی۔ اب یہ پاپڑیوں والے وہی بھلے بھی نہ کھاؤں۔ کچھ نہیں ہوتا۔ ہم کونسا ہائی فائی قسم کے لوگ ہیں۔ ساری عمر گند بلا ہی کھاتے رہے ہیں۔ وہاں ایک مندر میں گئی۔ کچھ وقت وہاں گزارا۔

مغرب کے وقت واپسی ہوئی۔

اگلے دن صبح کا سیشن اٹینڈ کیا۔ اور شام کو پرانے امرتسر کے گلی کوچوں میں گھومتی  
 اور اے جمید منٹو اور عطا الحق کو یاد کرتی رہی کہ اُنکے گھر کہاں تھے؟  
 تیسرا دن ہم نے مدھو کے گھر گزارا۔ ریلوائی میں ملازم مدھو اسکا شوہرا اسکے دو بچے  
 جنہوں نے ہندو ہونے کے باوجود ہمیں چکن کڑاھی کھلائی اور خود بھی کھائی۔ اگلے دن میں  
 نے اور آئی نے میزبانوں سے اجازت لیکر واپسی کی۔ مدھو نے کسی کی گاڑی میں ہمیں  
 اتاری تک ڈراپ کیا۔ مدھو جیسے محبت کرنے والے لوگ جب بھی یاد آتے ہیں۔  
 آنکھیں بھگو دیتے ہیں۔